

Consulted editions:

1. Rāmānuja Granthamālā, edited by Annangaracharya Swamy, Kanchipuram, 1956.
2. Vedānta-dīpa, edited by Acharya Bhattanatha Swamy, Benares Sanskrit Series, 1902.

Version 1.0

śrī-rāmānujācārya-racitaḥ vedānta-dīpaḥ

||atha prathamādhyāye prathamah pādaḥ||

śriyaḥ kānto'nanto vara-guṇa-gaṇaikāspada-vapuh
hatāśeṣāvadyaḥ parama-khapado vān-manasayoh|
abhūmir bhūmir yo nata-jana-dṛśām ādi-puruṣo
manas tat-pādābje paricaraṇa-saktaṁ bhavatu mell
praṇamya śirasācāryāṁs tad-ādiṣṭena vartmanā|
brahmasūtra-padānta-stha-vedāntārthaḥ prakāśyatell

atreyaṁ eva hi veda-vidāṁ prakriyā acid-vastunaḥ svarūpataḥ svabhāvataś cātyanta-vilakṣaṇaḥ
tad-ātma-bhūtaḥ cetanaḥ pratyagātmā| tasmād baddhān muktān nityāc ca nikhila-heya-
pratyānīkatayā, kalyāṇa-guṇaikatānatayā ca, sarvāvastha-cid-acid-vyāpakatayā dhāraṇatayā
niyanṭṛtaya śeṣitayā cātyanta-vilakṣaṇaḥ paramātmā| yathoktaṁ bhagavatā— dvāv imau
puruṣau loke kṣaraś cākṣara eva ca| kṣaraḥ sarvāṇi bhūtāni kūṭastho'kṣara ucyate| uttamaḥ
puruṣas tv anyāḥ paramātmety udāhṛtaḥ| yo loka-trayaṁ āviśya bibharti avyaya īśvaraḥ| yasmāt
kṣaram atīto'ham akṣarād api cottamaḥ| ato'smi loke vede ca prathitaḥ puruṣottama iti|

śrutiś ca— pradhāna-kṣetrajña-patir guṇeśaḥ, patiṁ viśvasyātmeśvaram, antar bahiś ca tat
sarvaṁ vyāpya nārāyaṇaḥ sthitaḥ ity ādikā| kūṭasthaḥ— mukta-svarūpam| ye tv akṣaram
anirdeśyam avyaktaṁ paryupāsate| sarvatragam acintyaṁ ca kūṭastham acalaṁ dhruvam ity ādi
vyapadeśāt| sūtra-kāraś caivam eva vadati netaro'nupapatteḥ, bhedavyapadeśāt| anupapattes tu
na śārīraḥ, karma-karṭṛ-vyapadeśāc ca, śabda-viśeṣāt, sambhoga-prāptir iti cen na vaiśeṣyāt, na
ca smārta-mata-dharmābhilāpāc chārīraś ca, ubhaye'pi hi bhedenainam adhīyate, viśeṣaṇa-
bheda-vyapadeśābhyāṁ ca netarau, muktopasṛpyavyapadeśāc ca, sthity-adanābhyāṁ ca, itara-
parāmarśāt sa iti cen nāsambhavāt, uttarāc ced āvirbhūta-svarūpas tu, suṣupty utkrāntyor

bhedena, paty-ādi-śabdebhyaḥ| adhikaṁ tu bheda-nirdeśāt| adhikopadeśāt tu bādarāyaṇasyaiva tad-darśanāt| jagad-vyāpāra-varjaṁ prakaraṇād asannihitatvāc ca, bhoga-mātra-sāmya-liṅgāc ca ity ādibhiḥ| na cāvidyā-kṛtaṁ upādhikṛtaṁ vā bhedaṁ āsrityaite nirdeśāḥ| idaṁ jñānaṁ upāśritya mama sādharṁyam āgatāḥ sarge'pi nopajāyante pralaye na vyathanti ca, tadā vidvān puṇya-pāpe vidhūya nirañjanaḥ paramaṁ sāmyaṁ upaiti, muktopasrpya vyapadāśāc ca, uttarāc ced āvirbhūta-svarūpas tu, sampadyāvirbhāvaḥ svena-śabdāt, jagad-vyāpāra-varjaṁ prakaraṇād asannihitatvāc ca, bhoga-mātra-sāmya-liṅgāc ca, iti sarvāvidyopādhi-vinirmuktaṁ adhikṛtyaiva bhedopapādanāt| śruti-smṛti-sūtreṣu sarvatra bhede nirdiṣṭe cid-acid-iśvara-svarūpa-bhedaḥ svābhāviko vivakṣita iti niścīyate| sarvaṁ khalv idaṁ brahma taj jalān iti śānta upāśita, vācārambhaṇaṁ vikāro nāmadheyaṁ mṛttikety eva satyam, sad eva somyedam agra āsīd ekam evādvitīyaṁ tad aikṣata bahu syāṁ prajāyeyeti tat tejo'srjata, san-mūlāḥ somyemāḥ sarvāḥ prajāḥ sad-āyatanāḥ sat-pratiṣṭhāḥ, aitaḍātmyaṁ idaṁ sarvaṁ tat satyaṁ sa ātmā tat tvam asi śvetaketo, kṣetrajñāṁ cāpi māṁ viddhi, tad-ananyatvaṁ ārambhaṇa-śabdādibhya iti parasya brahmaṇaḥ kāraṇatvaṁ, kṛtsnasya cid-acid-ātmaka-prapañcasya kāryatvaṁ, kāraṇāt kāryasyānanyatvaṁ cocyamānaṁ evam evopapadyate| sarvāvasthasya cid-acid-vastunaḥ paramātmā-śarīratvaṁ, paramātmāś cātmatvaṁ, yaḥ pṛthivyāṁ tiṣṭhan yasya pṛthivī śarīraṁ, ya ātmani tiṣṭhan yasyātmā śarīraṁ ya ātmānaṁ antaro yamayati, yasyāvyaktaṁ śarīraṁ yasyākṣaraṁ śarīraṁ yasya mṛtyuḥ śarīraṁ, eṣa sarva-bhūtāntarātmāpahata-pāpmā divyo deva eko nārāyaṇaḥ, antaḥ praviṣṭaḥ śāstā janānāṁ sarvātmā ity ādi śrutyaivopadiṣṭaṁ iti sūkṣma-cid-acid-vastu-viśiṣṭaḥ paramātmā kāraṇaṁ, sa eva paramātmā sthūla-cid-acid-vastu-śarīraḥ kāryaṁ iti, kāraṇāvasthāyāṁ kāryāvasthāyāṁ ca cid-acid-vastu-śarīrakatayā tat-prakāraḥ paramātmāiva sarva-śabda-vācyā iti paramātmā-śabdena sarva-śabda-sāmānādhikaraṇyaṁ mukhyaṁ evopapannataram| anena jīvenātmanānupraviśya nāma-rūpe vyākaravāṇi, tat sṛṣṭvā tad evānupraviśat tad anupraviśya sac ca tyac cābhavat ity ādi śrutir evemaṁ arthaṁ upapādayati| sarvaṁ ātmatayānupraviśya tac-charīratvena sarva-prakāratayā sa eva sarva-śabda-vācyo bhavātīty arthaḥ| bahu syāṁ iti bahu-bhavana-saṅkalpo'pi nāma-rūpa-vibhāgānarhātisūkṣma-cid-acid-vastu-śarīrakatayaikadhāvasthitasya vibhakta-nāma-rūpa-cid-acit śarīrakatayā bahu-prakāratā-viśayaḥ, iti vedavit-prakriyā|

ye punar nirviśeṣa-kūṭastha-sva-prakāśa-nitya-caitanya-mātraṁ brahma jñāta-vyatayoktaṁ iti vadanti, teṣāṁ, janmādyasya yataḥ, śāstra-yonitvāt, tat tu samanvayāt, ikṣater nāśabdāṁ ity ādeḥ— jagad-vyāpāra-varjaṁ, prakaraṇād asannihitatvāc ca, bhoga-mātra-sāmya-liṅgāc ca, anāvṛttiḥ śabdād anāvṛttiḥ śabdāt ity antasya sūtra-gaṇasya brahmaṇo jagat-kāraṇatva-bahu-bhavana-saṅkalpa-rūpekṣaṇādy-ananta-viśeṣa-pratipādana-paratvātsarvaṁ sūtra-jātaṁ, sūtra-kārodāhṛtāḥ, yato vā imāṇi bhūtāni jāyante, tad aikṣata bahu syāṁ prajāyeyeti ity ādyāḥ sarva-śrutayaś ca na saṅgacchantel athocyeta yenāśrutam śrutam ity eka-vijñānena sarva-vijñānaṁ pratiñāya, yathā somyaikena mṛt-piṇḍena ity eka-mṛt-piṇḍārabdhā-ghaṭa-śarāvādināṁ tan-mṛt-piṇḍād ananya-dravyatayā taj-jñānena teṣāṁ jñātateva, brahma-jñānena tad-ārabdhasya kṛtsnasya cid-acid-ātmakasya jagatas tasmād anātrikta-vastutayā jñātātā sambhavātīty upapādyā, sad eva somyedam agra āsīd ekam evādvitīyaṁ itīdaṁ śabda-vācyasya cid-acid-ātmaka-prapañcasya sṛṣṭeḥ prāṇ-nikhila-bheda-prahāṇena sac-chabda-vācyenaikatāpattim ghaṭa-śarāvādy-utpatteḥ prāg-utpādaka-mṛt-piṇḍaikatāpattivat abhidhāya, tad aikṣata bahu

syām iti tad eva sac-chabda-vācyam brahma cid-acid-ātmaka-prapañca-rūpeṇātmano bahu-bhavanam eka-mṛt-piṇḍasya ghaṭa-śarāvādi-rūpeṇa bahu-bhavanavat saṅkalpya ātmānam eva tejaḥ prabhṛti-jagad-ākāreṇa asṛjateti cābhidhāya, aīdadātmyam idaṁ sarvaṁ tat satyaṁ sa ātmā tat tvam asi ity abhidhānāt brahmaivāvidyākṛtena pāramārthikena vopādhinā sambaddhaṁ devādi-rūpeṇa bahu-bhūtaṁ iti vedavidbhir abhyupagantavyam iti| tad ayuktam, jñānjñau dvāv ajāv īsanīsau, nityo nityānām cetanaś cetanānām eko bahūnām yo vidadhāti kāmān ity ādi śrutibhir jīvānām ajatva-nityatva-bahutva-vacanāt| yadi ghaṭa-śarāvāder utpatteḥ prāḡ ekībhūtasya mṛd-dravyasya utpatty-uttara-kāla-bhāvi-bahutvavat sṛṣṭeḥ prāḡ ekībhūtasyaiva brahmaṇaḥ sṛṣṭy-uttara-kālīnaṁ nānā-vidha-jīva-rūpeṇa bahutvam ucyate, tadā jīvānām ajatva-nityatva-bahutvādi virudhyeta| sūtra-virodhaś ca itara-vyapadeśād hitākaraṇādi-doṣa-prasaktiḥ iti brahmaiva deva-manuṣyādi-jīva-svarūpeṇa bahu-bhūtaṁ ced ātmano hitākaraṇādi-doṣa-prasaktir ity uktvā, adhikaṁ tu bheda-nirdeśād iti jivād brahmaṇo'rthāntaratvam uktam| tathā ca vaiṣamya-nairghṛṇye na sāpekṣatvād iti devādi-viṣama-sṛṣṭi-prayukta-pakṣa-pāta-nairghṛṇye, jīvānām pūrva-pūrva-karmāpekṣatvād viṣama-sṛṣṭeḥ iti parihr̥te| tathā na karmāvibhāgād iti cen nānāditvād upapadyate cāpyupalabhyate ca iti, sad eva somyedam agra āsīd ekam evādvitīyam iti sṛṣṭeḥ prāḡ-avibhāga-vacanāt sṛṣṭeḥ prāḡ jīvānām abhāvāt tat-karma na sambhavatīti paricodya, jīvānām tat-karma-pravāhānām cānāditvād iti parihr̥tam| nātmā śruter nityatvāc ca tābhyaḥ ity ātmana utpatty-abhāvaś cokto nityatvaṁ ca svābhyupagama-virodhaśca| āmoksāj jīva-bhedasyānāditvaṁ sarvair eva hi vedāntibhir abhyupagamya tel atah śruti-virodhāt sūtra-virodhāt svābhyupaga-virodhāc ca sṛṣṭeḥ prāḡ ekatvādvadhāraṇaṁ nāma-rūpa-vibhāgābhāvābhiprāyaṁ, nāma-rūpa-vibhāgānarhāsūkṣma-cid-acid-vastu-śakti-bheda-sahaṁ ceti sarvair abhyupagamya tel iyāms tu viśeṣaḥ— avidyā-parikalpane'py upādhipari-kalpane'pi brahma-vyatiriktasyāvidyā-sambandhinaś copādhisambandhinaḥ cetanasyābhāvād avidyopādhi-sambandhau tat-kṛtāś ca doṣā brahmaṇa eva bhaveyur iti|

san-mātra-brahma-vāde'pi prāksṛṣṭeḥ san-mātraṁ brahmaikam eva sṛṣṭy-uttara-kālaṁ bhokṭṛ-bhogyā-nīyanṭṛ-rūpeṇa tridhā-bhūtaṁ ced ghaṭa-śarāva-manikavaj jīveśvarayor utpattimattvam anityatvaṁ ca syāt| athaikatvāpatti-velāyām api bhokṭṛ-bhogyā-nīyanṭṛ-śakti-trayaṁ avasthitam iti cet, kim idaṁ śakti-traya-śabda-vācyam iti vivecanīyam| yadi san-mātrasyaikaṣyaiva bhokṭṛ-bhogyā-nīyanṭṛ-rūpeṇa pariṇāma-sāmarthyam śakti-traya-śabda-vācyam, evaṁ tarhi mṛt-piṇḍasya ghaṭa-śarāvādi-pariṇāma-samarthasya tad-utpādakatvam iva brahmaṇa īśvarādīnām utpādakatvam iti teṣāṁ anityatvam eva| atheśvarādīnām sūkṣma-rūpeṇāvasthitiḥ eva śaktir ity ucyeta, tarhi tad-atiriktasya san-mātrasya brahmaṇaḥ pramāṇābhāvāt tad-abhyupagame ca tad-utpādyatayeśvarādīnām anityatva-prasaṅgāc ca trayānām nāma-rūpa-vibhāgānarha-sūkṣma-daśāpattir eva prāksṛṣṭer ekatvādvadhāraṇāvaseyeti vaktavyam| na tadā teṣāṁ brahmātmakatvādvadhāraṇaṁ virudhyatel atah sarvāvasthāvasthitasya cid-acid-vastunaḥ brahma-śarīratva-śruteḥ sarvadā sarva-śabdair brahmaiva tat-tac-charīrakatayā tat-tad-viśiṣṭam evābhidhīyata iti sthūla-cid-acid-vastu-viśiṣṭam brahmaiva kārya-bhūtaṁ jagat, nāma-rūpa-vibhāgānarha-sūkṣma-cid-acid-vastu-viśiṣṭam brahma-kāraṇam iti tad eva mṛt-piṇḍa-sthānīyam, sad eva somyedam agra āsīd ekam evādvitīyam ity ucyate, tad eva vibhakta-nāma-rūpa-cid-acid-vastu-viśiṣṭam brahma kāryam iti sarvaṁ

samañjasam| śruti-nyāya-virodhas tu teṣāṃ bhāṣye prapañcita iti neha pratanyate| bhāṣyoditah
adhikaraṇārthaḥ sasūtrārtha-vivaraṇaḥ sukha-grahaṇāya saṅkṣepaṇopanyasyate|

śārīrakādhyāya-pādārtha-saṅgrahaḥ

tatra prathame pāde pradhāna-puruṣāv eva jagat-kāraṇatayā vedāntāḥ pratipādayantīty āśaṅkya
sarvajñaṃ satya-saṅkalpaṃ niravadyaṃ samasta-kalyāṇa-guṇākaraṃ brahmaiva jagat-
kāraṇatayā pratipādayantīty uktam| dvitīya-tṛtīya-caturtha-pādeṣu kānicid vedānta-vākyāṇi
pradhānādi-pratipādana-parāṇīti tan-mukhena sarvākṣepam āśaṅkya tāny api brahma-parāṇīty
uktam| tatrāspaṣṭa-jīvādi-līṅgakāṇi vākyāṇi dvitīye nirūpitāni, spaṣṭa-līṅgakāṇi tṛtīye| caturthe
tu pradhānādi-pratipādana-cchāyānusārīṇīti viśeṣaḥ| ataḥ prathame'dhyāye sarvaṃ vedānta-
vākyā-jātaṃ sārvañña-satya-saṅkalpatvādi-yuktaṃ brahmaiva jagat-kāraṇatayā pratipādayatīti
sthāpitam| dvitīye'dhyāye tasyārthasya durdharṣaṇatva-pratipādanena draḍhimocyate| tatra
prathame pāde sāṅkhyādi-smṛti-virodhān nyāya-virodhāc ca prasakto doṣaḥ parihṛtaḥ| dvitīye
tu sāṅkhyādi-veda-bāhya-pakṣa-pratikṣepa-mukhena tasyaivādaraṇīyatā sthīrīkṛtā| tṛtīya-
caturthayor vedānta-vākyāṇāṃ anyonya-vipratīṣedhādi-doṣa-gandhābhāva-khyāpanāya viyad-
ādīnāṃ brahma-kāryatā-prakāro viśodhyate| tatra tṛtīye pāde ca cid-acit-prapañcasya brahma-
kāryatve saty apy acid aṃśasya svarūpāny athābhāvena kāryatvaṃ, cid-aṃśasya svabhāvān
yathābhāvena jñāna-saṅkoca-vikāsa-rūpeṇa kāryatoditā| caturthe tu jīvopakaraṇānāṃ
indriyādīnāṃ utpatti-prakāraḥ iti prathamenādhyāya-dvayena mumukṣubhir upāsyāṃ nirasta-
nikhila-doṣa-gandha-manavadhikātiśayāsāṅkhyeya-kalyāṇa-guṇa-gaṇaṃ nikhila-jagad-eka-
kāraṇaṃ brahmeti pratipāditam| uttareṇa dvayena brahmopāsana-prakāras tat-phala-bhūta-
mokṣa-svarūpaṃ ca cintyate| tatra tṛtīyasya prathame pāde brahmopāsisīṣotpattaye jīvasya
saṃsarato doṣaḥ kīrtitāḥ| dvitīye copāsisīṣotpattaya eva brahmaṇo nirasta-nikhila-doṣatā-
kalyāṇa-guṇākaratā-rūpobhaya-līṅgatā pratipādyate| tṛtīye tu brahmopāsanaikatva-nānātva-
vicāra-pūrvakam upāsaneṣu upasāṃhāryānupasāṃhārya-guṇa-viśeṣaḥ prapañcitāḥ| caturthe tu
upāsanasya varṇāśrama-dharmeti-kartavyatākatvam uktam| caturthe'dhyāye brahmopāsana-
phala-cintā kriyate| tatra prathame pāde brahmopāsana-phalaṃ vaktum upāsana-svarūpa-
pūrvakopāsanaṇuṣṭhāna-prakāro vidyā-māhātmyaṃ cocyate| dvitīye tu brahmopāsinānāṃ
brahma-prāpti-gaty-upakrama-prakāraś cintitāḥ| tṛtīye tv arcirādi-gati-svarūpam arcirādinaiva
brahma-prāptir iti ca pratipādyate| caturthe tu muktasya brahmānubhava-prakāraś cintyate| ato
mumukṣubhir jñātavyaṃ nirasta-nikhila-doṣa-gandham anavadhikātiśayāsāṅkhyeya-kalyāṇa-
guṇa-gaṇākaraṃ nikhila-jagad-eka-kāraṇaṃ paraṃ brahma, taj-jñānaṃ ca mokṣa-sādhanaṃ
asakṛd-āvṛtta-smṛti-santāna-rūpaṃ upāsanaātmakam, upāsana-phalaṃ cārcirādīnā paraṃ
brahmopasampadya sva-svarūpa-bhūta-jñānādi-guṇāvirbhāva-pūrvakānanta-mahā-vibhūty-
anavadhikātiśayānanda-brahmānubhavo'punar-āvṛtti-rūpa iti śārīraka-śāstreṇoktaṃ bhavati|

1.1.1

1 om athāto brahma-jijñāsā||1||1||

brahma-mīmāṃsā-viśayaḥ| sā kim ārambhaṇīyā, uta anārambhaṇīyeti saṃśayaḥ| tad-arthaṃ
parīkṣyate— vedāntāḥ kiṃ brahmaṇi pramāṇam uta neti| tad-arthaṃ pariniṣpanne'rthe
śabdasya bodhana-sāmarthyāvadhāraṇaṃ sambhavati, neti| na sambhavati iti pūrva-pakṣaḥ|

sambhavatīti rāddhāntaḥ| yadā na sambhavati tadā pariniṣpanne'rthe śabdasya bodhana-sāmarthyābhāvāt siddha-rūpe brahmaṇi na vedāntāḥ pramāṇam iti tad-vicārākārā brahma-mīmāṃsā nārambhaṇīyā| yadā sambhavati tadā siddhye'py arthe śabdasya bodhana-sāmarthyasambhavād vedāntāḥ brahmaṇi pramāṇam iti sā cārambhaṇīyā syāt| atra pūrva-pakṣa-vādi manyate— vṛddha-vyavahārād anyatra vyutpatty-asambhavād vyavahārasya ca kārya-buddhi-pūrvakatvena kārya evārthe śabda-śakty-adhāraṇāt pariniṣpanne'rthe brahmaṇi na vedāntāḥ pramāṇam iti tad-vicāra-rūpā brahma-mīmāṃsā nārambhaṇīyeta| siddhāntas tu— bālānām mātā-pitr-prabhṛtibhir ambā-tāta-mātula-śiśu-paśu-pakṣi-mrgādiṣv aṅgulyā nirdiśya tat-tad-abhidhāyinaḥ śabdān prayuñjānaiḥ krameṇa bahuśaḥ śikṣitānām tat-tac-chabda-śravaṇa-samanantaram svātmanām eva tad-artha-buddhy-utpatti-darśanāt, śabdārthayoḥ sambandhāntarādarśanāt saṅketayitr-puruṣājñānāc ca bodhya-bodhaka-bhāva eva śabdārthayoḥ sambandha iti niścinvānānām pariniṣpanne'rthe śabdasya bodhakatvādvadhāraṇam sambhavatīti brahmaṇi vedānta-vākyaṇām prāmāṇyāt tad-artha-vicārākārā brahma-mīmāṃsā ārambhaṇīyeta| sūtrārthas tu— athāto brahma-jijñāsā— atha ity ānantarye| ata iti ca vṛttasya hetu-bhāve| brahmaṇo jijñāsā brahma-jijñāsā, jñātum icchā jijñāsā| icchāyā iṣyamāṇa-pradhānatvād iṣyamāṇam jñānam ihābhipretam| pūrva-vṛttād alpāsthira-phala-kevala-karmādhigamād anantaram tata eva hetor ananta-sthira-phala-brahmādhigamaḥ kartavyaḥ||1||iti jijñāsādhikaraṇam||1||

1.1.2

2 janmādy asya yataḥ||1||2||

taittariyake— yato vā imāni bhūtāni jāyante yena jātāni jīvanti yat prayanty abhisamviśanti tad vijijñāsasva tad brahma ity etad vākyaṇ viśayaḥ| kim etaj-jijñāsyatayā pratijñātam brahma jagaj-janmādi-kāraṇatayā lakṣaṇataḥ pratipādayitum śaknoti na veti samśayaḥ| na śaknotīti pūrva-pakṣaḥ| kutaḥ| jagaj-janmādinām upalakṣaṇatayā viśeṣaṇatayā vā brahma-lakṣaṇatvāsambhavāt| upalakṣaṇatve hy upalakṣyasyākārāntara-yogo'pekṣitaḥ| na ceha tad asti| ata upalakṣaṇatvaṇ na sambhavati| viśeṣaṇatve'py aneka-viśeṣaṇa-viśiṣṭatayāpūrvasyaikaṣya pratipādakatvaṇ na sambhavati, viśeṣaṇānām vyāvartakatvena viśeṣaṇa-bahutve brahma-bahutva-prasakteḥ| rāddhāntas tu— ekasminn aviruddhānām viśeṣaṇānām anekatve'pi śyāmatva-yuvatvādi-viśiṣṭa-devadattavaj jagaj-janmādi-viśiṣṭam brahmaikam eva viśeṣyaṇ bhavati| upalakṣaṇatve janmātibhir upalakṣyasya brahma-śabdāvagata-bṛhattvādy-ākārās ca santīti jagaj-janmādi-kāraṇam brahmeti lakṣaṇataḥ pratipādayitum śaknotīti| sūtrārthaḥ— asya vividha-vicitra-bhoktr-bhogya-pūrṇasya jagato yato janmādi, tad brahmeti pratipādayitum śaknoty etad vākyaṇ iti||2||iti janmādy-adhikaraṇam||2||

1.1.3

3 śāstra-yonitvāt||1||3||

yato vā imāni ity ādi vākyaṇ eva viśayaḥ| tat kim jagat-kāraṇe brahmaṇi pramāṇam uta neti samśayaḥ| naitat pramāṇam iti pūrva-pakṣaḥ, anumāna-siddha-brahma-viśayatvāt| pramāṇāntarāviśaye hi śāstram pramāṇam| jagataḥ sāvayavatvena kāryatvāt| kāryasya

svopādānopakaraṇa-sampradāna-prayojanādy-abhijñā-kartṛkatvāt, jagan-nirmāṇa-kārya-caturaḥ karma-paravaśa-parimita-śakty-ādi-kṣetrajñā-vilakṣaṇaḥ sarvajñaḥ sarva-śaktaḥ sarveśvaraḥ anumāna-siddha iti tasmin yato vā imāni bhūtāni ity ādi vākyam pramāṇam iti| rāddhāntas tu— jagataḥ kāryatve'py ekadaivaikenaiva kṛtsnam jagan nirmitam ity atra pramāṇābhāvāt| kṣetrajñānām eva vilakṣaṇa-puṇyānām jñāna-śakti-vaicitrya-sambhāvanayā kadācit kasyacij jagad-ekadeśa-nirmāṇa-sāmarthya-sambhavāt tad-atirikta-puruṣānumānam na sambhavaditi śāstraika-pramāṇakatvād brahmaṇas tat-pratipādakatvena tasmin, yato vā imāni bhūtāni ity ādi vākyam pramāṇam iti| śāstram yoniḥ yasya kāraṇam| pramāṇam tad brahma śāstra-yoni; pramāṇāntarāviśayatvena śāstraika-pramāṇakatvād brahmaṇas tasmin, yato vā imāni ity ādi vākyam pramāṇam iti sūtrārthaḥ||3||iti śāstra-yonitvādhikaraṇam||3||

1.1.4

4 tat tu samanvayāt||1|1|4||

brahmaṇaḥ śāstra-pramāṇakatvam sambhavati, neti vicāryate| na sambhavaditi pūrvaḥ pakṣaḥ| kutaḥ pravṛtti-nivṛtti-anvaya-virahiṇo brahmaṇaḥ svarūpeṇā puruṣārthatvāt, puruṣārthābodbodhakatvena ca śāstrasya prāmāṇyāt, mokṣa-sādhana-brahma-dhyāna-vidhi-paratve'py asaty api brahmaṇi tad-dhyāna-vidhāna-sambhavāt, na brahma-sad-bhāve tātparyam iti brahmaṇaḥ śāstra-pramāṇakatvam na sambhavaditi| rāddhāntas tv atīśayita-guṇa-pitṛ putrādi-jīvana-jñānavad-anavadhikātiśayānanda-svarūpa-brahma-jñānasya niratiśaya-puruṣārthatvāt tasya śāstra-pramāṇakatvam sambhavati, ānando brahma, yad eṣa ākāśa ānando na syāt, yato vāco nivartante aprāpya manasā saha, ānandam brahmaṇo vidvān ity ādibhir anavadhikātiśayānanda-svarūpam brahmeti hi pratipādyate| ato brahma svena pareṇa vāpy anubhūyamānam niratiśayānanda-svarūpam eveti tat-pratipādana-parasyaiva sāksāt puruṣārthānvayaḥ| pravṛtti-nivṛtti-parasya tu tat-sādhya-phala-sambandhāt puruṣārthānvaya iti| sūtrārthaḥ— tu-śabdaḥ prasaktāśaṅkā-nivṛtti-arthah| tat— pūrvas-ūtroditam brahmaṇaḥ śāstra-yonitvam samanvayāt siddhyati| samyak puruṣārthatayā anvayaḥ samanvayaḥ| veditur niratiśayānanda-svarūpatvena parama-puruṣārtha-rūpe pare brahmaṇi vedakatayā śāstrasyānvayād brahmaṇaḥ śāstra-pramāṇakatvam siddhyaty eveti||4|| iti samanvayādhikaraṇam||4||

1.1.5

5 ikṣater nāśabdam||1|1|5||

yenāśrutam śrutam bhavati ity ādi jagat-kāraṇa-vādi-vedānta-vedyam viśayaḥ| tat kim sāṅkhyoktam pradhānam uta anavatikātiśayānandam brahmeti saṁśayaḥ| pradhānam iti pūrva-pakṣaḥ| kutaḥ pratijñā-dṛṣṭāntānvayenānumānākāra-vākya-vedyatvāt| yenāśrutam śrutam bhavati ity ādinā eka-vijñānena sarva-vijñānam pratijñāya, yathā somyaikena mṛt-piṇḍena iti dṛṣṭāntena hy upapādyate| evam ānumānikam eva etad-vākya-vedyam iti niścīyate| sad eva somyedam iti sac-chabdaḥ pradhāna-viśayaḥ| tad aikṣata bahu syām iti ca gaṇam ikṣaṇam bhavitum arhati; tat teja aikṣata ity ādi gaṇekṣaṇa-sāhacaryāc ca| rāddhāntas tu— tad aikṣata bahu syām iti bahu-bhavana-saṅkalpa-rūpekṣaṇānvayāt, sad eva somya iti kāraṇa-vāci-

sac-chabda-viṣayo nācetanam pradhānam api tu sārva-jñya-satya-saṅkalpādi-yuktaṁ parabrahmaiveti niścīyate| na cānumānākāram etad vākyam, hetv-anupādānāt| anya-jñānenānya-jñānāsambhava-parijihīṣayā tu dr̥ṣṭāntopapādānam| na ca mukhyekṣaṇa-sambhave gaṇa-parigraha-sambhavaḥ| tejaḥ prabhṛti-śārīrakasyāntaryāmiṇo vācakatvād iti param eva brahma jagat-kāraṇa-vādi-vedānta-vedyam itil| sūtrārthaś ca— īkṣater iti īkṣati-dhātv-arthāḥ īkṣaṇam| śabdaḥ pramāṇam yasya na bhavati tad aśabdaṁ— paroktam ānumānikam pradhānam| sad eva somyedam iti jagat-kāraṇatayā pratipāditānvayinaḥ īkṣaṇa-vyāpārān nācetanam aśabdaṁ tad api tu sarva-jñam satya-saṅkalpaṁ brahmaiva jagat-kāraṇam iti niścīyate itil||5||

6 gaṇaś cen nātma-śabdāt||1|1|6||

tat teja aikṣata ity acetana-gata-gaṇekṣaṇa-sāhacaryāt, tad aikṣata ity atra īkṣatir gaṇa iti cen na, ātma-śabdāt| sac-chabdābhihite īkṣitari, āitadātmyam idaṁ sarvaṁ tat satyaṁ sa ātmā iti śrūyamāṇāc cetana-vācīnaḥ ātma-śabdād ayam īkṣatir mukhya eveti pratīyate| āitadātmyam idaṁ sarvaṁ iti tejaḥ-prabhṛtīnām api tad-ātmakatvāvagamāt tejaḥ-prabhṛtikṣaṇam api mukhyam evety abhiprāyaḥ||6||

7 tan-niṣṭhasya mokṣopadeśāt||1|1|7||

itaś ca sac-chabdābhihitaṁ na pradhānam api tu param eva brahma| tat tvam asi iti sad-ātmakatayā pratyag-ātmānusandhāna-niṣṭhasya, tasya tāvad eva ciraṁ yāvan na vimokṣye atha sampatsya iti mokṣopadeśāt tat-kāraṇam param eva brahma||7||

8 heyatvāvacanāc ca||1|1|8||

yadi pradhānam iha kāraṇatayā vivakṣitam, tadā tasya mokṣa-virodhitvād dheyatvam ucyeta| na cocyate| ataś ca na pradhānam||8||

9 pratijñā-virodhāt||1|1|9||

pradhāna-vāde pratijñā ca virudhyate, yenāśrutaṁ śrutam iti vaksyamāṇa-kāraṇa-vijñānena cetanācetana-miśra-kṛtsna-prapañca-jñānam hi pratijñātam| cetanāmśam prati pradhānasyākāraṇatvāt, taj-jñānena cetanāmśo na jñāyata iti na pradhānam kāraṇam||9||

10 svāpyayāt||1|1|10||

svam apīto bhavati| satā somya tadā sampanno bhavati iti jīvasya suṣuptasya svāpyayaḥ śrūyate| sva-kāraṇe hy apyayaḥ svāpyayaḥ| jīvaṁ prati pradhānasyākāraṇatvāt svāpyaya-śrutiḥ virudhyate| ataś ca na pradhānam api tu brahmaiva||10||

11 gati-sāmānyāt||1|1|11||

itaropaniṣad-gati-sāmānyād asyām copaniṣadi na pradhānam kāraṇam vivakṣitam| itarāsu copaniṣatsu, yaḥ sarva-jñāḥ sarvavit| tasmād etad brahma nāma-rūpaṁ annaṁ ca jāyate, parāsyā śaktir vividhaiva śrūyate svābhāvīkī jñāna-bala-kriyā ca, sa kāraṇam kāraṇādhipādhipaḥ, ātmani khalv are vidite sarvaṁ idaṁ viditaṁ, tasya ha vā etasya mahato bhūtasya viśvasitam

etad yad ṛg-vedaḥ, puruṣa evedaṁ sarvaṁ yad bhūtaṁ yac ca bhavyam, tasmād virāḍ ajāyata, ātmā vā idam eka evāgra āsīt| sa imān lokān asṛjata, tasmād vā etasmād ātmana ākāśaḥ sambhūtaḥ, eko ha vai nārāyaṇa āsīt| sa ekākī na rameta iti sarvajñaḥ puruṣottama eva kāraṇatayā pratipādyate| asyās ca tad-gati-sāmānyād atrāpi sa eva kāraṇatayā pratipādanam arhatīti na pradhānam||11||

12 śrutatvās ca||1|1|12||

śrutam evāsyām upaniṣady ātmata evedaṁ sarvaṁ iti| ataś ca sad eva somya ity ādi jagat-kāraṇa-vādi-vedānta-vedyaṁ na pradhānam| sarvajñaṁ satya-saṅkalpaṁ param eva brahma iti sthitam||12||iti ikṣaty-adhikaraṇam||5||

1.1.6

13 ānanda-mayo'bhyāsāt||1|1|13||

taittirīyake — tasmād vā etasmād ātmana ākāśaḥ sambhūtaḥ iti prakṛtya, tasmād vā etasmād vijñāna-mayāt| anyo'ntara ātmānanda-maya ity atra jagat-kāraṇatayāvagataḥ ānanda-mayaḥ kiṁ pratyag-ātmā, uta paramātmēti saṁśayaḥ| pratyag-ātmēti pūrvaḥ pakṣaḥ| kutaḥ| tasyaiṣa eva śārīra ātmā ity ānanda-mayasya śārīratva-śravaṇāt| śārīro hi śārīra-sambandhī| sa ca pratyag-ātmāiva| tasya cetanatvenekṣā-pūrvikā sṛṣṭir upapadyata iti| rāddhāntas tu — saiśānandasya mīmāṁsā bhavati ity ārabhya, yato vāco nivartante, aprāpya manasā saha, ānandaṁ brahmaṇo vidvān iti niratiśaya-daśāśirasko'bhyasyamāna ānandaḥ pratyag-ātmano'rthāntara-bhūtasya parasyaiva brahmaṇa iti niścīyate| śārīratmatvaṁ ca paramātmāna eva, tasmād vā etasmād ātmana ākāśaḥ sambhūtaḥ ity ākāśādi-jagat-kāraṇatayāvagata evānna-mayasya śārīra ātmēti pratiyate, ātmāntarānirdeśāt| śruty-antareṣu pṛthivy-akṣarādīnāṁ śārīratvaṁ, paramātmāna ātmatvaṁ ca śrūyate yasya pṛthivī śārīram ity ārabhya, eṣa sarva-bhūtāntarātmāpahata-pāpmā divyo deva eko nārāyaṇa iti| anna-mayasyātmāiva prāṇa-mayādiṣu, tasyaiṣa eva śārīra ātmā yaḥ pūrvasya ity anukṛṣyata iti pratyag-ātmano vijñāna-mayasya ca sa eva śārīra ātmā| ānanda-maye tu, tasyaiṣa eva śārīra ātmā yaḥ pūrvasya iti nirdeśaḥ ānanda-mayasyānanyātmatva-pradarśanārthaḥ| ato jagat-kāraṇatayā nirdiṣṭam ānanda-mayaḥ paramātmāivetī| sūtrārthas tu ānanda-maya-śabda-nirdiṣṭaḥ ākāśādi-jagat-kāraṇa-bhūtaḥ pratyag-ātmano'rthāntara-bhūtaḥ paramātmā| kutaḥ| tasyānandasya niratiśaya-pratīti-balāt| sa eko mānuṣa ānandaḥ| te ye śatam ity ādy abhyāsāt, tasya ca pratyag-ātmany asamabhāvitasya tad-atirikte paramātmāny eva sambhavāt||13||

14 vikāra-śabdān neti cen na prācūryāt||1|1|14||

ānanda-mayaḥ iti vikārārthān mayat-chabdān nāyam avikṛtaḥ paramātmā| asya ca vikārārthatvam eva yuktaṁ, anna-mayaḥ iti vikāropakramād iti cen na, pratyag-ātmano'pi, na jāyate mriyate vā ity ādi vikāra-pratiṣedhāt prācūryārtha evāyaṁ mayad iti niścayāt| asmiṁś cānande, yato vāco nivartante ity ādi vakṣyamāṇāt prācūryād ayam ānanda-pracuraḥ paramātmāiva| na hy anavadhikātiśaya-rūpaḥ prabhūtānandaḥ pratyag-ātmani sambhavati||14||

15 tad dhetu-vyapadeśac ca||1|1|15||

eṣa hy evānandayāti iti jīvān praty ānandayitṛtva-vyapadeśād ayam paramātmaiva||15||

16 māntra-varṇikam eva ca gīyate||1|1|16||

satyaṁ jñānam anantaṁ brahma iti mantra-varṇoditaṁ brahmaiva, tasmād vā etasmād ātmana ity ārabhya, ānanda-mayaḥ iti ca gīyate| tataś cānanda-mayo brahma||16||

pratyag-ātmanaḥ paśuddhaṁ svarūpaṁ mantra-varṇoditam ity āśaṅkyāha—

17 netaro'nupapatteḥ||1|1|17||

parasmād brahmaṇaḥ itaraḥ pratyag-ātmā na mantra-varṇoditaḥ, tasya, vipaścitā brahmaṇā iti vipaścittvānupapatteḥ| vividhaṁ paśyac cittvaṁ hi vipaścittvam| tac ca, so'kāmayata bahu syān prajāyeya ity ādi vākyodita-nirupādhika-bahu-bhavana-saṅkalpa-rūpaṁ sarvajñatvam| tat tu pratyag-ātmanaḥ paśuddhasyāpi na sambhavati, jagad-vyāpāra-varjaṁ prakaraṇād asannihitatvāc ca iti vakṣyamāṇatvāt| ataḥ paraṁ brahmaiva māntra-varṇikam||17||

18 bheda-vyapadeśāś ca||1|1|18||

bhīṣāsmād vātaḥ pavate ity ādinā agni-vāyu-sūryādi-jīva-vargasya ānanda-mayāt praśāsituḥ praśāsitavyatvena bhedo vyapadiśyate| ataś cānanda-mayaḥ paramātmēti| yojanāntaram— tasmād vā etasmād vijñāna-mayāt| anyo'ntara ātmānanda-maya iti vijñāna-mayāj jīvād ānanda-mayasya bhedo vyapadiśyati| vijñāna-mayo hi jīva eva na buddhi-mātram, mayaḥ-cchruteḥ| ataś cānanda-mayaḥ paramātmā||18||

19 kāmāc ca nānumānāpekṣā||1|1|19||

so'kāmayata ity ārabhya, idaṁ sarvaṁ aśṛjata iti kāmād eva jagat-sarga-śravaṇād asyānanda-mayasya jagat-sarge nānumāna-gamya-prakṛty-apekṣā pratiyate| pratyag-ātmano yasya kasyacid api sarge prakṛty-apekṣāsti| ataś cāyam pratyag-ātmano'nyaḥ paramātmā||19||

20 asminn asya ca tad yogaṁ śāsti||1|1|20||

raso vai saḥ| rasaṁ hy evāyaṁ labdhvānandī bhavati ity asmin— ānanda-maye rasa-śabda-nirdiṣṭe, asya ayam-śabda-nirdiṣṭasya, jīvasya tal-labdhādānanda-yogaṁ śāsti śāstram| pratyag-ātmano yal-labdhādānanda-yogaḥ, sa tasmād anyāḥ paramātmaivety ānanda-mayaḥ paraṁ brahma||20||ity ānanda-mayādhikaraṇam||6||

1.1.7

21 antas tad-dharmopadeśāt||1|1|21||

chāndogye ya eṣo'ntar āditye hiraṇmayāḥ puruṣo dṛśyate, ya eṣo'ntar-akṣiṇi puruṣo dṛśyate ity akṣyādityādhāratayā śrūyamāṇaḥ puruṣaḥ kim jīva-viśeṣaḥ, uta parama-puruṣa iti saṁśayaḥ| jīva-viśeṣa iti pūrva-pakṣaḥ| kutaḥ| saśarīratvāt| śarīra-saṁyogo hi karma-vaśyasya jīvasya sva-karma-phala-bhogāyeti| rāddhāntas tu— sa eṣa sarvebhyaḥ pāpmabhya uditāḥ ity ādinā apahata-pāpmatva-pūrvaka-sarva-loka-kāmeśatvopadeśāt, teṣāṁ ca jīveṣv asambhavāt, ayam akṣyādityādhāraḥ puruṣottama eva| svāsādhāraṇa-vilakṣaṇa-rūpavattvaṁ ca jñāna-balaiśvary-

ādi-kalyāṇa-guṇavattasya sambhavati| śrūyate ca tad-rūpasya aprākṛtatvam| āditya-varṇam
tamasas tu pāre ity ādaul| sūtrārthas tu— ādityādy-antaḥ śrūyamāṇaḥ puruṣaḥ param brahma|
tad-asādhāraṇāpahata-pāpmatvādi-dharmopadeśāt||21||

22 bheda-vyapadeśāc cānyaḥ||1|1|22||

ya āditye tiṣṭhann ādityād antaraḥ, ya ātmani tiṣṭhann ātmano'ntaraḥ ity ādibhiḥ jīvād bheda-
vyapadeśāc cāyam jīvād anyāḥ paramātmaiva||22||ity antar-adhikaraṇam||7||

1.1.8

23 ākāśas tal-lingāt||1|1|23||

(chāndogyē)— asya lokasya kā gatiḥ ity ākāśa iti hovāca sarvāṇi ha vā imāni bhūtāny ākāśād
eva samutpadyante ākāśam pratyastam yanti ity atra ākāśa-śabda-nirdiṣṭam jagat-kāraṇam kim
prasiddhākāśaḥ uta samasta-cid-acid-vastu-vilakṣaṇam brahmeti samśayaḥ| prasiddhākāśaḥ iti
pūrva-pakṣaḥ| kutaḥ| ākāśa-śabdasya loke tatraiva vyutpatteḥ, yato vā imāni bhūtāni ity ādi
sāmānya-lakṣaṇasya sad-ādi-śabdānām api sādharmaṇatvena, ākāśād eva samutpadyante, iti
viśeṣe paryavasānāt| īkṣaṇādayo'py ākāśa eva jagat-kāraṇam iti niścite sati gauṇā varṇanīyā itil
rāddhāntas tu— sarvāṇi ha vā imāni bhūtāni iti prasiddhavan nirdeśāt, prasiddheś cekṣā-
pūrvakatvāt cid-acid-vastu-vilakṣaṇam sarvajñaḥ brahmākāśa-śabda-nirdiṣṭam itil| sūtrārthas
tu— ākāśa-śabda-nirdiṣṭam param eva brahma, prasiddhavan nirdiśyamānāj jagat-kāraṇatvādi-
lingāt||23||ity ākāśādhikaraṇam||8||

1.1.9

24 ata eva prāṇaḥ||1|1|24||

chāndogyē— prastotaryā devatā prastāvam anvāyattā iti prastutya, katamā sā devateti| prāṇa iti
hovāca, sarvāṇi ha vā imāni bhūtāni prāṇam evābhisamviśanti; prāṇam abhyujjihate, saiśā
devatā prastāvam anvāyattā ity atra nikhila-jagat-kāraṇatayā prāṇa-śabda-nirdiṣṭaḥ kim
prasiddhaḥ prāṇaḥ, utokta-lakṣaṇam brahmeti samśayaḥ| prasiddha-prāṇa iti pūrva-pakṣaḥ|
kutaḥ sarvasya jagataḥ prāṇayatta-sthiti-darśanāt, sa eva nikhila-jagad-eka-kāraṇatayā
nirdeśam arhatītil| rāddhāntas tu— śilā-kāṣṭhādiṣv acetaneṣu cetana-svarūpeṣu ca prāṇayatta-
sthity-abhāvat, sarvāṇi ha vā imāni bhūtāni iti prasiddhavan nirdeśād eva hetoḥ prāṇa-śabda-
nirdiṣṭam param eva brahma| sūtram api vyākhyātam||24||ity prāṇādhikaraṇam||9||

1.1.10

25 jyotiś caraṇābhidhānāt||1|1|25||

chāndogyē atha yad ataḥ paro divo jyotir dīpyate viśvataḥ prṣṭeṣu sarvataḥ prṣṭheṣv
anuttameṣūttameṣu lokeṣu idam vā va tad yad idam asminn antaḥ puruṣe jyotiḥ ity atra jagat-
kāraṇatva-vyāpta-niratiśaya-dīpti-yuktatayā jyotiḥ-śabda-nirdiṣṭam kim prasiddhād ity ādi
jyotiḥ, uta param eva brahmeti samśayaḥ| prasiddha-jyotir iti pūrva-pakṣaḥ| kutaḥ| idam vāva
tad yad idam asminn antaḥ puruṣe jyotiḥ iti kaukṣeya-jyotiṣā prasiddhenaikyāvagamāt, sva-
vākye tad-atirikta-parabrahmāsādhāraṇa-lingādarśanāc ca| rāddhāntas tu— prasiddha-

jyotiṣo'nyad eva param brahmeha niratiśaya-dīpti-yuktaṁ jyotiḥ-śabda-nirdiṣṭaṁ| kutaḥ| pādo'sya sarvā bhūtāni tri-pādasyāmṛtaṁ divi iti pūrva-vākye dyu-sambandhitayā nirdiṣṭasyaiva catuṣpado brahmaṇaḥ, atha yad ataḥ paro divo jyotiḥ ity atra pratyabhijñānāt| tac ca param eva brahmeti vijñātaṁ, sarveṣāṁ bhūtānāṁ tasya pādatvena vyapadeśāt| evaṁ parabrahmatve niścite kaukṣeya-jyotiṣaḥ tad-ātmakatvānusandhānaṁ phalayopadiśyata iti jñāyate| sūtrārthas tu— jyotiḥ-śabda-nirdiṣṭaṁ param brahma, asya jyotiṣaḥ pūrva-vākye sarva-bhūta-caraṇatvābhidhānāt| sarva-bhūta-pādatvaṁ ca parasyaiva brahmaṇa upapadyate||25||

26 chando'bhidhānān neti cen na tathā ceto'rpaṇa-nigamāt tathā hi darśanam||1|1|26||

gāyatrī vā idaṁ sarvaṁ iti gāyatri-ākhyā-cchandasaḥ prakṛtatvāt sarva-bhūta-pādatvena gāyatriyā evābhidhānān na brahmeti cet, naitat| tathā ceto'rpaṇa-nigamāt— gāyatrī yathā bhavati tathā brahmaṇi ceto'rpaṇopadeśāt| gāyatrī-sādrśyaṁ catuṣpāttvaṁ brahmaṇy anusandheyam ity upadiśyate| gāyatriyāḥ sarvātmakatvānupapatter ity arthaḥ| tathā hi darśanaṁ tathā hy anyatrāpy achandasa eva sādrśyāc chandaḥ-śabdenābhidhānaṁ drśyate te vā ete pañcānye pañcānye daśa sampadyanta ity ārabhya saiṣā virāḍ annāt iti||26||

27 bhūtādi-pāda-vyapadeśopapattaiś caivam||1|1|27||

bhūta-prṛthivī-śarīra-hṛdayāni nirdiśya saiṣā catuṣpadā iti bhūtādīnāṁ pādatva-vyapadeśo brahmaṇy evopapadyata iti brahmaiva gāyatrī-śabda-nirdiṣṭaṁ iti gamyate||27||

28 upadeśa-bhedān neti cen nobhayasminn apy avirodhāt||1|1|28||

pādo'sya sarvā bhūtāni tri-pādasyāmṛtaṁ divi iti pūrva-vākyoditaṁ param brahmaivāstu; tathāpy atha yad ataḥ paro divo jyotiḥ ity dyu-sambandha-mātreṇa neha tat pratyabhijñāyate; tatra cātra copadeśa-prakāra-bhedāt; tatra hi divi iti dyāḥ saptamyā nirdiśyate, iha ca divaḥ paro jyotiḥ ity pañcamyā, tato na pratisandhānaṁ iti cen na, ubhayasminn api vyapadeśa upari-sthiti-rūpārthaikyena pratisandhānavirodhāt| yathā vṛkṣāgre śyenaḥ, vṛkṣāgrāt parataḥ śyena iti||28||iti jyotir-adhikaraṇam||10||

1.1.11

29 prāṇas tathānugamāt||1|1|29||

kauṣītakī-brāhmaṇe pratardana-vidyāyām tvam eva varam vṛṇīṣva yaṁ tvam manuṣyāya hitatamaṁ manyase iti pratardenokta indraḥ prāṇo'smi prajñātmā taṁ mām āyur amṛtaṁ ity upāssva ity āha| atra hitatamopāśana-karmatayā nirdiṣṭa indra-prāṇa-śabdābhidheyaḥ kim jīvaḥ| uta paramātmēti samśayaḥ| jīva ity pūrvaḥ pakṣaḥ| kutaḥ| indra-śabdasya jīva-viśeṣe prasiddheḥ, prāṇa-śabdasyāpi tat-samānādhikaraṇasya sa evārtha ity taṁ mām āyur amṛtaṁ ity upāśva ity tasyaivopāśyatvopadeśād iti| rāddhāntas tu— indra-prāṇa-śabda-nirdiṣṭaṁ jīvād arthāntara-bhūtaṁ param brahma sa eṣa prāṇa eva prajñātmānando'jaro'mṛta itīndra-prāṇa-śabda-nirdiṣṭasyaiva jīveṣv asambhāvitānandatvājaraṭvāmṛtatva-śravaṇāt| sūtrārthas tu— upāśyatayopadiṣṭaṁ indra-prāṇa-śabdābhidheyaṁ param brahma| tatheti prakāra-vacanaḥ parabrahma-prakāra-bhūteṣv ānandādiṣv asyānugamāt||29||

30 na vakturātmopadeśād iti ced adhyātma-sambandha-bhūmā hy asmin||11|30||

nāyam upāsyaḥ paramātmā, mām eva vijānīhi taṁ mām āyur amṛtam ity upāsva iti prajñāta-jīvasyendrasya vaktuḥ svātmana upāsyatvopadeśāt, upakrame jīva-bhāva-niścaye saty upasamhārasya tad-anugūṇatayā neyatvād iti cen na| adhyātmāsambandhabhūmā hyasmin ātmani sambandhaḥ— adhyātmāsambandhaḥ tasya bhūmā bahutvam| jīvād arthāntara-bhūtātmasādhāraṇa-dharma-sambandha-bahutvam asmin prakaraṇe upakrama-prabhṛtyopasamhārād upalabhyate| upakrame tāvad yaṁ tvam manuṣyāya hitatamaṁ manyase iti hy anenocyamānam upāsanam paramātmopāsanam eva, tasyaiva hitatamatvāt| tathā eṣa eva sādhu karma kārayati ity ādi sādhv-asādhv-karmaṇoḥ kārayitṛtvam paramātmāna eva dharmah| tady athā rathasyāreṣu nemir arpitā nābhāvarā arpitāḥ evam evaitā bhūta-mātrāḥ prajñā-mātrāsv arpitāḥ prajñāmātrāḥ prāṇe'rpitāḥ iti sarvādhāratvam ca tasyaiva dharmah| ānandādayaś ca| eṣa lokādhipatir eṣa sarveśa iti ca| hīti hetau| ataḥ parabrahmaivāyam ity arthaḥ||30||

paramātmaivopāsyaś cet katham indro mām upāsva ity upādideśety ata āha—

31 śāstra-dṛṣṭyā tūpadeśo vāmadevavat||11|31||

indrasya jīvasyaiva sataḥ svātmatvenopāsya-bhūta-paramātmopadeśo'yaṁ śāstra-dṛṣṭyā| antaḥ praviṣṭaḥ śāstā janānām sarvātmā| tat tvam asil| ya ātmani tiṣṭhann ātmano'ntaro yam ātmā na veda yasyātmā śārīraṁ ya ātmānam antaro yamayati sa ta ātmāntaryāmy amṛtaḥ| eṣa sarva-bhūtāntarātmāpahata-pāpmā divyo deva eko nārāyaṇaḥ ity ādīni hi śāstrāṇi paramātmānam jīvātmana ātmatayopadidiśuḥ| ato jīvātma-vācinaḥ śabdāḥ jīvātma-śārīrakaṁ paramātmānam eva vadantīti śāstra-dṛṣṭārthasya tasya mām eva vijānīhi| mām upāsava iti svātma-śabdena paramātmopadeśo'yaṁ na viruddhyate| yathā vāmadevaḥ śāstra-dṛṣṭyā svātma-śārīrakaṁ paramātmānam paśyann aham iti paramātmānam avocat| tad dhaitat paśyann ṛṣir vāmadevaḥ pratipede aham manur abhavam sūryaś cāham kakṣivān ṛṣir asmi vipraḥ iti||31||

32 jīva-mukhya-prāṇa-līṅgān neti cen nopāsā-traividhyād āśritatvād iha tad-yogāt||11|32||

triśirṣāṇaṁ tvāṣṭramahanamarunmukhānyatīnsālāvṛkebhyaḥ prāyaccham| yāvad dhy asmiṁ śārīre prāṇo vasati tāvad āyuh ity jīva-mukhya-prāṇa-līṅgāt nādhyātma-sambandha-bhūmnā paramātmatva-niścaya iti cen na| paramātmāna eva svākāreṇa jīva-śārīratvena, prāṇa-śārīratvena copāsā-traividhyād dhetoḥ tat-tac-chabdenābhidhānam iti niścīyate| anyatrāpi brahmopāsane traividhyasyāśritatvāt satyam jñānam anantaṁ brahma| ānando brahma iti svākāreṇopāsyatvam sac ca tyac cābhavat ity ādinā bhokṛ-śārīratvena bhogya-śārīratvena ca| iha pratardana-vidyāyām api tasya traividhyasya sambhavāt| ata indra-prāṇa-śabda-nirdiṣṭaḥ paramātmā||32||iti indra-prāṇādhikaraṇam||11||

iti śrī-rāmānujācārya-racite śrī-vedāntadīpe prathamasyādhyāyasya prathamah pādaḥ||

||atha prathamādhyāye dvitīyah pādaḥ||

1.2.1

33 sarvatra prasiddhopadeśāt||1|2|1||

chāndogye śrūyate sarvaṁ khalv idaṁ brahma taj jalān iti śānta upāsita, atha khalu kratu-mayo'yaṁ puruṣo yathā kratuḥ asmiml loke puruṣo bhavati tathetaḥ pretya bhavati sa kratuṁ kurvīta mano-mayaḥ prāṇa-śārīraḥ iti| atra sarvaṁ khalv idaṁ brahma iti sarvātmakatvena nirdiṣṭaṁ brahma kiṁ pratyag-ātmā, uta paramātmēti saṁśayaḥ| pratyag-ātmēti pūrvaḥ pakṣaḥ| sarvatra tādātmyopadeśo hi tasyaivopapadyate| parasya tu brahmaṇaḥ sakala-heya-pratyanīka-kalyāṇaikatānasya samasta-heyākara-sarva-tādātmyaṁ virodhād eva na sambhavati| pratyag-ātmano hi karma-nimitto brahmādi-stamba-paryanta-sarva-bhāva upapadyate| sṛṣṭy-ādi-hetukatvaṁ ca tat-tat-karma-nimittatvena sṛṣṭy-āder upapadyate| brahma-śabda'o'pi bṛhatva-guṇa-yogena tasmād etad brahma nāma-rūpaṁ annaṁ ca jāyate itivat tatraiva vartate| rāddhāntas tu taj jalān iti sarvaṁ khalv idaṁ brahma iti taj-janma-sthiti-laya-hetukaṁ tad-ātmakatvaṁ prasiddhavan nirdiṣyamānaṁ parasyaiva brahmaṇa upapadyate| parasmād brahmaṇa eva hi jagaj-janma-sthiti-layāḥ prasiddhāḥ so'kāmayata bahu syāṁ prajāyeyeti, idaṁ sarvaṁ asṛjata ity ādiṣu| tathā sarvātmakatvaṁ ca janmādi-hetukaṁ parasyaiva brahmaṇaḥ prasiddham san-mūlāḥ so'myemāḥ sarvāḥ prajāḥ sad-āyatanāḥ sat-pratiṣṭhāḥ, ātadātmyam idaṁ sarvaṁ iti| heya-pratyanīka-kalyāṇaikatānātmanaś ca parasya heyākara-sarva-bhūtātmatvam aviruddham| yaḥ pṛthivyāṁ tiṣṭhan— yasya pṛthivī-śārīraṁ| ya ātmani tiṣṭhan| yasyātmā śārīraṁ sa ta ātmāntaryāmy amṛta ity ādinā śārīrātma-bhāvena sarvātmavopapādanāt| śārīrātmanoś ca svabhāva vyavasthāpanāt| sarvaṁ brahmeti sāmānādhikaraṇy anirdeśaś ca sarva-śabdasya sarva-śārīrake brahmaṇy eva pravṛtter upapadyate| śārīra-vācī hi śabdaḥ śārīriṇy ātmany eva paryavasyati| deva-manuṣyādi-śabdavat| sūtrārthas tu— sarvatra sarvaṁ khalv idaṁ brahma iti nirdiṣṭe vastuni sarva-śabda-vācye sāmānādhikaraṇyena tadātmatayā nirdiṣṭaṁ paraṁ brahmaiva| kutaḥ prasiddhopadeśāt| taj jalān iti, sarvaṁ idaṁ brahma khalu iti prasiddhavat tasyopadeśāt| tad eva hi jagaj-janma-sthiti-laya-hetutvena vedānteṣu prasiddham||1||

34 vivakṣita-guṇopapattēś ca||1|2|2||

mano-mayatvādikāḥ satya-saṅkalpatva-miśrā vivakṣitāḥ guṇāḥ parasminn evopapadyante||2||

35 anupapattēś tu na śārīraḥ||1|2|3||

eteṣāṁ guṇānāṁ ananta-duḥkha-miśra-parimita-sukha-lava-bhāginy ajñe karma-paravaśe śārīre pratyag-ātmany anupapattēś cāyaṁ na śārīraḥ| api tu paraṁ eva brahma||3||

36 karma-karṭṛ-vyapadeśāc ca||1|2|4||

etam itaḥ pretyābhisambhavitāsmi iti prāpyatayopāśyo nirdiṣyate, prāptṛtayā ca jīvaḥ| ataś ca jīvād anyad evedaṁ paraṁ brahma||4||

37 śabda-viśeṣāt||1|2|5||

eṣa ma ātmāntar-hṛdaya iti śārīraḥ ṣaṣṭyā nirdiṣṭaḥ, upāśyaḥ prathamayā| ataś ca jīvād anyah||5||

sarvasya cāhaṁ hr̥di sanniviṣṭo mattaḥ smṛtir jñānam apohanam ca iti smṛteś ca| ataś ca jīvād
anya upāsyah paramātmā||6||

39 arbhakaukastvāt tad-vyapadeśāc ca neti cen na nicāyyatvād evaṁ vyomavac ca||1|2|7||

eṣa ma ātmāntar-hṛdaya ity alpa-sthānatvād aṇīyān vr̥iher vā yavād vā ity alpatva-vyapadeśāc
ca na param brahmeti cen na| nicāyyatvād evaṁ— evaṁ upāsyatvād dhetoṛ
alpāyatanatvālpatva-vyapadeśaḥ| na svarūpālpatvena| jyāyān pṛthivyāḥ ity ādinā sarvasmāj
jyāyastvopadeśāt| jyāyaso'py asya hṛdayāyatanāvacchedena alpatvānusandhānam upapadyatel
vyomavat yathā mahato'pi vyomnaḥ sūci-pathādiṣv alpatvānusandhānam| ca-śabdo'vadhāraṇe
tadvad evety arthaḥ| svābhāvikaṁ cāsyā mahattvam atrābhidhiyata ity arthaḥ| jyāyān pṛthivyā
jyāyān antarikṣāj jyāyān divo jyāyānebhyo lokebhyaḥ iti hy anantaram eva vyapadiśyatel||7||

40 sambhoga-prāptir iti cen na vaiśeṣyāt||1|2|8||

yady upāsaka-śarīre hṛdaye'yam api vartate tatas tadvad evāsyāpi śarīra-prayukta-sukha-
duḥkha-sambhoga-prāptir iti cen na, hetu-vaiśeṣyāt| na hi śarīrāntarvartitvam eva sukha-
duḥkhopa-bhoga-hetuḥ| api tu karma-paravaśatvam| tat tv apahata-pāpmanaḥ paramātmāno
na sambhavati||8||iti sarvatra prasiddhy-adhikaraṇam||1||

1.2.2

41 attā carācara-graṇāt||1|2|9||

kaṭha-valliṣv āmnāyate yasya brahma ca kṣatram cobhe bhavata odanaḥ mṛtyur
yasyopasecanam ka itthā veda yatra sa iti| atrodanopasecana-sūcito'ttā kim jīva uta paramātmēti
samśayaḥ| jīva iti pūrvah pakṣaḥ| kutaḥ bhokṛtṛtvasya karma-nimittattvāj jīvasyaiva tat-
sambhāvāt| rāddhāntas tu— sarvopasaṁhāre mṛtyūpasecanam adanīyam carācarātmakam
kṛtsnam jagad iti tasyaitasyāttā paramātmāiva| na cedam karma-nimittam bhokṛtṛtvam| api tu
jagat-sṛṣṭi-sthiti-laya-līlasya paramātmāno jagad-upasaṁhāritva-rūpaṁ bhokṛtṛtvam|
sūtrārthaḥ— brahma-kṣatraudanasyāttā paramātmā| brahma-kṣatra-śabdena carācarasya
kṛtsnasya jagato graṇāt| mṛtyūpasecano hy odano na brahma-kṣatra-mātram| api tu tad-
upalakṣitam carācarātmakam kṛtsnam jagad eva||9||

42 prakaraṇāc ca||1|2|10||

mahāntam vibhum ātmānam matvā dhīro na śocati nāyam ātmā pravacanena labhyo na
medhayā iti parasyaiva hīdam prakaraṇam| ataś cāyam paramātmā||10||

nanv anantaram ṛtam pibantau sukṛtasya loke guhām praviṣṭau parame parārdhye iti dvayoh
karma-phalādanādāna-śravaṇāt, paramātmānaś ca karma-phalādanānvayāt, antaḥkaraṇa-
dviṭīyo jīva eva tatrātteti pratīyate, ato'trāpi sa eva jīvo'ttā bhavitum arhatīty āśaṅkyāha—

43 guhām praviṣṭāv ātmānau hi tad-darśanāt||1|2|11||

guhām praviṣṭau jīvātma-paramātmānau| jīvad vitīyaḥ paramātmaiva tatra pratīyata ity arthaḥ| svayam anaśnato’pi paramātmanah prajayakatayā pāne’nvayo vidyate| jīvad vitīyaḥ paramātmeti katham avagamyataṁ tad-darśanāt— tayo eva hy asmin prakaraṇe guhā-praveśa-vyapadeśo dṛśyate taṁ durdarśaṁ gūḍhaṁ anupraviṣṭaṁ guhāhitaṁ gahvareṣṭaṁ purāṇam, adhyātma-yogādhigamena devaṁ matvā dhīro harṣa-śokau jahāti iti paramātmanah yā prāṇena sambhavaty aditir devatā-mayī, guhām praviśya tiṣṭhantī yā bhūtebhir vyajāyata iti jīvasya| karma-phalāny attīty aditir jīvaḥ||11||

44 viśeṣaṇāc ca||1|2|12||

asmin prakaraṇe hy upakrama-prabhṛtyopasaṁhārāj jīva-paramātmānāv evopāśyatvopāśakatva-prāptṛtvādhībhīr viśiṣyete mahāntaṁ vibhūm ātmānaṁ matvā dhīro na śocati| vijñāna-sārathīr yas tu manaḥ pragrahavān naraḥ, so’dhvanaḥ pāramāpnoti tad viṣṇoḥ paramaṁ padam ity ādiṣu| ataś cāttā paramātmā||12||ity attradhikaraṇam||2||

1.2.3

45 antara upapatteḥ||1|2|13||

chāndogye ya eṣo’ntarakṣiṇi puruṣo dṛśyate eṣa ātmeti hovācā tad amṛtam abhayam etad brahma ity atrākṣy-ādhāraḥ puruṣaḥ kiṁ pratibimbātma-jīva-devatā-viśeṣānyatamaḥ uta paramātmēti saṁśayaḥ| eṣv anyatama iti pūrva-pakṣaḥ| kutaḥ| ya eṣa dṛśyate iti prasiddhivat sāṁskārikā-nirdeśāt| rāddhāntas tu— paramātmāivāyam akṣy-ādhāraḥ puruṣaḥ akṣi-puruṣa-sambandhitayā śrūyamāṇā nirupādhikātmavāmṛtatvābhayaiva-brahmatva-saṁyad-vāmatvādayaḥ paramātmāny evopapadyante| prasiddhavan nirdeśaś ca yaś cakṣuṣi tiṣṭhan ity ādi śruty-antara-prasiddher upapadyate| sāṁskārikāś ca tad-upāśana-niṣṭhānām yoginām| sūtrārthas tu— akṣy-antaraḥ paramātmā| saṁyad-vāmatvādhīnām guṇānām atraivopapatteḥ||13||

46 sthānādi-vyapadeśāc ca||1|2|14||

sthānaṁ sthitiḥ| paramātmāna eva yaś cakṣuṣi tiṣṭhan ity ādau cakṣuṣi sthiti-niyamanādhīnām vyapadeśāc cāyaṁ paramātmā||14||

47 sukha-viśiṣṭābhīdhānād eva ca||1|2|15||

prāṇo brahma kaṁ brahma khaṁ brahma iti sukha-viśiṣṭatayā prakṛtasyaiva parasyaiva brahmaṇo’kṣy-ādhāratayā upāśyatvābhīdhānāc cāyaṁ paramātmā| evakāro’syaiva hetor nairapekṣyāvagamāya||15||

prāṇo brahma kaṁ brahma khaṁ brahma ity atra sukha-viśiṣṭaṁ param eva brahmābhīhitam iti katham idam avagamyate, yāvata nāmādivat pratikopāsanam evety āśaṅkyāha—

48 ata eva ca sa brahma||1|2|16||

yatas tatra bhava-bhaya-bhīṭyopakosalāya brahma-svarūpa-jijñāsava kaṁ ca tu khaṁ ca na vijānāmi iti pṛcchate yad eva kaṁ tad eva khaṁ tad eva khaṁ yad eva kaṁ ity anyonya-

vyavacchedakatayā aparichinna-sukha-svarūpaṁ brahmety abhidhāya prāṇaṁ ca hāsmai tad-ākāśaṁ cocuḥ ity uktam| ata eva kha-śabdābhidheyaḥ sa ākāśo'parichinna-sukha-viśiṣṭaṁ param brahmaiva||16||

49 śrutopaniṣatka-gaty-abhidhānāc ca||1|2|17||

śrutopaniṣatkaiḥ— adhigata-brahma-yāthātmyair brahma-prāptaye yā gatiḥ arcirādir adhigantavyatayāvagatā śruty-antare tasyāś cehākṣi-puruṣaṁ śrutavato'dhigantavyatayā te'rciṣaṁ evābhisambhavanti ity ādinābhidhānād akṣi-puruṣaḥ paramātmā||17||

50 anavasthiter asambhavāc ca netaraḥ||1|2|18||

paramātmā itaraḥ jīvādikāḥ, tasyākṣiṇi niyāmena anavasthiteḥ, amṛtatva-samyadvāmatvādīnāṁ cāsambhavān na so'kṣy-ādhāraḥ||18||ity antarādhikaraṇam||3||

1.2.4

51 antaryāmy-adhidaivādhilokādiṣu tad-dharma-vyapadeśāt||1|2|19||

bṛhadāranyake yaḥ pṛthivyāṁ tiṣṭhan pṛthivyā antaro yaṁ pṛthivī na veda yasya pṛthivī śārīraṁ yaḥ pṛthivīm antaro yamayaty eṣa ta ātmāntaryāmy amṛtaḥ ity ādiṣu sarveṣu paryāyeṣu śrūyamāṇo'ntaryāmī kiṁ pratyag-ātmā uta paramātmēti saṁśayaḥ| pratyag-ātmēti pūrva-pakṣaḥ| vākya-śeṣe draṣṭā śrotā mantā iti draṣṭṛtvādi śruteḥ| nānyo'to'sti draṣṭā iti draṣṭrantara-niṣedhāc ca| rāddhāntas tu— pṛthivyādy-ātma-paryanta-sarva-tattvānāṁ sarvais tair adṛṣṭenaikena niyāmanaṁ nirupādhikāmṛtatvādikam ca paramātmāna eva dharma ity antaryāmī paramātmā| draṣṭṛtvādiś ca rūpādi-sākṣātkāraḥ| sa ca paśyaty acakṣuḥ ity ādinā paramātmāno'py asti| nānyo'to'sti draṣṭā iti ca jīvenādrṣṭāntaryāmī-draṣṭṛvad antaryāmiṇāpy adṛṣṭa-draṣṭrantara-niṣedha-paraḥ| sūtrārthaḥ— adhidaivādhilokādi-pada-cihniteṣu vākyeṣu śrūyamāṇo'ntaryāmī paramātmā| sarvāntaratva-sarvāviditatva-sarva-śārīrakatva-sarva-niyāmana-sarvātmavāmṛtatvādi-paramātmā-dharmānāṁ vyapadeśāt||19||

52 na ca smārtam atad-dharmābhilāpāc chārīraś ca||1|2|20||

smārtam pradhānam| śārīraḥ pratyag-ātmā| smārtam ca śārīraś ca nāntaryāmī| tayor asambhāvitokta-dharmābhilāpāt| yathā smārtasyācetanasyāsambhāvanayā nāntaryāmitva-prasaktis tathā pratyag-ātmano'pīty arthaḥ||20||

53 ubhaye'pi hi bhedenainam adhiyate||1|2|21||

ubhaye kāṇvā mādhyandinaḥ api yo vijñāne tiṣṭhan| ya ātmani tiṣṭhan iti yataḥ pratyag-ātmano bhedenainam— antaryāmiṇam adhiyate ato'yaṁ tad-atiriktaḥ paramātmā||21||ity antaryāmy-adhikaraṇam||4||

1.2.5

54 adṛśyatvādi-guṇako dharmokteḥ||1|2|22||

ātharvaṇe atha parā yayā tad akṣaram adhigamyate yat tad adreśyam ity ārabhya yad bhūta-yoniṃ paripaśyanti dhīrāḥ, akṣarāt parataḥ paraḥ ity ādau kiṃ pradhāna-puruṣau pratipādyete uta paramātmaiveti saṃśayaḥ| pradhāna-puruṣāv iti pūrvaḥ pakṣaḥ| pṛthivy-ādy-acetana-gata-dṛśyatvādīnāṃ pratiśedhāt taj-jātīya-cetanāṃ pradhānam eva bhūta-yony-akṣaram iti pratīyate| tathā akṣarāt parataḥ para iti ca tasyādhiṣṭhātā puruṣa eveti| rāddhāntas tu— uttaratra yaḥ sarvajñaḥ sarvavit iti pradhāna-puruṣayor asambhāvitāṃ sārvajñyam abhidhāya tasmād etad brahma nāma-rūpam annaṃ ca jāyate iti sarvajñāt satya-saṅkalpāj jagad-utpatti-śravaṇāt pūrvoktam adṛśyatvādi-guṇakaṃ bhūta-yony-akṣaram, akṣarāt parataḥ paraḥ iti ca nirdiṣṭaṃ tad akṣaram paraṃ brahmaiveti vijñāyate| sūtrārthas tu— adṛśyatvādi-guṇakaḥ paramātmā| sarvajñatvādi tad-dharmokteḥ||22||

55 viśeṣaṇa-bheda-vyapadeśābhyāṃ ca netarau||1|2|23||

viśiṇaṣṭi hi prakaraṇaṃ pradhānād bhūta-yony-akṣaram eka-vijñānena sarva-vijñānādīnā| tathā akṣarāt parataḥ para iti, akṣarād avyākṛtāt parato'vasthitāt puruṣāt para iti puruṣac cāsyā bhūta-yony-akṣarasya bhedo vyapadiśyate| ataś ca na pradhāna-puruṣau| api tu paramātmaivātra nirdiṣṭaḥ||23||

56 rūpopanyāsac ca||1|2|24||

agnir mūrdhā ity ādinā samastasya cid-acid-ātmaka-prapañcasya bhūta-yony-akṣara-rūpatvenopanyāsac cāyam adṛśyatvādi-guṇakaḥ paramātmā||24||ity adṛśyatvādi-guṇakādhikaraṇam||5||

1.2.6

57 vaiśvānaraḥ sādharmaṇa-śabda-viśeṣāt||1|2|25||

chāndogye ātmānam evemaṃ vaiśvānaraṃ sampratyadhyeṣi| tam eva no brūhi ity ārabhya yas tv etam evaṃ pradeśa-mātram abhivimānam ātmānam vaiśvānaram upāste ity atra kiṃ ayaṃ vaiśvānaraḥ paramātmēti śakya-nirṇayaḥ, uta neti saṃśayaḥ| aśakya-nirṇaya iti pūrvaḥ pakṣaḥ| vaiśvānara-śabdasya jāṭharāgnau, bhūta-trītye devatā-viśeṣe paramātmāni ca vaidika-prayoga-darśanāt, asmin prakaraṇe sarveṣāṃ liṅgopalabdheś ca| rāddhāntas tu ko na ātmā kiṃ brahma iti sarveṣāṃ jīvānāṃ ātma-bhūtaṃ brahma kim iti prakramāt, uttaratra ca ātmānam vaiśvānaram iti brahma-śabda-sthāne sarvatra vaiśvānara-śabda-prayogāc ca, vaiśvānarātmā sarveṣāṃ jīvānāṃ ātma-bhūtaṃ paraṃ brahmeti vijñāyate| sūtrārthaḥ— vaiśvānara-śabda-nirdiṣṭaḥ paramātmā, vaiśvānara-śabdasyānekārtha-sādhāraṇasyāpy asmin prakaraṇe paramātmāsādhāraṇa-viśeṣaṇaiḥ sarvātmatvādibhiḥ viśeṣyamānatvāt| viśeṣyata iti viśeṣaḥ||25||

58 smaryamāṇam anumānaṃ syād iti||1|2|26||

smaryamāṇam— pratyabhijñāyamāṇam, anumīyate anenety anumānam| iti-śabdaḥ prakāra-vacanaḥ, itthaṃ rūpaṃ smaryamāṇam vaiśvānarasya paramātmatve anumānaṃ syād dyu-prabhṛti-pṛthivy-antam avayava-vibhāgena vaiśvānarasya rūpaṃ ihopadiṣṭam| agnir mūrdhā cakṣuṣī candra-sūryau, dyām mūrdhām yasya viprā vadanti iti śrutis-mṛti-prasiddhaṃ parama-

puruṣa-rūpam iha pratyabhijñāyamānam vaiśvānarasya paramātmatve liṅgam syād ity arthaḥ ||26||

59 śabdādibhyo'ntaḥ pratiṣṭhānāc ca neti cen na||1|2|27||

tathā dr̥ṣṭy-upadeśād asambhavāt puruṣam api cainam adhiyate— anirṇayam āśaṅkya pariharati— śabdādibhyo'ntaḥ pratiṣṭhānāc ceti| śabdas tāvat vājinām vaiśvānara-vidyā-prakaraṇe sa eṣo'gnir vaiśvānara iti vaiśvānara-samānādhikaraṇaḥ agni-śabdaḥ| asmin prakaraṇe ca hṛdaye gārḥapatya ity ārabhya vaiśvānarasya hṛdayādi-sthānasyāgni-traya-parikalpanam prāṇahuty-ādhāratvam ceti pratiyate| vājinām api sa yo ha vai tam evam agniṁ vaiśvānaram puruṣa-vidham puruṣe'ntaḥ pratiṣṭhitam veda iti vaiśvānarasya śarīrāntaḥ pratiṣṭhitatvam pratiyate| ataḥ etaiḥ liṅgair vaiśvānarasya jāṭharāgnitva-pratīter nāyam paramātmēti śakya-nirṇaya iti cet tan na| tathā dr̥ṣṭy-upadeśāt| dr̥ṣṭiḥ— upāsanam, tathopāsanopadeśād ity arthaḥ| jāṭharāgni-śarīratayā vaiśvānarasya paramātmānaḥ upāsanam hy atropadiśyate| ayam agnir vaiśvānaraḥ puruṣe'ntaḥ pratiṣṭhitaḥ ity ādau| katham avagamyata iti cet, asambhavāt— kevala-jāṭharāgnes trailokya-śarīratvādy-asambhavāt| puruṣam api cainam adhiyate— ca-śabdaḥ prasiddhau, vājinas tatraiva sa eṣo'gnir vaiśvānaro yat puruṣaḥ iti, enaṁ vaiśvānaram puruṣam api hy adhiyate| puruṣaś ca paramātmaiva puruṣa evedam sarvaṁ, puruṣān na paraṁ kiñcit ity ādiṣu prasiddheḥ||27||

60 ata eva na devatā bhūtaṁ ca||1|2|28||

yataḥ trailokya śarīraḥ asau vaiśvānaraḥ, yataś ca nirupādhika-puruṣa-śabda-nirdiṣṭaḥ, ata eva nāgny-ākhyā devatā, mahāpuruṣa-tṛtīyaś ca vaiśvānaraḥ śaṅkanīyaḥ||28||

61 sāksād apy avirodham jaiminiḥ||1|2|29||

agni-śarīratayā vaiśvānarasya upāsanārtham agni-śabda-samānādhikaraṇya-nirdeśa ity uktam| viśveṣāṁ narāṇāṁ netṛtvādinā sambandhena yathā vaiśvānara-śabdaḥ paramātmāni vartate, yathaiva agni-śabdasyāpy agranayanādinā yogena sāksāt paramātmāni vṛttau na kaścīd virodha iti jaiminirācāryo manyate||29||

yas tv etam evaṁ prādeśa-mātram abhivimānam ātmānam vaiśvānaram iti dyu-prabhṛti-prṥthivy-anta-pradeśa-sambandhinyā mātrayā paricchinnatvam anavacchinnasya paramātmānaḥ vaiśvānarasya katham upapadyata ity atrāha—

62 abhivyakter ity āsmarathyaḥ||1|2|30||

anavacchinnasyaiva paramātmānaḥ upāsanābhivyaktyartham dyu-prabhṛti-prṥthivy-anta-pradeśa-paricchinnatvam ity āsmarathya ācāryo manyate||30||

dyu-prabhṛti-pradeśāvacchedenābhiviyaktasya paramātmānaḥ dyu-bhv-ādityādīnāṁ mūrdhādy-avayava-kalpanam kim artham iti cet tatrāha—

63 anusmṛter bādariḥ||1|2|31||

anusmr̥tiḥ upāsanam| brahma-prāptaye vratopāsanārtham mūrdha-prabhṛti-pādānta-deha-parikalpanam iti bādarirācāryo manyate||31||

ayaṁ vaiśvānaraḥ paramātmā| trailokya-śarīraḥ upāśya upadiśyate cet, ura eva vedir lomānibarhir hṛdayaṁ gārhāpatyaḥ ity ādinā upāsaka-śarīrāvayavānām gārhāpatyādi-parikalpanam kim artham ity atrāha—

64 sampatter iti jaiminis tathā hi darśayati||1|2|32||

vaiśvānara-vidyāṅga-bhūtāyāḥ upāsakair ahar ahaḥ kriyamāṇāyāḥ prāṇahuter agnihotratva-sampādanāya gārhāpatyādi-parikalpanam iti jaiminir ācāryo manyate| tathā hy agnihotra-sampattim eva darśayatīyaṁ śrutiḥ prāṇahutiṁ vidhāya, atha ya evaṁ vidvān agnihotraṁ juhōti iti| uktānām arthānām pūjitatva-khyāpanāyācārya-grahaṇam||32||

65 āmananti cainam asmin||1|2|33||

enaṁ parama-puruṣaṁ vaiśvānaraṁ dyu-bhv-ādi-deham, asmin— upāsaka-dehe prāṇāgnihotreṇārādhya tvāyāmananti hi— tasya ha vā etasya vaiśvānarasya mūrdhaiva sutejā ity ādinā| upāsaka-mūrdhādi-pādāntā eva dyu-prabhṛtayaḥ parama-puruṣasya mūrdhādaya iti prāṇāgnihotra-velāyām anusandheyā ity arthaḥ||33||iti vaiśvānarādhikaraṇam||6||

iti śrī-rāmānujācārya-racite śrī-vedāntadīpe prathamasyādhyāyasya dvitīyaḥ pādaḥ||

||atha prathamādhyāye tṛtīyaḥ pādaḥ||

1.3.1

66 dyu-bhv-ādy-āyatanam sva-śabdāt||1|3|1||

ātharvaṇe yasmin dyauḥ pṛthivī cāntarikṣam otaṁ manaḥ saha prāṇaiś ca sarvais tam evaikam jānathātmānam anyā vāco vimuñcatha amṛtasyaiśa setuḥ ity atra dyu-pṛthivy-ādīnām āyatanam kim jīvaḥ, uta paramātmēti saṁśayaḥ| jīva iti pūrvaḥ pakṣaḥ, manaḥ prabhṛtīndriyādhāratva-śruteḥ, uttaratra nāḍī-sambandhāt, jāyamānatva-śruteś ca| rāddhāntas tu nīrupādhikātmavāmṛta-setutvayoḥ paramātma-dharmayoḥ śravaṇāt paramātmaivāyam| sarvaṁ niyantr̥tayā āpnotīti hy ātmā| amṛtasya prāpakatayā setuś ca sa eva| nāḍī-sambandhaḥ, bahudhā jāyamānatvaṁ ca| santataṁ sirābhis tu lambatyākośa-sannibham, ajāyamāno bahudhā vijāyate ity ādiṣu sarva-samāśrayaṇīyatvāya ajahat-svabhāvasyaiva paramātmano'pi dṛśyate iti| sūtrārthas tu— dyu-pṛthivy-ādīnām āyatanam paramātmā, sva-śabdāt||1||

67 muktopasṛpya vyapadeśac ca||1|3|2||

tadā vidvān puṇya-pāpe vidhūya nirañjanaḥ paramaṁ sām̐yam upaiti| tathā vidvān nāma-rūpād vimuktaḥ parātparam puruṣam upaiti divyam iti ca bandhān muktasya prāpyatayā vyapadeśac cāyam paramātmā||2||

68 nānumānam atac-chabdāt prāṇa-bhṛc ca||1|3|3||

ānumānam— anumāna-gamyam pradhānam| yathā tad-vāci-śabdābhāvāt tad iha na gr̥hyate|
tathā prāṇa-bhṛd apīty arthaḥ| ataś cāyam paramātmā||3||

69 bheda-vyapadeśāt||1|3|4||

anīśayā śocati muhyamānaḥ| juṣṭam yadā paśyaty anyam īsam ity ādinā jīvād bhedena
vyapadeśāc cāyam paramātmā||4||

70 prakaraṇāt||1|3|5||

atha parā yayā tad akṣaram adhigamyata ity ādinā paramātmana eva prakṛtatvāt||5||

71 sthity-adanābhyām ca||1|3|6||

tayor anyah pippalam svādv atty anaśnann anyo abhicākaśīti iti karma-phalam anaśnataḥ
paramātmāno dīpyamānatayā sthiteḥ, jīvasya karma-paravaśatayā tat-phalādanāc ca
paramātmāno jīvād bhedāvagamād amṛta-setur dyu-bhv-ādy-āyatanam na jīvaḥ| adr̥śyatvādi-
guṇaka ity anena paramātmatve sthāpite'pi, nāḍi-sambandha-bahudhā-jāyamānatva-līngāt,
yāvāntara-prakaraṇa-vicchedāśaṅkā, sā nirākṛtā— dyu-bhv-ādy-āyatanam iti| vaiśvānarasya
trailokya-śarīratvādinā paramātmatva-nirṇaya iti madhye vaiśvānara-vidyā nirūpitā||6||iti dyu-
bhv-ādy-adhikaraṇam||1||

1.3.2

72 bhūmā samprasādād adhyupadeśāt||1|3|7||

chāndogye yatra nānyat paśyati nānyac chṛṇoti nānyad vijānāti sa bhūmā ity atra bhūma-śabda-
nirदिष्टो niratiśaya-vaipulya-viśiṣṭa-sukha-svarūpaḥ kim pratyag-ātmā, uta paramātmēti
saṁśayaḥ| pratyag-ātmēti pūrvaḥ pakṣaḥ| tarati śokam ātmavit iti prakramya nāmādi-
paramparayottarottara-bhūyastvena praśna-prativacanābhyām pravṛttasyātmopadeśasya
prāṇa-śabda-nirदिष्टे pratyag-ātmani samāpti-darśanāt, pratyag-ātmana eva bhūma-
saṁśabdanam iti niścīyate| rāddhāntas tu— yady api praśna-prativacanābhyām
uttarottarabhūyastva-vacanam prāṇe paryavasthitam tathāpi prāṇa-vedino'tivāditvam uktvā,
eṣa tu vā ativadati yaḥ satyenātivadatīti tu-śabdenopāsaka-bhedam pratipādyā, tasya
satyopāsakasya pūrvasmād ādhikyopadeśāt, satya-śabdābhidheyam param brahmaiva bhūma-
viśiṣṭam iti| sūtrārthas tu bhūma-guṇa-viśiṣṭam param brahmaiva, samprasādād
adhyupadeśāt— samprasādaḥ— pratyag-ātmā, eṣa samprasādo'smāc charīrāt samutthāya
param jyotir upasampadya ity ādy upaniṣat-prasiddheḥ| eṣa tu vā ativadati iti pratyag-
ātmāno'dhikatayopadeśāt| ativāditvam hi svopāyādhikya-vāditvam||7||

73 dharmopapatteś ca||1|3|8||

svābhāvikāmṛtatva-sva-mahima-pratiṣṭhitatva-sarvātmatva-sarvotpatti-hetutvādinām bhūmni
śrūyamānānām dharmānām parasminn eva brahmaṇy upapatteś ca bhūmā param
brahmaiva||8||iti bhūmādhikaraṇam||2||

1.3.3

74 akṣaram ambarānta-dhṛteḥ||1|3|9||

vājinām gārgi-praśne| sa hovācātaḥ vai tad akṣaram gārgi brāhmaṇā abhivadanty asthūlam ananv ahrasvam adīrgham alohitam asneham acchāyam ity atrākṣara-śabda-nirdiṣṭam pradhānam jīvo vā, uta paramātmā iti saṁśayaḥ| pradhānam jīvo vā, na paramātmēti pūrvāḥ pakṣaḥ| kasmin nu khalv ākāśa otaś ca protaś ca ity ukte ākāśādhāratayocyamānam akṣaram pradhānam, jīvo vā, pradhānasya vikārādhāratvāj jīvasyācid-vastv-ādhāratvān na paramātmēti| rāddhantas tu— yad ūrdhvaṁ gārgi diva ity ārabhya, kāla-traya-vartinaḥ kṛtsnasyādhāratayā nirdiṣṭa ākāśo'vyākṛtam eva, na vāyumānākāśaḥ| tataḥ paścāt kasmin nu khalv ākāśa otaś ca protaś ca iti pṛṣṭe tad-ādhāratayocyamānam etad akṣaram na pradhānam bhavitum arhati| nāpi jīvaḥ| etasya vā akṣarasya praśāsane gārgi sūryācandramasau vidhṛtau tiṣṭhata ity ārabhya praśāsanāt sarvādhāratva-śruteḥ| sūtrārthas tu— etad vai tad akṣaram gārgi iti nirdiṣṭam akṣaram paramātmā, ambarānta-dhṛteḥ— ambaram— vāyumānākāśaḥ, ambarāntaḥ— ambara-pārabhūtam, ambara-kāraṇam iti yāvat; kāraṇāpattir eva hi kāryasyāntaḥ| sa cāmbarāntaḥ avyākṛtam pradhānam, tasya dhṛteḥ— dhāraṇāt| avyākṛtasyāpi dhṛter akṣaram paramātmāivety arthaḥ||9||

evam tarhi jīvo bhavitum arhati, tasya pradhāna-dhṛty-upapatter ity āśaṅkyāha—

75 sā ca praśāsanāt||1|3|10||

sā ca ambarānta-dhṛtiḥ| etasya vā akṣarasya praśāsane gārgi sūryācandramasau iti praśāsanāc chrūyate| praśāsanam— prakṛṣṭam śāsanam, apratihatājñā| na cāpratihatājñayā kṛtsnasya cid-acid-ātmakasya jagato dhṛtir jīve upapadyate; ato na jīvaḥ||10||

76 anya-bhāva-vyāvṛtteś ca||1|3|11||

anya-bhāvaḥ— anyatvam| asyākṣarasya parama-puruṣād anyatvaṁ vyāvartayati vākya-śeṣaḥ| adṛṣṭam draṣṭṛ ity ādinā sarvair adṛṣṭam etad akṣaram sarvasya draṣṭṛity ādi pradhāna-jīvāsambhāvanīyārtha-pratipādanāt||11||ity akṣarādhikaraṇam||3||

1.3.4

77 īkṣati-karma-vyapadeśāt saḥ||1|3|12||

ātharvaṇikānām satya-kāma-praśne yaḥ punar etaṁ tri-mātreṇaum ity anenaivākṣareṇa param puruṣam abhidhyāyīta ity ārabhya| sa sāmabhir unnīyate brahma-lokaṁ, sa etasmāj jīva-ghanāt parātparam puriṣayaṁ puruṣam īkṣata ity atra, dhyāyatīkṣati-karmatayā vyapadiṣṭaḥ parama-puruṣaḥ kim hiraṇyagarbhaḥ, uta parabrahma-bhūtaḥ puruṣottama iti saṁśayaḥ| hiraṇyagarbha iti pūrvāḥ pakṣaḥ| pūrvatraika-mātram praṇavam upāsīnasya manuṣya-loka-prāptim phalam, dvi-mātram upāsīnasyāntarikṣa-loka-prāptim ca phalam abhidhyānantaram yaḥ punar etaṁ tri-mātreṇa iti tri-mātram praṇavam upāsīnasya phalatvenocyamāna-brahma-loka-stha-puruṣekṣaṇa-karma-bhūtaś caturmukha eveti vijñāyate, manuṣya-lokāntarikṣa-loka-sāhacaryāt brahma-loko'pi kṣetrajña-loka iti niścayāt|

rāddhāntas tu— parātparam puriṣayaṁ puruṣaṁ īkṣate itīkṣati-karmatayā nirdiṣṭa-puruṣa-
viṣaye śloke| tam oṅkāreṇaivāyatanenānveti vidvān yat tac chāntam ajaram amṛtam abhayaṁ
param ca iti nirupādhika-śāntatvāmṛtatvādi-vyapadeśāt paramātmavāyam iti niścīyate| evaṁ
paramātmatve niścīte brahma-loka-śabdaś ca tat-sthānam evābhidadhāti ity avagamyate| tad
viṣayatayodāhṛte ca śloke yat tat kavayo vedayante| tad viṣṇoḥ paramaṁ padaṁ sadā paśyanti
sūrayaḥ| ity evaṁ ādibhiḥ sūribhir dṛśyatva-vacanaṁ tad eva draḍhayati| sūtrārthas tu— īkṣati-
karma saḥ— paramātmā, dhyāyatīkṣatyor eka-viṣayatvena dhyāyati-karmāpi sa evety arthaḥ,
vyapadeśāt— tad-viṣayakatayā śāntam ajaram amṛtam abhayaṁ param ceti paramātma-
dharmāṇaṁ vyapadeśāt||12||iti īkṣati-karmādhikaraṇam||4||

1.3.5

78 dahara uttarebhyaḥ||13||13||

chāndogye atha yad idam asmin brahma-pure daharaṁ puṇḍarīkaṁ veśma daharo'smin
antarākāśas tasmin yad antas tad anveṣṭavyaṁ tad vāva vijijñāsitavyam ity atra hr̥daya-
puṇḍarīka-madhyā-vartī daharākāśaḥ śrūyamāṇaḥ kiṁ bhūtākāśaḥ, uta jīvaḥ, atha
paramātmēti saṁśayaḥ| prathamam tāvad bhūtākāśa iti yuktam āsrayitum iti pūrva-pakṣaḥ,
ākāśa-śabdasya bhūtākāśe prasiddhi-prācūryāt ākāśāntar-vartino'nyasya anveṣṭavyatā-pratīteś
ca| rāddhāntas tu— kiṁ tad atra vidyate yad anveṣṭavyam iti codite yāvān vā ayam ākāśaḥ ity
ārabhya etat satyaṁ brahma-puram ity antena daharākāśasyātimahattva-sarvāśrayatvājaratva-
satyatvādy abhidhāya asmin kāmāḥ samāhitā ity ākāśāntar-vartino'nveṣṭavyāḥ kāmā iti
pratipādyā, ko'yaṁ daharākāśa-śabda-nirdiṣṭake tad-āśrayāḥ kāmā ity apekṣāyām eṣa
ātmāpahata-pāpmā ity ārabhya, satya-saṅkalpaḥ ity antena ākāśa-śabda-nirdiṣṭaḥ ātmā, kāmāś
cāpahata-pāpmatvādayas tad-viśeṣaṇa-bhūtā iti pratipādayad vākyam apahata-pāpmatvādi-
viśiṣṭa-paramātmānam āha| upakrame cānveṣṭavyatayā pratijñātaḥ ākāśaḥ ātmā, etad-viśeṣaṇa-
bhūtāḥ apahata-pāpmatvādayaḥ kāmā iti vākyam jñāpayad atha ya ihātmanam anuvidya
vrajanty etān ca satyān kāmān teṣāṁ sarveṣu lokeṣu kāmā-cāro bhavati ity upasaṁharati|
ato'yaṁ daharākāśaḥ apahata-pāpmatvādi-viśiṣṭaḥ paramātmēti niścīyate, na bhūtākāśādir itil
evaṁ tarhy asmin vākye, atha ya eṣa samprasādo'smāc charīrāt samutthāya iti pratyag-ātma-
pratīteḥ, tasya cottaratra prajāpati-vākye apahata-pāpmatvādi-guṇakatvāvagamāt pratyag-
ātmaiva daharākāśa iti pūrva-pakṣī manyate| rāddhāntī tu pratyag-ātmā karma-paravaśatayā
jāgarita-svapna-suṣupty-ādy-avasthābhiḥ tirohitāpahata-pāpmatvādikāḥ paramātmānam
upasampannaḥ tat-prasādād āvirbhūta-guṇakāḥ prajāpati-vākye pratipāditāḥ| daharākāśas tv
atirohita-nirupādhikāpahata-pāpmatvādikāḥ pratyag-ātmany asambhāvanīya-jagad-vidharaṇa-
samasta-cid-acid-vastu-niyamanādy-ananta-guṇakāḥ pratipanna iti nāyaṁ pratyag-ātmā
daharākāśaḥ, api tu paramātmavēti manyate| sūtrārthas tu— daharākāśaḥ param brahma,
uttarebhyaḥ— uttara-vākya-gatebhyaḥ apahata-pāpmatvādi-paramātmāsādhāraṇa-
dharmaebhyo hetubhyaḥ||13||

79 gati-śabdābhyāṁ tathā hi dṛṣṭam liṅgaṁ ca||13||14||

asmin daharākāśe sarvāsāṁ prajānāṁ ajānatīnāṁ ahar ahar yā gatiḥ śrūyate, yaś ca
daharākāśāvamārśa-rūpaitac-chabda-samānādhikaraṇatayā prayukto brahma-loka-śabdaḥ,

tābhyām daharākāśaḥ param brahmety avagamyatel tad yathā hiraṇya-nidhiṁ nihitam akṣetrajñā upary upari sañcaranto na vindeyur evam evemāḥ sarvāḥ prajā ahar ahar gacchantya etaṁ brahma-lokaṁ na vindanty anṛtena hi pratyūḍhāḥ iti| tathā hi dr̥ṣṭam— tathā hy anyatra parasmin brahmaṇy evaṁ rūpaṁ gamanaṁ dr̥ṣṭam— evam eva khalu somyemāḥ sarvāḥ prajāḥ sati sampadya na viduḥ sati sampatsyāmaha iti| tathā brahma-loka-śabdaś ca parasmin brahmaṇy eva dr̥ṣṭaḥ— eṣa brahma-lokaḥ samrāḍiti hovāca iti liṅgaṁ ca— mā bhūd anyatra darśanam, asmin prakaraṇe sarvāsāṁ prajānāṁ śrūyamāṇam ahar ahar gamanaṁ, brahma-loka-śabdaś ca daharākāśasya paramātmatve paryāptaṁ liṅgaṁ| ca-śabdo'vadhāraṇe| etad eva paryāptaṁ ity arthaḥ||14||

80 dhr̥teś ca mahimno'syāsminn upalabdheḥ||1|3|15||

asya dhr̥ty-ākhyasya paramātmāno mahimno'smin daharākāśe upalabdher ayam paramātmā dhr̥tiḥ— jagad-vidharaṇaṁ paramātmāno mahimety anyatrāvagamyatel eṣa sarveśvara eṣa bhūtādhipatir eṣa bhūta-pāla eṣa setur vidharaṇa eṣāṁ lokānāṁ asambhedāya iti| sā ca asmin daharākāśa upalabhyatel atha ya ātmā sa setur vidhṛtir eṣāṁ lokānāṁ asambhedāya iti||15||

81 prasiddheś ca||1|3|16||

ko hy evānyāt kaḥ prānyāt yad eṣa ākāśa ānando na syāt, sarvāṇi ha vā imāni bhūtāny ākāśād eva samutpadyante ity ādiṣv ākāśa-śabdasya parasmin brahmaṇi prasiddher ākāśa-śabda eva paramātmā-dharma-viśeṣito bhūtākāśa-śaṅkāṁ nivartayatīty arthaḥ||16||

82 itara parāmarśāt sa iti cen nāsambhavāt||1|3|17||

paramātmāna itaraḥ jīvaḥ; atha ya eṣa samprasādo'smāc charīrāt samutthāya iti jīvasya parāmarśāt sa eva daharākāśa iti cet tan na, pūrvoktānāṁ guṇānāṁ tasminn asambhavāt||17||

83 uttarāc ced āvirbhūta-svarūpas tu||1|3|18||

uttarāt— prajāpati-vākyād apahata-pāpmatvādi-guṇako jīvo'vagamyata iti cet tan na; jāgaritādy-avasthābhir anādi-kāla-pravṛttābhiḥ puṇya-pāpa-rūpa-karma-mūlābhis tirohita-guṇakaḥ parabrahmopāsana-janita-tad-upasampattyā āvirbhūta-svarūpo'sau jīvas tatra prajāpativākye'pahata— pāpmatvādiguṇakaḥ kīrtitaḥ| daharākāśastvatirohitasvarūpaḥ apahata-pāpmatvādi-guṇaka ity asmin daharākāśe na jīva-śaṅkā||18||

dahara-vākye jīva-parāmarśaḥ kim artham iti cet, tatrāha—

84 anyārthaś ca parāmarśaḥ||1|3|19||

asmāc charīrāt samutthāya param jyotir upasampadya svena rūpeṇābhiniṣpadyata iti parañjyotiḥ-svarūpa-daharākāśopasampattyāśya jīvasyānṛta-tirohita-svarūpasya svarūpāvirbhāvo bhavatīti daharākāśasya jagad-vidharaṇādivaj jīva-svarūpāvirbhāvāpādana-rūpa-sampad-viśeṣa-pratipādanārtho jīva-parāmarśaḥ||19||

85 alpa-śruter iti cet tad uktam||1|3|20||

daharo'sminn ity alpa-parimāṇa-śrutir ārāgropamitasya jīvasyaivopapadyate, na tu sarvasmāḥ jyāyaso brahmaṇa iti cet, tatra yad uttaram vaktavyam, tat pūrvam evoktam| nicāyyatvād ity anena||20||

86 anukṛtestasya ca||1|3|21||

anukṛtiḥ— anukāraḥ; tasya paramātmano'nukārād dhi jīvasyāvirbhūta-svarūpasyāpahata-pāpmatvādi-guṇakatvam| ato'nukartuḥ jīvād anukāryaḥ parabrahma-bhūto daharākāśaḥ arthāntara-bhūta eva| tad-anukāraś ca tat-sāmyāpattiḥ śrūyate yadā paśyaḥ paśyate rukma-varṇam kartāram īśam puruṣam brahma-yonim| tadā vidvān puṇya-pāpe vidhūya nirañjanaḥ paramam sāmyam upaiti iti||21||

87 api smaryate||1|3|22||

smaryate ca tad-upāsanāt tat-sāmyāpatti-rūpānukṛtir jīvasya, idaṁ jñānam upāśritya mama sādharṇyam āgatāḥ| sarge'pi nopajāyante pralaye na vyathanti ca iti||22||iti daharādhikaraṇam||5||

1.3.6

88 śabdād eva pramitaḥ||1|3|23||

kāṭhavallīṣv āmnāyate| aṅguṣṭha-mātraḥ puruṣo madhya ātmani tiṣṭhati| īśāno bhūta-bhavyasya na tato vijugupsate| etad vaitat| uttaratra ca aṅguṣṭha-mātraḥ puruṣo jyotir ivādhūmakāḥ| tathopariṣṭād aṅguṣṭha-mātraḥ puruṣo'ntar-ātmā sadā janānām hṛdaye sanniviṣṭaḥ iti| atrāṅguṣṭha-pramito jīvātmā, uta paramātmēti saṁśayaḥ| jīvātmēti pūrvaḥ pakṣaḥ— anyatra svīkṛta-spaṣṭa-jīva-bhāve puruṣe aṅguṣṭha-pramitatva-śruteḥ prāṇādhipaḥ sañcarati sva-karmabhir aṅguṣṭha-mātro ravi-tulya-rūpaḥ iti| rāddhāntas tu— tatra sva-karmabhir iti jīva-bhāva-niścayavad atrāpi, īśāno bhūta-bhavyasyeti bhūta-bhavyeṣitṛtva-darśanāt paramātmāivetī| sūtrārthas tu— śabdād eva pramitaḥ— aṅguṣṭha-pramitaḥ paramātmāiva| īśāno bhūta-bhavyasyeti paramātmā-vāci-śabdāt||23||

katham anavacchinnasya paramātmano'ṅguṣṭha-pramitatvam ity āśaṅkyāha—

89 hṛdy apekṣayā tu manuṣyādhikāratvāt||1|3|24||

upāsanārtham upāsaka-hṛdaye vartamānatvāt, upāsaka-hṛdayasyāṅguṣṭha-mātratvāt tad-apekṣayedam aṅguṣṭha-pramitatvam| manuṣyānām evopāsakatva-sambhāvanayā manuṣyān adhikṛtya pravṛttatvāc chāstrasya manuṣya-hṛdayāpekṣayedam uktam| sthitaṁ tāvad uttaratra samāpayiṣyate||24||iti pramitādhikaraṇa-pūrva-bhāgaḥ||

1.3.7

90 tad-upary api bādarāyaṇaḥ sambhavāt||1|3|25||

manuṣyādhikāram brahmopāsana-śāstram ity uktam| tat-prasaṅgena devādīnām api brahma-vidyāyām adhikāro'sti naveti cintyate| na devādīnām adhikāraḥ astīti pūrvaḥ pakṣaḥ— pariniṣpanne brahmaṇi śabdasya prāmānya-sambhave'pi devādīnām vigrahādimattve

pramāṇābhāvāt, mantrārtha-vādānām api vidhi-śeṣatayā vigrahādi-sad-bhāva-paratvābhāvāt, vigrahavan nirvartyāhar ahar anuṣṭhīyamāna-vivekādi-sādhana-saptaka-saṃskṛta-mano-niṣpādyopāsana-nirvṛttau teṣām sāmārthyābhāvāt|

rāddhāntas tu— jagat-sṛṣṭi-prakaraneṣu nāma-rūpa-vyākaraṇa-śrutyaiḥ devādīnām vigrahādimattvaṃ sidhyati| devādīnām dehendriyādi-karaṇam eva hi nāma-rūpa-vyākaraṇam, mantrārtha-vādayoś ca tad-upalabdheḥ, tayoṃ anuṣṭheya—prakāśana-stuti-paratve’pi tad-upapattaye tat-sad-bhāve pramāṇatvād devādīnām vigrahādimattva-siddhiḥ, na hi vigrahādimattayā stutiḥ prakāśanam ca tad-abhāve sambhavati| ataḥ sāmārthya-sambhavād asty evādhikārah| sūtrārthas tu— tad-upary api tebhyaḥ— manuṣyebhya upari vartamānānām devādīnām apy adhikāro’sti, yadvā, tat— brahmopāsanam upari devādiṣv api sambhavati, teṣām api brahma-svarūpa-tad-upāsana-prakāra-jñāna-tad-arthitva-tad-upādāna-sāmārthya-sambhavāt| pūrvopārjita-jñānāvismaraṇāj jñāna-sambhavaḥ tāpa-trayābhīhati-pūrvaka-brahma-guṇa-jñānāc cārthitva-sambhavaḥ; sṛṣṭi-vākya-mantrārtha-vādeṣu vigrahavattvādi-darśanāt sāmārthya-sambhavaś ceti bhagavān bādarāyaṇo manyate||25||

91 virodhaḥ karmaṇi cen nāneka-pratipatter darśanāt||1|3|26||

karmaṇi— yāgādaḥ, vigrahavattve saty ekasya yugapad-aneka-yāgeṣu sannidhānānupapatter virodhaḥ prasajyata iti cet tan na, śaktimatām saubhari-prabhṛtinām yugap-adaneka-śarīra-pratipatti-darśanāt||26||

92 śabda iti cen nātaḥ prabhavāt prayakṣānumānābhyām||1|3|27||

virodha iti vartate| mābhūt karmaṇi virodhaḥ, śabde tu vaidike virodhaḥ prasajyate— vigrahavattve hi teṣām sāvayavatvenotpatti-vināśa-yogād utpatteḥ prāgvinaśād ūrdhvaṃ ca vaidikānām indrādi-śabdānām artha-sūnyatvam anityatvam vā syād iti cet tan na, ataḥ prabhavāt ataḥ— vaidikād eva śabdād indrādeḥ prabhavāt| pūrva-pūrvendrādaḥ vinaṣṭe vaidikād indrādyākṛti-viśeṣa-vācīnaḥ śabdād indrādy-ākṛti-viśeṣaṃ smṛtvā tad-ākāram aparaṃ indrādikam sṛjati prajāpatir iti vaidikasya śabdasya na kaścid virodhaḥ| na hi devadattādi-śabdavad indrādi-śabdā vyakti-viśeṣe saṅketa-pūrvakāḥ pravṛttāḥ; api tu gavādi-śabdavad ākṛti-viśeṣa-vācīna iti teṣām api nitya eva vācya-vācaka-bhāvaḥ| vaidikād indrādi-śabdāt tad-artha-viśeṣaṃ smṛtvā kulālādir iva ghaṭādikam prajāpatiḥ sṛjatīti kuto’vagamyateṃ prayakṣānumānābhyām— śruti-smṛtibhyām ity arthaḥ| śrutis tāvat vedena rūpe vyākaroḥ satā satī prajāpatiḥ, tathā sa bhūr iti vyāharat sa bhūmim asṛjata ity ādikā| smṛtir api sarveṣāṃ ca sa nāmāni karmāni ca pṛthak pṛthak| veda-śabdebhya evādaḥ pṛthak saṃsthāś ca nirmame| nāma rūpaṃ ca bhūtānām kṛtyānām ca prapañcanam| veda-śabdebhya evādaḥ devādīnām cakāra saḥ ity ādikā||27||

93 ata eva ca nityatvam||1|3|28||

yataḥ prajāpatiḥ vaidikāc chābdād arthākāram smṛtvā tad-ākāram sarvaṃ sṛjati, ataś ca vasiṣṭha-viśvāmitrādīnām mantra-sūktādi-kṛtve’pi mantrādi-mayasya vedasya nityatvam tiṣṭhaty eva| prajāpatir hi naimittika-pralāyānantaraṃ mantra-kṛto vṛṇīte| viśvāmitrasya sūktam bhavātīty ādi veda-śabdebhyo’nadhīta-mantrādi-darśana-śakta-vasiṣṭhādy-ākṛti-viśeṣaṃ

smṛtvā, vasiṣṭhatvādi-pada-prāptaye anuṣṭhita-karma-viśeṣānś cānusmṛtya, tad-ākāra-viśeṣān tāt vasiṣṭhādīn sṛjati; te cānadhītyaiva vedaika-deśa-bhūta-mantrādīn svarato varṇataś cāskhalitān paṭhanti| tad eṣān mantrādi-kṛtve'pi veda-nityatvam upapadyate||28||

prajāpati-prabhṛtiṣu sarveṣu tattveṣv avyākṛta-paryanteṣu avyākṛta-pariṇāma-rūpeṣu śabda-mayeṣu vedeṣu ca vinaṣṭeṣv avyākṛta-sṛṣṭy-āvṛttau katham vedasya nityatvam ityāha—

94 samāna-nāma-rūpatvāc cāvṛttāv apy avirodho darśanāt smṛteś ca||1|3|29||

avyākṛta-sṛṣṭy-āvṛttāv api sṛjyānām samāna-nāma-rūpatvād eva na kaścīd virodhaḥ| ādi-sarge'pi hi parama-puruṣaḥ pūrva-samsthānam jagat smaran tathaiva sṛjati, vedānś ca pūrvānupūrvī-viśiṣṭān āviṣṭya hiranyagarbhāya dadātīti| pūrva-samsthānam eva jagat sṛjatīti katham avagamyate| darśanāt smṛteś ca| darśanam— śrutiḥ| aho-rātrāṇi vidadhad viśvasya miśato vaśī, sūryācandramasau dhātā yathāpūrvam akalpayat, divam ca pṛthivīm cāntarikṣam atho suvar iti, yo brahmānam vidadhāti pūrvam yo vai vedānś ca prahiṇoti tasmai iti ca, smṛtir api— yathartuṣv ṛtu-liṅgāni nānā-rūpāṇi paryaye| dṛṣyante tāni tāny eva tathā bhāvā yugādiṣu| iti| etad eva vedasya nityatvam yat pūrva-pūrvoccāraṇa-krama-viśeṣān smṛtvā tenaiva krameṇoccāryatvam| parama-puruṣo'pi svarūpa-svārādhana-tat-phala-yāthātmyāvabodhi-vedān sva-svarūpavan nityam eva pūrvānupūrvī-viśiṣṭān smṛtvā āviṣkaroti| ato devādīnām brahma-vidyādhikāre na kaścīd virodhaḥ||29||iti devatādhikaraṇam||7||

1.3.8

95 madhv-ādiṣv asambhavād anadhikāraṁ jaiminiḥ||1|3|30||

chāndogye asau vā ādityo deva-madhu ity upakramya| tad yat prathamam amṛtaṁ tad-vasava upajīvanti ity uktvā, sa ya etad evam amṛtaṁ veda vasūnām evaiko bhūtvāgnīnaiva mukhenaitad evāmṛtaṁ dṛṣtvā tṛpyati ity ādinā ṛg-yajuḥ-sāmādi-vedodita-karma sampādyā rasādhāratayā madhum ayasyād ity asya pūrva-dakṣiṇa-pāścimottarordhvānśān vasu-rudrāditya-marut-sādhya-nāmnām deva-gaṇānām bhogyatvenābhidhāya, tair bhujiyāmānākāreṇādityānśānupāsyān upadiśya, tān evādityānśānś tathā bhūtān prāpyān upadiśati| evam ādiṣūpāsaneṣu vasv-ādityādīnām adhikāro'sti, neti saṁśayaḥ| nāsty adhikāra iti pūrvaḥ pakṣaḥ, vasv-ādīnām upāsyāntar-gatatvena karma-karṭṛ-bhāva-virodhāt, prāpyasya vasutvādeḥ prāptatvāc ca| rāddhāntas tu— brahmaṇa eva tad-avasthasyopāsyādīnām satām svāvastha-brahmānusandhānāvirodhāt kalpāntare vasutvādeḥ prāptatvāvirodhāc ca vasv-ādīnām adhikāraḥ sambhavatīti| sūtrārthas tu madhu-vidyādiṣu vasv-ādīnām anadhikāraṁ jaiminir manyate| asambhavāt— vasv-ādīnām eva upāsyānām upāsakatvāsambhavāt, vasutvādeḥ prāptatvād eva prāpyatvāsambhavāc ca||30||

96 jyotiṣi bhāvāc ca||1|3|31||

taṁ devā jyotiṣān jyotir āyur hopāsate'mṛtam iti jyotiṣi— parasmin brahmaṇi deva-manuṣyayor adhikāra-sādhāraṇye saty api, jyotiṣān jyotiḥ— param brahma devā upāsate iti viśeṣa-vacanān vasvādīnām karmakarṭṛbhāvavirodhātteṣu teṣāmanadhikāraṁ dyotayati| devā iti sāmānya-vacanān ca vasv-ādi-viśeṣa-viśayam ity avagamyate, anyeṣān avirodhāt||31||

97 bhāvaṁ tu bādarāyaṇo'sti hi||1|3|32||

tu-śabdaḥ pakṣaṁ vyāvartayati| vasv-ādinām madhu-vidyādiṣv adhikāra-sad-bhāvaṁ bhagavān bādarāyaṇo manyate| asti hi vasv-ādinām evopāśyatvaṁ prāpyatvaṁ ca| idānīm vasūnām eva satām kalpāntare vasutvasya prāpyatva-sambhavāt prāpyatvaṁ sambhavati| svātmanām brahma-bhāvānusandhāna-sambhavād upāśyatvaṁ ca sambhavati| ya etām evaṁ brahmopaniṣadam veda iti hi kṛtsnāyā madhu-vidyāyāḥ brahma-vidyātvam avagamyate||32||iti madhv-adhikaraṇam||8||

1.3.9

98 śuḡ asya tad-anādara-śravaṇāt tad-ādravaṇāt sūcyate hi||1|3|33||

brahma-vidyāyām sūdrasyāpy adhikāro'sti, neti saṁśayaḥ| astīti pūrvaḥ pakṣaḥ,— arthitva-sāmarthyā-sambhavāt| sūdrasyāgnī-vidyatve'pi manovṛtti-mātratvāt upāsanasya sambhavati hi sāmarthyam| brahma-svarūpa-tad-upāśana-prakāra-jñānaṁ cetihāsa-purāṇa-śravaṇād eva niṣpadyate| asti hi sūdrasyāpīti hāsa-purāṇa-śravaṇānujñā| śrāvayec caturō varṇān kṛtvā brāhmaṇam agrata iti| tathā tatraiva vidurādīnām brahma-niṣṭhatvaṁ dṛśyate| upaniṣatsv api| ājahāremāḥ sūdrānenaiva mukhenālāpayiṣyathā iti sūdra-śabdenāmantrya brahma-vidyopadeśa-darśanāc chūdrasyāpīhādhikāraḥ sūcyate| rāddhāntas tu— upāsanasya manovṛtti-mātratve'py anadhīta-vedasya sūdrasya upāsanopāya-bhūta-jñānāsambhavāt, na sārmathyā-sambhavaḥ| karma-vidhivad upāśanā-vidhayo'pi traivarnīka-viśayādhyayana-grhītasvādhyāyotpanna-jñānam eva upāśanopāyatayā svīkurvate| itihāsādayo'pi svādhyāya-siddham eva jñānam upabṛṁhayantīti tato'pi nāsyā jñāna-lābhaḥ| śravaṇānujñā tu pāpa-kṣayādi-phalā| vidurādīnām tu bhavāntara-vāsanayā jñāna-lābhād brahma-niṣṭhatvam| sūdrety āmantraṇam api na caturtha-varṇatvena, api tu brahma-vidyā-vaikalyāc chug asya sañjātetil ato na sūdrasyādhikāraḥ| sūtrārthas tu— brahma-vidyā-vaikalyena hamsoktānādara-vākya-śravaṇāt tadaivācāryaṁ praty ādravaṇāc cācāryeṇa tasya śuśrūṣor vidyā-lābha-kṛtā śuk sūcyate| hi-śabdo hetau| yasmād asya śuk sūcyate, ataḥ śocanāc chūdra iti kṛtvā, ācāryo raikvo jānaśrutim sūdrety āmantrayate, na jāti-yogenety arthaḥ||33||

99 kṣatriyatva-gateś ca||1|3|34||

asya śuśrūṣoḥ kṣatriyatvāvagateś ca na jāti-yogena sūdrety āmantraṇam| prakaraṇa-prakrame hi bahu-dāyī ity ādinā dāna-patitva-bahutara-pakvāna-dāyitva-kṣattri-preṣaṇa-bahu-grāmādi-pradānair asya jānaśruteḥ śuśrūṣoḥ kṣatriyatvaṁ pratītam||34||

100 uttaratra caitrarathena līngāt||1|3|35||

upariṣṭāc cāsyām vidyāyām brāhmaṇa-kṣatriyayor evānvayo dṛśyate| atha ha śaunakam ca kāpeyam abhipratāriṇam ca ity ādinā| abhipratārī hi caitrarathaḥ kṣatriyaḥ| abhipratāriṇaś caitrarathatvaṁ kṣatriyatvaṁ ca kāpeya-sāhacaryāl līngād avagamyate| prakaraṇāntare hi kāpeya-sahacāriṇaḥ caitrarathatvaṁ kṣatriyatvaṁ cāvagatam| etena vai caitraratham kāpeyā ayājayan iti, tasmāc caitraratho nāmaikaḥ kṣatra-patir ajāyateti ca| ato'syām vidyāyām anvito brāhmaṇād itaro jānaśrutir api kṣatriyo bhavitum arhati||35||

101 saṁskāra-parāmarśāt tad-abhāvābhilāpāc ca||1|3|36||

vidyopadeśe upa tvā neṣye ity upanayana— saṁskāra-parāmarśāt sūdrasya tad-abhāva-vacanāc cānadhikārah| na sūdre pātakam kiñcin na ca saṁskāram arhati| iti hi niśidhyate||36||

102 tad-abhāva-nirdhāraṇe ca pravṛtته||1|3|37||

naitad abrahmaṇo vivaktum arhati samidham saumyāhara iti śuśrūṣor jābāleḥ sūdratvābhāva-nīścaya evopadeśe pravṛtter nādhikārah||37||

103 śravaṇādhyayanārtha-pratiśedhāt||1|3|38||

sūdrasya śravaṇādhyayanādini hi pratiśidhyante| tasmāc chūdra-samīpe nādhyetavyam itil anupaśṛṇvato'dhyayanādir na sambhavati||38||

104 smṛteś ca||1|3|39||

smaryate ca sūdrasya veda-śravaṇādaḥ daṇḍaḥ| atha hāsya vedam upaśṛṇvataḥ trapu-jatubhyāṁ śrotra-pratipūraṇam udāharaṇe jihvācchedo dhāraṇe śarīra-bheda itil||39||ity apaśūdrādhikaraṇam||9||

[pramitādhikaraṇa-śeṣaḥ]

prāsaṅgikam parisamāpya prakṛtaṁ parisamāpayati—

105 kampanāt||1|3|40||

aṅguṣṭha-pramita-prakaraṇa-madhye| yad idaṁ kiṁ ca jagat sarvaṁ prāṇa ejati niḥsṛtam| mahad bhayaṁ vajram udyataṁ bhayād asyāgnis tapati ity ādaḥ prāṇa-śabda-nirdiṣṭāṅguṣṭha-pramita-janita-bhaya-nimittād agni-vāyu-sūrya-prabhṛti-kṛtsna-jagat-kampanāt śrūyamāṇād aṅguṣṭha-pramitaḥ paramātmāivetī niścīyate||40||

106 jyotir-darśanāt||1|3|41||

asminn eva prakaraṇe tat-sambandhitayā na tatra sūryo bhāti ity ārabhya tasya bhāsā sarvaṁ idaṁ vibhāti iti sarveṣāṁ chādakasyānavadhikātiśayasya bhāḥ-śabdābhīhitasya brahma-bhūtasya parasya jyotiṣo darśanāc ca aṅguṣṭha-pramitaḥ paramātmā||41||iti pramitādhikaraṇa-śeṣaḥ||

1.3.10

107 ākāśo'rthāntaratvādi-vyapadeśāt||1|3|42||

chāndogye ākāśo ha vai nāma-rūpayor nirvahitā te yad antarā tad brahma tad amṛtaṁ sa ātmā ity atrākāśa-śabda-nirdiṣṭaḥ kiṁ muktātmā, uta paramātmēti saṁśayaḥ| mukta itī pūrvāḥ pakṣaḥ| dhūtvā śarīram akṛtaṁ kṛtātmā brahma-lokam abhisambhavāmi iti muktasyānantara-prakṛtatvāt| rāddhāntas tu— nāma-rūpayor nirvahitā te yad antarā iti svayam asprṣṭa-nāma-rūpatayā nāma-rūpayor nirvodhṛtvena śrūyamāṇo'yam ākāśo baddha-mukto bhayāvasthāt pratyag-ātmanaḥ arthāntaratvāt paramātmāiva|

sūtrārthas tu— ākāśaḥ paramātmā, tasya nāma-rūpayor nirvoḍhṛtva-tad-asparśa-lakṣaṇārthāntaratva-vyapadeśāt| pratyag-ātmano hy arthāntara-bhūta eva nāma-rūpayor nirvoḍhā| baddhāvasthastāvan nāma-rūpābhyām spr̥ṣtas tat-paravaśāś ceti na nirvoḍhā; muktasyāpi jagad-vyāpārara-hitatvān na nirvoḍhṛtvam| ādi-śabdena nirupādhika-brahmatvāmṛtatvātmavādīni gr̥hyante| tāni nirupādhikāni muktasyāpi na sambhavanti||42||

nanu tat tvam asyādinaikya-vyapadeśāt, neha nānāstīti bheda-pratiśedhāc ca na pratyag-ātmano'rthāntara-bhūtaḥ paramātmety āśaṅkyāha—

108 suṣupty-utkrāntyor bhedenā||1|3|43||

vyapadeśād iti vartate| prājñenātmanā sampariṣvaktāḥ, prājñenātmanānvārūḍhāḥ iti suṣupty-utkrāntyor lupta-sakala-viśeṣa-vijñānāt pratyag-ātmanas tadānīm eva sarvajñatayā bheda-vyapadeśāt pratyag-ātmano'rthāntara-bhūta eva paramātmā||43||

109 paty-ādi-śabdebhyaḥ||1|3|44||

pariṣvaṅjake prājñe śrūyamāṇebhyaḥ paty-ādi-śabdebhyaś cāyam pratyag-ātmano'rthāntara-bhūtaḥ paramātmā, sarvasyādhipatiḥ sarvasya vaśī sarvasyeśānaḥ ity ādau| aikyopadeśa— bheda-pratiśedhau tu brahma-kāryatva-nibandhanāv iti| taj jalān iti, sarvaṁ khalv idam brahma ity ādi śrutibhir eva vyaktau||44||ity arthāntaratvādi-vyapadeśādhikaraṇam||10||

iti śrī-rāmānujācārya-racite śrī-vedāntadīpe prathamasyādhyāyasya tṛtīyaḥ pādaḥ

||atha prathamādhyāye caturthaḥ pādaḥ||

1.4.1

110 anumānikam apy ekeṣām iti cen na śarīra-rūpaka-vinyasta-gr̥hīter darśayati ca||1|4|1||

kaṭha-valliṣu| indriyebhyaḥ parā hy arthā arthebhyaś ca param manaḥ| manasaś ca parā buddhir buddher ātmā mahān paraḥ| mahataḥ param avyaktam avyaktāt puruṣaḥ paraḥ| puruṣān na param kiñcit sā kāṣṭhā sā parā gatiḥ ity atra kim sāṅkhyoktam pradhānam avyakta-śabdābhidheyam uta neti saṁśayaḥ| pradhānam iti pūrvāḥ pakṣaḥ, mahataḥ param ity ādi tat-tantra-prakriyā-pratyabhijñānāt, puruṣān na param kiñcit iti pañca-vimśaka-puruṣātirikta-tattva-niṣedhāc ca| rāddhāntas tu— nāvyakta-śabdena pradhānam iha gr̥hyate| pūrvatra ātmānam rathinam viddhi śarīram ratham eva ca ity ādinā upāsana-nirvṛttaye vaśyendriyatvāpādānāya ye ātma-śarīra-buddhimana-indriya-viśayāḥ, rathi-ratha-sārathi-pragraha-haya-gocaratvena rūpitā; teṣu vaśīkāryatve parāḥ| indriyebhyaḥ parā ity ādinocyante; tatra cendriyādayaḥ sva-śabdenaiva gr̥hyante, rathatvena rūpitam śarīram ihāvyakta-pariṇāmatvena avyakta-śabdena gr̥hyata iti neha tat-tantra-prakriyā pratyabhijñāna-gandhaḥ|

avyaktāt puruṣaḥ para iti ca na pañca-vimśakaḥ; api tu prāpyaḥ paramātmaiva antaryāmitayopāsanasyāpy upāya-bhūta iti sa iha vaśīkārya-kāṣṭhātvena puruṣān na param kiñcit ity uktāḥ| sūtrārthas tu— ekeṣāṁ kaṭhānām śākhāyām— ānumānikam pradhānam jagat-kāraṇatvena mahataḥ param avyaktam ity āmnāyate iti cet tan na, avyakta-śabdena śarīrākhyarūpaka-vinyastasya grhīteḥ— pūrvatrātmādiṣu rathi-rathādi-rūpaka-vinyasteṣu rathatvena rūpitasya śarīrasyātrāvyakta-śabdena grhīter ity arthaḥ| ato vaśīkāryatve parā ihocyantel darśayati cainam artham vākya-śeṣaḥ indriyādīnām niyamana-prakāram pratipādayan yacched vān-manasī ity ādiḥ||1||

katham avyakta-śabdasya śarīram vācyam bhavatīty āśaṅkyāha—

111 sūkṣmam tu tad-arhātvāt||1|4|2||

tu-śabdo'vadhāraṇel sūkṣmam— avyaktam evāvasthāntarāpannam śarīram bhavati, tad-avasthasyaiva kāryārhātvāt| yadi rūpaka-vinyastā ātmādaya eva vaśīkāryatve parāḥ| indriyebhyaḥ parā ity ādinā grhyantel||2||

tarhy avyaktāt puruṣaḥ paraḥ, puruṣān na param kiñcit iti puruṣa-graṇam kim artham ity atāha—

112 tad-adhīnatvād arthavat||1|4|3||

antaryāmi-rūpeṇāvasthita-puruṣādhīnatvād ātmādikam sarvam rathi-rathatvādinā rūpitam arthavat— prayojanavad bhavati| ata upāsana-nirvṛttau vaśīkārya-kāṣṭhā parama-puruṣa iti tad-artham iha rūpaka-vinyasteṣu parigrhyamāneṣu parasyāpi puruṣasya graṇam| upāsana-nirvṛtty-upāya-kāṣṭhā puruṣaḥ prāpyaḥ ceti| puruṣān na param kiñcit sā kāṣṭhā sā parā gatiḥ ity uktam| bhāṣya-prakriyayā vā neyam idam sūtram— parama-puruṣa-śarīratayā tad-adhīnatvād bhūta-sūkṣmam avyākṛtam arthavad iti tad ihāvyakta-śabdena grhyate; nābrahmātmakam sva-niṣṭham tantra-siddham iti||3||

113 jñeyatvāvacanāc ca||1|4|4||

yadi tantra-siddha-prakriyehābhipretā tad-āvyaktasyāpi jñeyatvam vaktavyam| vyaktāvyaktajñā-vijñānāt iti hi tat-prakriyā| na hy avyaktam iha jñeyatvenoktam| atas cātra na tantra-prakriyā-gandhaḥ||4||

114 vadatīti cen na prājño hi prakaraṇāt||1|4|5||

aśabdam asparśam ity upakramya, mahataḥ param dhruvam nicāyā tam mṛtyu-mukhāt pramucyata iti pradhānasya jñeyatvam anantaram eva vadatīyam śrutir iti cet; tan na, aśabdam asparśam ity ādinā prājñāḥ— parama-puruṣa eva hy atrocyate; so'dhvanāḥ pāram āpnoti tad viṣṇoḥ paramam padam| eṣa sarveṣu bhūteṣu gūḍho'tmā na prakāśate||iti prājñasyaiva prakṛtatvāt||5||

115 trayāṇām eva caivam upanyāsaḥ praśnaś ca||1|4|6||

asmin prakaraṇe yeyam prete vicikitsā manuṣye ity ārabhyāsamāpteh parama-puruṣa-tad-upāsanopāsakānām trayāṇām evaivaṁ jñeyatvenopanyāsaḥ praśnaś ca dṛśyate, na pradhānādes tāntrikasyāpi| ataś ca na pradhānam iha jñeyatvenoktam||6||

116 mahadvac ca||1|4|7||

yathā buddher ātmā mahān para ity ātma-śabda-sāmānādhikaraṇyān mahac-chabdena na tāntrikaṁ mahat-tattvaṁ grhyate, evam avyakta-śabdenāpi na tāntrikaṁ pradhānam||7||ity ānumānikādhikaraṇam||1||

1.4.2

117 camasavad aviśeṣāt||1|4|8||

śvetāśvatara ajām ekām lohita-śukla-kṛṣṇām bahvīḥ prajāḥ sṛjamānām sarūpāḥ, ajo hy eko juṣamāṇo’nuṣete jahāty enām bhukta-bhogām ajo’nyaḥ ity atra kim ajā-śabdena tantra-siddhā prakṛtir abhidhīyate, uta brahmātmiketi saṁśayaḥ| tantra-siddheti pūrvaḥ pakṣaḥ, ajām ekām ity asyā akāryatva-pratīteḥ, bahvīnām prajānām svātantryeṇa kāraṇatva-śravaṇāc ca| rāddhāntas tu— na tantra-siddhāyāḥ prakṛter atra grahaṇam, janana-viraha-śravaṇa-mātreṇa tantra-siddhāyāḥ prakṛteḥ pratīti-niyamābhāvāt| na hi yaugikānām śabdānām artha-prakaraṇādibhir viśeṣya-vyavasthāpakair vinā viśeṣe vṛtti-niyama-sambhavaḥ; na cāsyāḥ svātantryeṇa sṛṣṭi-hetutvam iha pratītam api tu sṛṣṭi-hetutva-mātram; tad-brahmātmikāyāś ca na viruddham| atra tu brahmātmikāyā eva śākhāntara-siddhāyāḥ etat-sarūpa-mantrodītāyāḥ pratyabhijñānāt saiveti niścīyate| sūtrārthas tu— nāyam ajā-śabdasya tantra-siddha-pradhāna-viśayaḥ; kutaḥ| camasavad aviśeṣāt| yathā— arvāg bilaś camasa iti mantre camasa-sādhana-tva-yogena pravṛttasya camasa-śabdasya śirasi pravṛttau| yathedaṁ tac-chira eṣa hy arvāg bilaś camasaḥ iti vākya-śeṣe viśeṣo dṛśyate tathā| ajām ekām ity ajā-śabdasya tantra-siddha-pradhāne vṛttau viśeṣābhāvān na tad-grahaṇam nyāyyam||8||

asti tu brahmātmikāyā eva grahaṇe viśeṣa ity āha—

118 jyotir-upakramā tu tathā hy adhīyata eke||1|4|9||

jyotiḥ— brahma yasyāḥ upakramaḥ— kāraṇam sā jyotir-upakramā| tu-śabdo’vadhāraṇe| brahma-kāraṇikaivaiśājā| tathā hy adhīyata eke— yathā rūpo’yam ajāyāḥ pratipādako mantraḥ| tathārūpam eva mantraṁ brahmātmikāyāḥ tasyāḥ pratipādakam adhīyata eke śākhinaḥ| aṇor aṇīyān mahato mahīyān ity ādinā brahma pratipādyā, sapta prāṇāḥ prabhavanti tasmāt saptārciṣaḥ samidhaḥ sapta jihvāḥ| sapta ime lokā yeṣu caranti prāṇā guhāśayān nihitāḥ sapta sapta| ataḥ samudrā girayaś ca sarva ity ādinā brahmaṇa utpannatvena brahmātmakatayā sarvānusandhāna-vidhāna-samayē| ajām ekām lohita-śukla-kṛṣṇām bahvīḥ prajāḥ janayantīm sarūpām iti pratipādyamānā brahmātmikaiveti tat-pratyabhijñānād ihāpy ajā brahmātmikaiveti niścīyate||9||

ajātvaṁ jyotir-upakramātvam ca katham upapadyate ity atāha—

119 kalpanopadeśāc ca madhv-ādivad avirodhaḥ||1|4|10||

kalpanā— sṛṣṭiḥ, sūryācandramasau dhātā yathāpūrvam akalpayat ity ādi darśanāt| asmān māyī sṛjate viśvam etat iti hi sṛṣṭir ihopadiśyate| pralaya-velāyām eṣā prakṛtiḥ parama-puruṣāśrayā kāraṇāvasthātisūkṣmāvayavā śakti-rūpenāvatiṣṭhate; tad-avasthābhiprāyeṇāsyā ajātvam| sṛṣṭi-velāyām punas tac-charīrād brahmaṇaḥ sthūlāvasthā jāyate; tad-avasthā jyotir-upakrameti na kaścīd virodhaḥ| madhvādivat— yathā ādityasyaikaśyaiva kāryāvasthāyām| asau vā ādityo deva-madhu iti vasv-ādi-bhogya-rasādhāratayā madhutvaṁ, tasyaiva| atha tata ūrdhvam udetya naivodetā nāstametaikala eva madhye sthātā ity ādinā nāma-rūpa-prahāṇena kāraṇāvasthāyām sūkṣmasyaikaśyaivāvasthānam na virudhyate, tadvat||10||iti camasādhikaraṇam||2||

1.4.3

120 na saṅkhyopasaṅgrahād api nānā-bhāvād atirekāc ca||1|4|11||

vājasaneyake— yasmin pañca pañca janā ākāśaś ca pratiṣṭhitaḥ| tam evam anya ātmānam vidvān brahmāmṛto'mṛtam ity atra kim sāṅkhyoktāni pañca-vimśati-tattvāni pratipādyante, uta neti samśayaḥ| tāny eveti pūrvāḥ pakṣaḥ| pañca pañca janā iti hi pañca-saṅkhyā-viśiṣṭāḥ pañca janā pañca-vimśatiḥ sampadyante| katham pañca janā iti samāhāra-viśayo'yaṁ samāsaḥ; pañca pūlya itivat| pañcabhir janair ārabdhaḥ samūhaḥ pañca-janaḥ— pañca-janīty arthaḥ| liṅga-vyatyayaḥ chāndasaḥ| pañca-janā iti bahuvacanāt samūha-bahutvaṁ cāvagamyate| te ca katīty apekṣāyām pañca pañca janā iti pañca-śabda-viśeṣitāḥ pañca-jana-samūhā iti pañca-vimśatis tattvāni bhavanti| mokṣādhikārāt tāntrikāny eveti niścīyante| evaṁ niścīte sati tam evam anya ātmānam vidvān brahmāmṛto'mṛtam iti pañca-vimśakam ātmānam brahma-bhūtaṁ vidvān amṛto bhavatīti| rāddhāntas tu— yasmin pañca pañca janā ākāśaś ca pratiṣṭhitaḥ| iti yac-chabda-nirdiṣṭa-brahmādhāratvāt tad-ādheyānām tattvānām brahmātmakatvam avagamyate| yac-chabda-nirdiṣṭam ca tam evam anya ātmānam (iti tac-chabdena parāmṛśya, brahmāmṛto'mṛtam) iti nirdeśāt brahmeti niścīyate| ato na tāntrika-prasaṅgaḥ| sūtrārthas tu— pañca pañca janā ity atra pañca-vimśati-saṅkhyopasaṅgrahād api na tāntrikānīmāni tattvāni, yasminn iti yac-chabda-nirdiṣṭa-brahmādhāratayā tāntrikebhyo nānā-bhāvāt— eṣāṁ tattvānām pṛthagbhāvād ity arthaḥ| atirekāc ca— tāntrikebhyas tattvātireka-pratīteś ca; yasminn iti nirdiṣṭam atiriktam ākāśaś ca| na saṅkhyopasaṅgrahād apīty api-śabdena saṅkhyopasaṅgraho na sambhavatīty āha, ākāśasya pṛthan nirdeśāt| ataḥ pañca janāḥ iti na samāhāra-viśayaḥ, api tu dik-saṅkhye samjñāyām iti samjñā-viśayaḥ; pañca-jana-samjñitāḥ kecit, te ca pañcaiveti| sapta saptarṣaya itivat||11||

121 prāṇādayo vākya-śeṣāt||1|4|12||

pañca-jana-samjñitāḥ pañca padārthāḥ prāṇādaya iti vākya-śeṣād avagamyate| prāṇasya prāṇam uta cakṣuṣaś cakṣuḥ śrotrasya śrotram annasyānnam manaso ye mano viduḥ iti brahmātmakānīndriyāni pañca pañca janā iti nirdiṣṭāni| janānāc ca janāḥ||12||

kāṇva-pāthe'nna-varjitānām caturṇām nirdeśāt pañca-jana-samjñitānīndriyāṇīti katham jñāyata ity atrāha—

122 jyotiṣaikaṣām asaty anne||1|4|13||

ekeṣām— kāṇvānām vākya-śeṣe asaty anna-śabde vākypakrama-gatena taṁ devā jyotiṣām jyotir iti jyotiḥ-śabdena pañca-janāḥ indriyāṇīti vijñāyante| katham jyotiṣām jyotiṣi brahmaṇi nirdiṣṭe prakāśakānām prakāśakam brahmeti pratiyate| ke te prakāśakā ity apekṣāyām| pañca pañca janāḥ| ity anirjñāta-viśeṣaḥ pañca-saṅkhyā-saṅkhyātāḥ prakāśakāni pañcendriyāṇīty avagamyate| ataḥ yasmin pañca pañca janā ākāśaś ca pratiṣṭhitaḥ itīndriyāṇi bhūtāni ca brahmaṇi pratiṣṭhitānīti na tāntrika-tattva-gandhaḥ||13||iti saṅkhyopasaṅgrahādhikaraṇam||3||

1.4.4

123 kāraṇatvena cākāśādiṣu yathā-vyapadiṣṭokteḥ||14||14||

jagat-kāraṇa-vādinī vedānta-vākyaṇi kim pradhāna-kāraṇatā-vādaikāntāni, uta brahma-kāraṇatā-vādaikāntānīti saṁśayaḥ| pradhāna-kāraṇatā-vādaikāntānīti pūrvaḥ pakṣaḥ, sad eva soṁyedaṁ agra āsīt iti kvacit sat-pūrvikā sṛṣṭir āmnāyate; anyatra asad evedaṁ agra āsīt— asad vā idam agra āsīt, tathā tad dhedaṁ tarhy avyākṛtam āsīt tan-nāma-rūpābhyām vyākriyata itil avyākṛtaṁ hi pradhānam| ataḥ pradhānakāraṇatāvādaniścayāttadekāntānyeva| rāddhāntas tu— satyaṁ jñānam anantaṁ brahma ity upakramya tasmād vā etasmād ātmana ākāśaḥ-sambhūtaḥ tad aikṣata bahu syām prajāyeyeti tat tejo'srjata ity ādiṣu sarvajñasya parasya brahmaṇaḥ kāraṇatva-pratipādanāt tasyaiva brahmaṇaḥ kāraṇāvasthāyām nāma-rūpa-vibhāga-sambandhitayā sad-bhāvābhāvād asad-avyākṛtādi-śabdena vyapadeśa iti brahma-kāraṇatā-vādaikāntāny eva| sūtrārthas tu— ākāśādi-pada-cihniteṣu tasmād vā etasmād ātmana ākāśaḥ sambhūtaḥ ity ādiṣu sarvajñasya parasya brahmaṇaḥ kāraṇatva-pratipādanāt, sarveṣu sṛṣṭi-vākyeṣu yathā-vyapadiṣṭasyaiva kāraṇatvenokteḥ brahma-kāraṇatā-vādaikāntāni| yathā-vyapadiṣṭam— sārvaṇyādi-yuktatayā asmābhir vyapadiṣṭam||14||

tathā satil asad vā idam agra āsīt iti kim bravīty atāha—

124 samākarṣāt||14||15||

so'kāmayata bahu syām prajāyeyeti iti bahu-bhavana-saṅkalpa-pūrvakam jagat sṛjato brahmaṇaḥ sarvajñasya| asad vā idam agra āsīt ity atra samākarṣāt kāraṇāvasthāyām nāma-rūpa-sambandhitvābhāvena asad iti bravītil evaṁ tad dhedaṁ tarhy avyākṛtam āsīt ity ādiṣu| sa eṣa ihānupraviṣṭa ānakhāgrebhyaḥ paśyaty acakṣuḥ ity ādi pūrvāpara-paryālocanayā tatra tatra sarvajñasya samākarṣo draṣṭavyaḥ||15||iti kāraṇatvādhikaraṇam||4||

1.4.5

125 jagad-vācitvāt||14||16||

kauṣṭikinām brahma te bravāni ity upakramya, yo vai bālāka eteṣām puruṣāṇām kartā yasya vaitat karma sa vai veditavyaḥ ity atra veditavyatayopadiṣṭaḥ sāṅkhya-tantra-siddhaḥ puruṣaḥ, uta paramātmēti saṁśayaḥ| puruṣa eva prakṛti-viyukta iti pūrvaḥ pakṣaḥ— yasya vaitat karma iti karma-śabdasya kriyā ity vyutpattyā jagad-vācitvāt kṛtsnam jagad yasya kāryam, sa parama-puruṣa eva veditavyatayopadiṣṭo bhavatītil sūtram api vyākhyātam||16||

126 jīva-mukhya-prāṇa-liṅgān neti cet tad vyākhyātam||14||17||

evam evaiṣa prajñātmaitair ātmabhir bhuṅkte| ity ādi bhokṛtva-rūpa-jīva-liṅgāt| athāsmiṇ prāṇa evaikadhā bhavati iti mukhya-prāṇa-liṅgāc ca nāyaṁ paramātmēti cet; tasya parihāraḥ pratardana-vidyāyām eva vyākhyātaḥ| pūrvāpara-prakaraṇa-paryālocanayā paramātma-param idam vākyam iti niścite saty anya-liṅgāni tad-anugūnatayā netavyānīty arthaḥ| nanu— tau ha suptam puruṣamīyatam ājagmatuḥ iti prāṇa-nāmabhir āmantraṇāśravaṇa-yaṣṭi-ghātottāpanādinā śarīrendriya-prāṇādy-atirikta-jīvātma-sad-bhāva-pratipādana-param idam vākyam ity avagamyata ity ata uttaram paṭhati||17||

127 anyārtham tu jaiminiḥ praśna-vyākhyānābhyām api caivam eke||14|18||

tu-śabdaḥ śaṅkā-nivṛtṭy-arthaḥ| jīva-śaṅkīrtanam anyārtham— jīvātirikta-brahma-sad-bhāva-pratibodhanārtham iti praśna-prativacanābhyām avagamyate| praśnas tāvaj jīva-pratipādanānantaram kvaṣa etad bālāke puruṣo'ṣayiṣṭa ity ādikaḥ suṣupta-jīvāśraya-viśayatayā paramātma-para iti niścitaḥ| prativacanam apy athāsmiṇ prāṇa evaikadhā bhavati ity ādikam paramātma-viśayam eva| supta-puruṣāśrayatayā hi prāṇa-śabda-nirदिष्टाḥ paramātmaiva| satā somya tadā sampanno bhavati ity ādibhyaḥ| jaimini-grahaṇam uktasyārthasya pūjyavāya| api caivam eke— eke vājasaneyinaḥ idam eva bālāky-ajātaśatru-samvāda-gatam praśna-prativacana-rūpam vākyam paramātma-viśayam spaṣṭam adhīyate| kvaṣa etat ity ādi ya eṣo'ntar-hṛdaya ākāśas tasmiṇ śete ity etad antam||18||iti jagad-vācitvādhikaraṇam||5||

1.4.6

128 vākyānvayāt||14|19||

brhadāranyake maitreyī-brāhmaṇe na vā are patyuh kāmāya patiḥ priyo bhavaty ātmanas tu kāmāya ity ārabhya ātmā vā are draṣṭavya iti pratipādyate| śrotavyo mantavyo nididhyāsitavyaḥ ity ādau draṣṭavyatayā nirदिष्टाḥ puruṣaḥ tantra-siddhaḥ, uta paramātmēti samśayaḥ| tantra-siddhaḥ pañca-vimśakaḥ eveti pūrvāḥ pakṣaḥ| pati-jāyā-putra-vitta-mitra-paśv-ādi-priya-sambandhy-ātmā na paramātmā bhavitum arhati| sa eva hy ātmā vā are draṣṭavya iti pratipādyate| rāddhāntas tu— na paty-ādīnām kāmāya paty-ādayaḥ priyā bhavanti, ātmanas tu kāmāya ity ukṭvā, ātmā vā are draṣṭavyaḥ iti nirदिष्टा ātmā jīvātiriktaḥ satya-śaṅkalpaḥ sarvajñaḥ paramātmaiva| yat śaṅkalpāyat tam paty-ādīnām sva-sambandhinaḥ prati priyatvam, sa hi satya-śaṅkalpaḥ paramātmā| ātma-jñānena sarvajñānādayo'pi vakṣyamāṇāḥ paramātmany eva sambhavanti|

sūtrārthas tu— vākyasya kṛtsnasya paramātmany evānvayād draṣṭavyatayā nirदिष्टा ātmā paramātmaiva| amṛtatvasya tu nāśāsti vittena ātmani khalv are dṛṣṭe śrute mate vijñāte idam sarvaṁ viditam| idam sarvaṁ yad ayam ātmā| tasya ha vā etasya mahato bhūtasya niśvasitam etad yad ṛg-vedaḥ| yenedam sarvaṁ vijānāti tam kena vijānīyāt, iti hi kṛtsnasya vākyasya paramātmany anvayo dṛśyate||19||

etebhyo bhūtebhyaḥ samutthāya tāny evānuvinaśyatīti jīva-liṅgasya matāntareṇa nirvāham āha—

129 pratijñā-siddher liṅgam āśmarathyāḥ||14|20||

eka-vijñānena sarva-vijñāna-pratijñā-siddhaye jīvasya paramātma-kāryatayā
paramātmāno'nanyo jīva iti jīva-śabdena paramātmāno'bhidhānam ity āśmarathya-matam||20||

130 utkramiṣyata evaṁ bhāvād ity auḍulomiḥ||1|4|21||

param jyotir upasampadya svena rūpeṇābhiniṣpadyata iti śarīrād utkramiṣyataḥ asya jīvasya
paramātma-bhāvāj jīva-śabdena paramātmāno'bhidhānam ity auḍulomir ācāryo menel||21||

131 avasthiter iti kāśakṛtsnaḥ||1|4|22||

ya ātmani tiṣṭhan ity ādibhir jīvātmany antarātmatayā paramātmāno'vasthiteḥ jīvātma-śabdasya
paramātmāni paryavasānāj jīvātma-śabdena paramātmanāḥ abhidhānam iti kāśakṛtsna ācāryo
manyate| idam eva sūtra-kārābhimatam ity avagamyate, trayāṇām anyonya-virodhāt, itaḥ
parama-vacanāc ca||22||iti vākyaṇvayādhikaraṇam||8||

1.4.7

132 prakṛtiś ca pratijñā-drṣṭāntānuparodhāt||1|4|23||

param brahma kim jagato nimitta-kāraṇa-mātram, utopādāna-kāraṇam apīti samśayaḥ|
nimitta-kāraṇa-mātram iti pūrvaḥ pakṣaḥ, mṛt-kulālādaḥ nimittopādānayoḥ bheda-darśanāt;
asmān māyī sṛjate viśvam etat ity ādibhir bheda-pratipādanād brahmaṇo'vikāratva-śruti-
virodhāc ca| rāddhāntas tu— yenāśrutam śrutam iti brahma-vijñānena sarva-vijñāna-
pratijñānānyathānupapattiyā yathā somyaikena mṛt-piṇḍena sarvaṁ mṛt-mayam iti mṛt-tat-
kārya-drṣṭāntena tad-upapādanāc ca jagad-upādāna-kāraṇam api brahmaiveti vijñāyate|
pramāṇāntarāvasita-sakala-vastu-vilakṣaṇasya śāstraika-samadhigamyasya parasya brahmaṇaḥ
sarvajñasya sarva-śakteḥ kārya-kāraṇobhayāvasthāyām api sva-śarīra-bhūta-cid-acit-
prakāratayāvasthitasyaikaśyaiva nimittatvam upādānatvam cāviruddham|

śarīra-bhūtācid-vastu-gato vikāra iti kāryāvasthāvasthitasyāpi śarīriṇaḥ
paramātmāno'vikāritvaṁ siddham eva| cid-acid-vastu-śarīrasya brahmaṇa evopādānatve'pi
brahmaṇy apuruṣārtha-vikārāsparśa-pradarśanāya hy asmān māyī sṛjate viśvam etat tasmimś
cānyo māyayā sanniruddha iti vyapadeśaḥ| pratijñā-drṣṭāntānuparodhād upādānam ca
brahmaiveti sūtrārthaḥ||23||

133 abhidhyopadeśāc ca||1|4|24||

so'kāmayata bahu syām, tad aikṣata bahu syām prajāyeya iti sraṣṭur brahmaṇaḥ svasyaiva jagad-
ākāreṇa bahu-bhavana-cintanopadeśāc ca jagad-upādānam nimittam ca brahmaiveti
niścīyate||24||

134 sākṣāc cobhayāmnānāt||1|4|25||

kimśvid vanam ka u sa vṛkṣa āsit ity ādinā jagad-upādāna-nimittādaḥ prṣṭe brahma vanam
brahma sa vṛkṣa āsit| brahmādhyatiṣṭhat ity upādānam nimittam cobhayaṁ brahmaiveti hi
sākṣād āmnāyate| ataś cobhayaṁ brahma||25||

135 ātma-kṛteḥ||1|4|26||

tad ātmānam svayam akuruta iti sraṣṭur ātmana eva jagad-ākāreṇa kṛtir upadiśyate| ataś cobhayaṁ brahmaiva| nāma-rūpa-bhāvābhāvābhyāṁ ekasya karma-kartṛ-bhāvo na viruddhaḥ||26||

yady ātmānam eva brahma jagad-ākāraṁ karoti, tarhi brahmaṇo'pahata-pāpmatvādikam anavadhikātiśayānanda-svarūpatvaṁ sarvajñatvaṁ ity ādi sarvaṁ virudhyate, ajñatvāsukhitva-karma-vaśyatvādi-viparīta-rūpatvāj jagata ity ata uttaraṁ paṭhati—

136 pariṇāmāt||1|4|27||

ajña-brahma-vivarta-vāde hi tad bhavaty eva| ajñānasya tat-kārya-rūpānantāpuruṣārthasya ca vedānta-janya-jñāna-nivartyasya brahmaṇy evānvayāt, tadā śāstrasya bhrānta-jalpitatvāpātāc ca| avibhakta-nāma-rūpa-sūkṣma-cid-acid-vastu-śarīrakasya brahmaṇo vibhakta-nāma-rūpa-cid-acid-vastu-śarīratvena pariṇāmo hi vedānteṣūpadiśyate| tad dhedaṁ tarhy avyākṛtam āsīt tan-nāma-rūpābhyāṁ vyākriyata ity evam ādibhiḥ, apuruṣārthāś ca vikārāḥ śarīra-bhūta-cid-acid-vastu-gatāḥ| kāraṇāvasthāyāṁ kāryāvasthāyāṁ cātma-bhūtaṁ brahmāpahata-pāpmatvādi-guṇakam eva| sthūla-sūkṣmāvasthasya kṛtsnasya cid-acid-vastuno brahma-śarīratvaṁ, brahmaṇaś ca tad-ātmatvaṁ, yaḥ pṛthivyāṁ tiṣṭhan yasya pṛthivī śarīram ity ārabhya yasyāvyaktaṁ śarīraṁ yasyākṣaraṁ śarīraṁ yasya mṛtyuḥ śarīram eṣa sarva-bhūtāntarātmāpahata-pāpmā divyo deva ity evam ādi-śruti-śata-samadhigatam| ataḥ sarvaṁ anavadyam||27||

137 yonīś ca hi gīyate||1|4|28||

yad bhūta-yonim paripaśyanti dhīrāḥ, kartāram īśaṁ puruṣaṁ brahma-yonim ity ādiṣu sarvasya bhūta-jātasya parama-puruṣaḥ yonitvena gīyate| hi-śabdo hetau, yasmād yonir iti gīyate, tasmāc copādānam api brahma| yoni-śabdaś copādāna-kāraṇa-paryayaḥ||28|| iti prakṛty-adhikaraṇam||7||

1.4.8

138 etena sarve vyākhyātā vyākhyātāḥ||1|4|29||

yato vā imāni ity ādiṣūdāhṛteṣu vākyeṣu janmādy asya yata ity ādinokta-nyāya-kalāpena sarve vedāntāḥ brahma-parā vyākhyātāḥ| padābhyāso'dhyāya-parisamāpti-dyotanārthaḥ||29|| iti sarva-vyākhyānādhikaraṇam||8||

iti śrī-rāmānujācārya-racite śrī-vedāntadīpe prathamasyādhyāyasya caturthaḥ pādaḥ|

||atha dvitīyādhyāye prathamah pādaḥ||

139. smṛty-anavakāśa-doṣa-prasaṅga iti cen nānya-smṛty-anavakāśa-doṣa-prasaṅgāt||2|1|1||

vedāntānām samasta-cid-acid-vastu-vilakṣaṇāsprṣṭa-heya-gandha-sarvajñatādy-ananta-kalyāṇa-guṇākara-brahmaika-paratvam pratipāditam kapila-smṛti-virodhena cālayitum śakyam, uta neti saṁśayaḥ| śakyam iti pūrvaḥ pakṣaḥ, śruti-viruddhāyāḥ smṛter anādarāṇīyatve sthite'pi vedānta-vedyārthasya durgrahatvena alpa-śrutair manda-matibhir āpta-praṇīta-smṛty-upabṛmhaṇena vinā teṣāṁ niścayo nopapadyate| kapila-smṛtiḥ kevala-tattva-pareti tayaiva hy upabṛmhaṇam nyāyyam| anyathā āpta-praṇītāyāḥ kevala-tattva-parāyās tasyā anavakāśa-prasaṅga iti vedānta-vedyam jagat-kāraṇam pradhānam| rāddhāntas tu— vedāntasyopabṛmhaṇāpekṣatve'py āptatama-manv-ādi-smṛtibhir vedāntāvirodhinibhir evopabṛmhaṇam nyāyyam, anyathā tāsāṁ bahvīnām anavakāśa-prasaṅgo mahān ayam doṣaḥ syāt| na ca tāsāṁ dharma-pratipādanāmśopabṛmhaṇatvena sāvakāśatvam, yato dharmāṇām api svarūpaṁ parabrahma-bhūta-parama-puruṣārādhana-tvam, iṣṭāpūrtam bahudhā jātam jāyamānam viśvam bibharti bhuvanasya nābhiḥ| tad edhāgnis tad vāyus tat sūryas tad u candramāḥ, yajñais tvam ijjase nityam sarva-deva-mayācyuta, ity ādi śruti-smṛtibhiḥ| sūtram api vyākhyātam||1||

atīndriyārtha-sākṣātkāra-samarthasya kapilasya vedāntānām brahma-paratvānupalabdheḥ pradhāna-paratvam evāśrayaṇīyam ity ata uttarām paṭhati—

140. itareṣāṁ cānupalabdhaḥ||2|1|2||

itareṣāṁ manv-ādīnām veda-vid-agresarāṇām sarvātīndriyārtha-sākṣātkāra-samarthānām pradhāna-paratvānupalabdher brahma-paratvopalabdheś ca brahma-paratva-meghāśrayaṇīyam; vedānta-pratipannārtha-viruddhāyās tu kapilopalabdher bhrānti-mūlatvam kalpayitavyam||2|| iti smṛty-adhikaraṇam||1||

141. etena yogaḥ pratyuktaḥ||2|1|3||

kiṁ vedāntānām yoga-smṛtyopabṛmhaṇam nyāyyam, uta neti saṁśayaḥ| nyāyyam iti pūrvaḥ pakṣaḥ, kṛtsna-veda-pravartanādhikṛta-hiraṇyagarbha-praṇītatvād yogasya, īśvara-sadbhāvābhyupagamāc ca| ato yoga-smṛtyopabṛmhitatvena vedāntānām abrahmātmaka-pradhānopādāna-pratipādana-paratvam| rāddhāntas tu— kapila-smṛtivad veda-viruddhāvaiśeṣād anādarāṇīyaiva yoga-smṛtiḥ; hiraṇyagarbhasyāpi kṣetra-jñatvena bhrama-sambhavāt yoga-smṛter api bhrānti-mūlakatvam| sūtram api vyākhyātam||3|| iti yoga-pratyuktādhikaraṇam||2||

142. na vilakṣaṇatvād asya tathātvaṁ ca śabdāt||2|1|4||

kiṁ vedāntānām jagat-kāraṇatayā pradhāna-paratvam, uta brahma-paratvam iti saṁśayaḥ| pradhāna-paratvam iti pūrvaḥ pakṣaḥ, ajñatvādinā jagato brahma-vilakṣaṇatvena brahma-kāryatva-pratipādanāsambhavāt, sālakṣaṇyena pradhāna-kāryatva-pratipādana-paratvasya ca sambhavāt| rāddhāntas tu— māṁṣikādhikāryaḥ krimyādinām vilakṣaṇānām utpatti-darśanāt

brahma-vilakṣaṇasya jagataḥ tat-kāryatvaṁ sambhavatyeva itil sūtrārthas tu — ajñatvenāsukhatvena copalabdhasya cāsyā cid-acin-miśrasya jagataḥ sarva-jñād dheya-pratyanīkān niratiśayānandād brahmaṇo vilakṣaṇatvena jagato brahma-kāryatva-pratipādanam vedāntānām na sambhavatī| tathātvam— vilakṣaṇatvaṁ ca śabdād avagamyate, na kevalam pratyakṣādy-upalabddhyā, vijñānam cāvijñānam ca, anīśayā śocati muhyamānaḥ, anīśaś cātmā badhyate bhoktr-bhāvāt, ity ādeḥ||4||

āpo vā akāmayanta, taṁ pṛthivy abravīt, ity ādau pṛthivy-āder api jñāna-kāryam vyapadiśyate; tasmāt— avijñānam cety etad anya-param ity ata uttaram paṭhati—

143. abhimāni-vyapadeśas tu viśeṣānugatibhyām||2|1|5||

tu-śabdaś codyam vyāvartayati; pṛthivy-ādy-abhimāni-devatānām ayam vyapadeśaḥ| kuto'vagamyate, viśeṣānugatibhyām— viśeṣaḥ, viśeṣaṇam, hantāham imās tisro devatāḥ, iti pṛthivy-āder devatā-śabdena viśeṣaṇam dṛśyate, sarvā ha vai devatā aham śreyase vivadamānaḥ, iti ca vāg-ādi-prāṇa-paryantasya ca| tathānugatīḥ— anupraveśaḥ, agny-ādīnām vāg-ādy-anupraveśo dṛśyate, agnir vāg bhūtvā mukham prāviśat ādityaś cakṣur bhūtvākṣiṇī prāviśat vāyuh prāṇo bhūtvā nāsike prāviśat ity ādau||5||

144. dṛśyate tu||2|1|6||

tu-śabdaḥ pakṣam vyāvartayati, māksikādibhyo vilakṣaṇānām krimy-ādīnām utpattir dṛśyate; ato brahma-vilakṣaṇasyāpi jagatas tat-kāryatvaṁ sambhavatī||6||

145. asad iti cen na pratiṣedha-mātratvāt||2|1|7||

yadi kāryasya kāraṇād vilakṣaṇa-dravyatvaṁ abhyupagamyate, tarhi kāraṇe kāryam na sad bhavatīty asat-kārya-vādo'bhyupagataḥ syāt; tathā sati— sarvam khalv idam brahmeti sāmānādhī-karaṇya-vyapadeśo na ghaṭata iti cet tan na, kārya-kāraṇayor sālakṣaṇya-niyama-pratiṣedha-mātratvād asmābhiḥ pūrvam abhihitasya| kārya-kāraṇayor eka-dravyatvaṁ svīkṛtam eva| ekam eva kāraṇāvastham dravyam kāryāvasthām bhajamānam salakṣaṇāvasthām api bhajate, vilakṣaṇāvasthām apīty arthaḥ||7||

146. apītau tadvat prasāṅgād asamañjasam||2|1|8||

yadi brahmaiva sarva-jñam satya-saṅkalpaṁ niratiśayānandam apahata-pāpmatvādi-svarūpaṁ tad-viparīta-jagad-avasthām bhajate tarhi piṇḍatva-ghaṭatvāvastha-mṛd-dravyavat sarva-jñatvaṁ apahata-pāpmatvaṁ ajñatvaṁ karma-vaśyatvaṁ ca brahmaṇaḥ prasajyeteti viruddhārthābhīdhanād vedānta-vākyam asamañjasam syāt| apītāv iti sṛṣṭy-ādeḥ pradārśanārtham| jagato brahmaṇy apītau brahmaṇa utpattāv apīty arthaḥ| apītir apyayaḥ||8||

147. na tu dṛṣṭānta-bhāvāt||2|1|9||

na brahmaṇy ajñatvādayaḥ prasajyeran; ata eva na vedāntānām asamañjasyam| tu-śabdaḥ prasaktasyā sambhāvanīyatām dyotayatī| ekasyaivāvasthā-dvayānvaye'pi guṇa-doṣa-vyavasthāyām dṛṣṭānta-sad-bhāvāt, yathā manuṣyo jāto bālo yuvā sthavīro bhavatīty atra manuṣya-śarīrakasya cetanasyaiva sarvāvasthānvaye'pi janma-bālatva-yuvatva-sthaviratvādīni

nātmani saṅgacchante; tathā jñāna-sukha-duḥkhādayaś ca na śarīre| evaṁ cid-acid-vastu-śarīrakasya parasya brahmaṇaḥ kārya-kāraṇobhayāvasthānvaye'pi karma-vaśyatvājñatvādayaḥ śarīra-bhūta-cid-acid-vastu-gatāḥ| apahata-pāpmatva-sarvajñatvādayaḥ paramātmāny ātma-bhūte'vatiṣṭhante| sarvāvasthasya cid-acid-vastuno brahma-śarīratvam, brahmaṇaś ca tad-ātmātmam, yasya pṛthivī śarīram ity ādy antaryāmi-brāhmaṇādiṣv avagatam iti na kaścid virodhaḥ||9||

148. sva-pakṣa-doṣaś ca||2|1|10||

na kevalam brahma-kāraṇa-vādasya nirdoṣatayā tat-samāśrayaṇam, pradhāna-kāraṇa-vāde doṣaś caitat parityajya sa eva samāśrayaṇīyaḥ| pradhāna-kāraṇa-vāde hi nirvikārasya cin-mātrasya puruṣasya prakṛti-sannidhāna-kṛta-tad-dharmādhyāsa-mūlā jagat-pravṛttir abhyupagamyate; tatra prakṛti-sad-bhāva-mātre sannidhāne sati muktasyāpi tad-dharmādhyāsa-prasaṅgaḥ; vikāra-viśeṣe sati sannidhāne kṛtsnasya vikārayādhyāsa-pūrvakatvān nādhyāsasya vikāro hetur iti viruddhārthābhidhānād asāmañjasya doṣa iti na tat-pakṣa-sambhava-gandhaḥ||10||

149. tarkāpratiṣṭhānād api||2|1|11||

kāpila-tantrasya tarka-mūlatvena śākyādi-tarka-pratihatatayāsyā tarkasyāpratiṣṭhitatvāc ca na tat-pakṣa-sambhavaḥ||11||

150. anyathānumeyam iti ced evam apy anirmokṣa-prasaṅgaḥ||2|1|12||

itaḥ pūrvam vidyamānais tarkair apratihatatvam yathā sambhavati, tathā pradhāna-kāraṇavādam anumāsyāmaha iti cet tathāpi tarkāpratiṣṭhāna-doṣād anirmokṣa-prasaṅgo durvāraḥ; tvad-adhika-kutarka-kuśala-sad-bhāva-sambhavāt||12|| iti vilakṣaṇatvādhikaraṇam||3||

151. etena śiṣṭāparigrahā api vyākhyātāḥ||2|1|13||

na parigrhyante vaidikair ity aparigrahāḥ; śiṣṭāś ca te aparigrahāś ca śiṣṭāparigrahāḥ| etena— tarkāpratiṣṭhāna-lakṣaṇa-kāpila-smṛti-nirasana-hetunā, pariśiṣṭāḥ kaṇabhakṣādi-smṛtayo'pi nirastā vyākhyātāḥ| paramāṇu-kāraṇa-vādaḥ sarva-sammata iti na teṣāṁ tarkasyāpratiṣṭhitatvam ity adhikāśaṅkā| tarka-mūlatvāviśeṣāt paramāṇūnāṁ sūnyatvād dravyatvādi-vivādāc ca, tarkasyāpratiṣṭhitatvam eveti parihāraḥ||13|| iti śiṣṭāparigrahādhikaraṇam||4||

152. bhoktrāpatter avibhāgaś cet syāl lokavat||2|1|14||

sarvātma-bhūtasya parasya brahmaṇaḥ sva-śarīra-bhūtāj jīvān niratiśayānanda-svabhāvatayā yo vibhāga uktaḥ, sa kim vibhāgas sambhavati, uta neti saṁśayaḥ| na sambhavatīti pūrvāḥ pakṣaḥ| sarva-cid-acid-vastu-śarīratayā saśarīratvād brahmaṇaḥ, saśarīrasya ca sukha-duḥkhayor bhoktrtvāpatteḥ| tad-āpattiś ca— na ha vai saśarīrasya sataḥ priyāpriyayor apahatir asty aśarīram vāva santam na priyāpriye sprṣataḥ, iti śruteḥ| rāddhāntas tu— syād eva vibhāgo jīvāt parasyākarma-vaśyatayā| na saśarīratva-prayuktaḥ sukha-duḥkha-yogaḥ, api tu śāstra-

vaśyatayā tad-ativṛtti-kṛtaḥ; sa ekadhā bhavati tridhā bhavatīty ādināvagata-śarīrasya muktasya saśarīrasyāpy aśāstra-vaśyatayā nirasta-nikhila-duḥkhatva-darśanāt| yathā loke rāja-śāsana-vaśyānām tac-chāsanātivṛtti-nimitta-duḥkhānvaye'pi rājñāḥ saśarīrasyāpi prakārāntareṇa sādharmaṇyē'pi sva-śāsanāvaśyatayā na tad-ativṛtti-kṛta-duḥkhānvayaḥ| vibhāgaḥ vilakṣaṇyam| sūtram api vyākhyātam||14|| iti bhoktrāpatty-adhikaraṇam||5||

153. tad-ananyatvam ārambhaṇa-śabdādibhyaḥ||2|1|15||

kim brahma-kāryam jagad brahmaṇo'nyat, utānanyad iti saṁśayaḥ| anyad iti pūrvaḥ pakṣaḥ, tathopalabdheḥ| na hi buddhi-śabdāntarādayaḥ kāraṇāt kāryasyānanyatve kathaṁcid upapadyante; kāraṇa-vyāpāra-vaiyarthyaṁ cānanyatve| ato vastu-virodhād ananyatva-śrutayo lakṣaṇayā neyāḥ| rāddhāntas tu— vācārambhaṇam vikāro nāmadheyam mṛttikety eva satyam, sad eva somyedam agra āsīd ekam evādvitīyam tad aikṣata bahu syām prajāyeyeti tat tejo'srjata, aitatātmyam idam sarvaṁ tat satyam sa ātmā tat tvam asi śvetaketo, sarvaṁ khalv idam brahma taj jalān iti, tad dhedaṁ tarhy avyākṛtam āsīt tan nāma-rūpābhyām vyākriyata, ity ādi śruti-śata-siddham kāryasya jagataḥ kāraṇād brahmaṇo'nanyatvam| na cātra vastu-virodha-gandhaḥ; kāraṇibhūta-mṛd-ādi-dravyasyaiva pṛthu-budhnodarādy-avasthāntarāpattyā buddhi-śabdāntarādayo'py upapadyante| tata eva kāraṇa-vyāpārādy-arthavattvam ca| evam kāraṇasyaiva kāryāvasthāyām api pratyabhijñāyamānasyāvasthāntarāpattyāiva sarveśūpapanneṣv anupalabdha-dravyāntara-kalpanā na sambhavati| tasmād brahma-kāryam jagad brahmaṇo'nanyad eva| sūtrārthas tu— tasmād brahmaṇaḥ, ananyatvam kāryasya jagata ārambhaṇa-śabdādibhyo vākyebhyas tad-upapādayadbhyo'vagamyate, ārambhaṇam iti śabda ādir yeṣāṁ pūrvoktānām vākyānām, tāny ārambhaṇa-śabdādīni; tāny ananyatvam upapādayanti||15||

154. bhāve copalabdheḥ||2|1|16||

ghaṭādi-kāryam bhāve ca tad evedaṁ mṛd-dravyam ittham avasthitam iti kāraṇasya upalabdheś ca kāraṇād ananyatvam kāryasya| yathā devadattasya bālatva-yuvatvādy-avasthā-viśiṣṭasyānanyatvam||16||

155. sattvāc cāparasya||2|1|17||

aparasya kāryasya kāraṇe sattvāc ca kāraṇād ananyat kāryam| sarvaṁ idam vaṭa-śarāvādi-kāryam pūrvāhne mṛd evāsīd iti hi kāraṇe kāryam upalabhyate| ghaṭa-śarāvādi-saṁsthāna-saṁsthitam eva mṛd-dravyam pūrva-kāle piṇḍākāram upalabdhām ity arthaḥ||17||

156. asad-vyapadeśān neti cen na dharmāntareṇa vākya-śeṣādy-ukteś śabdāntarāc ca||2|1|18||

asad evedaṁ agra āsīt, idam vā agre naiva kiṁcanāsīt, ity ādiṣu kāraṇāvasthāyām kāryasyāsattva-vyapadeśāt kāraṇe kāryam sad ity etan nopapadyata iti cen na, sad iti vyapadeśa-hetu-bhūta-nāma-rūpāvasthā-virodhi-sūkṣmāvasthākhyā-dharmāntareṇa yogād asad iti nyapadiśyate| katham idam avagamyate| vākya-śeṣādy-ukteś śabdāntarāc ca| vākya-śeṣas tāvat— tad asad eva san mano'kuruta syām iti| asad iti vyapadiṣṭasyaiva manaskāra-pratipādanena asad-vyapadeśo dharmāntara-yogād ity avagamyate| yuktiś ca dharmāntara-yogam evāsad-vyapadeśa-hetum

avagamayati| ghaṭo'sti ghaṭo nāstīti sad-asad-vyapadeśayor ghaṭatva-kapālatvayoḥ paraspara-virodhi-dharmayor eva hetutve siddhe tad-atiriktānupalabdha-tucchatvasya hetutva-kalpanānupapatteḥ| tathā śabdāntaram ca— sad eva somyedam agra āsīd iti samāna-prakaraṇa-stham asac-chabdam dharmāntara-yoga-nimittam avagamayati||18||

157. paṭavac ca||2|1|19||

yathā tantava eva vyatiśaṅga-viśeṣa-bhājaḥ paṭa iti nāma-rūpābhyām kāryāntarādikam bhajante, tad brahmāpi||19||

158. yathā ca prāṇādiḥ||2|1|20||

yathā ca vāyur eka eva śarīre vṛtti-viśeṣam bhajamānaḥ prāṇāpānādi-nāma-rūpa-kāryāntarāṇi bhajate, tad brahmāpīti tad ananyatvam jagatas siddham||20|| ity ārambhaṇādhikaraṇam||6||

159. itara-vyapadeśād dhitākaraṇādi-doṣa-prasaktiḥ||2|1|21||

brahmaṇo jagat-kāraṇatvam sambhavati neti saṁśayaḥ| na sambhavatīti pūrvaḥ pakṣaḥ, ayam ātmā brahma, tat tvam asīti sāmānādhikaraṇyena jīvo brahmety avagamāt, jagat-sargasya ca jīva-duḥkha-hetutvāt, ātma-hitākaraṇādi-doṣa-prasakteḥ sarva-jñasya satya-saṅkalpasya brahmaṇo jagat-kāraṇatvānupapatteḥ| jīva-parayor bheda-vādinyāḥ śrutayaḥ, jagad-brahmaṇor ananyatvam vadatā tvayaiva parityaktāḥ, bhede saty ananyatvāsiddheḥ| aupādhika-bheda-viśayā bheda-śrutayaḥ, svābhāvika-bheda-viśayā abheda-śrutaya iti cet; tatredam vaktavyam— svabhāvataḥ svasmād abhinnaṁ jīvaṁ kim anupahitaṁ jagat-kāraṇam brahma jānāti na vā| na jānāti cet, sarva-jñatva-hāniḥ| jānāti cet, svasmād abhinnaṁ jīvasya duḥkham sva-duḥkham iti jānato brahmaṇo hitākaraṇāhita-karaṇādi-doṣa-prasaktir anivāryā| jīva-brahmaṇor ajñāna-kṛto bhedaḥ, tad-viśayā bheda-śrutir iti cet; tatrāpi jīvājñāna-pakṣe pūrvokto doṣas tat-phalaṁ ca tad-avastham eval brahmājñāna-pakṣe sva-prakāśa-svarūpasya brahmaṇo'jñāna-sākṣitvam tat-kṛta-jagat-sṛṣṭiś ca na sambhavati; ajñānena prakāśas tirohitaś cet, tirodhānasya prakāśa-nivṛtti-karatvena prakāśasyaiva svarūpatvāt svarūpa-nivṛttir eveti svarūpa-nāśādi-doṣaḥ bhāṣye prapañcitāḥ| rāddhāntas tu— asmān māyī sṛjate viśvam etat tasmimś cānyo māyayā sanniruddhaḥ, tayor anyāḥ pippalaṁ svādv atty anaśnann anyo abhicākaśīti, pradhāna-kṣetrajña-patir guṇeśaḥ, pṛthag ātmānam preritāraṁ ca matvā, ity ādibhiḥ pratyagātmano'rthāntara-bhūtaṁ brahmety avagamāt, jīva-karmānugūṇatayā jagat-sargasya ca brahmaṇo līlā-prayojanatvāt, jagat-kāraṇatvam sambhavaty eval tat tvam asy ādi sāmānādhikaraṇya-nirdeśaḥ, yasyātmā śarīram ity ādi śruter jīvasya brahma-śarīratvāt tac-charīratayā jīva-prakāraka-brahma-pratipādana-parāḥ| sūkṣma-cid-acid-vastu-śarīraṁ brahma kāraṇāvastham, sthūla-cid-acid-vastu-śarīraṁ brahmaiva kāryāvastham iti kārya-kāraṇayor ananyatvam| evam api śarīra-bhūtayoś cid-acid-vastunoḥ śarīro brahmaṇas ca duḥkhitva-pariṇāmitva-heya-pratyanīkatva-kalyāṇa-guṇākaratva-svabhāvāsvarūpa-viveka-viśaya-śruti-siddhās tathaiva vyavasthitā iti brahmaṇo jagat-kāraṇatvam sambhavaty eval sūtrārthas tu— itara-vyapadeśād dhitākaraṇādi-doṣa-prasaktiḥ— brahmaṇa itaraḥ jīvaḥ, brahmaṇo jīvatayā vyapadeśāt, jīvasya ca duḥkhitvāt, hita-rūpa-jagad-akaraṇam ahita-rūpa-jagat-karaṇam ity ādi doṣa-prasaktir brahmaṇaḥ| ato brahmaṇo jagat-kāraṇatvam na sambhavatīti||21||

ata uttaram paṭhati—

160. adhikam tu bheda-nirdeśāt||2|1|22||

tu-śabdaḥ pakṣa-vyāvṛtṭy-arthaḥ| pratyagātmanaḥ adhikam— arthāntara-bhūtaṁ brahma| kutah| bheda-nirdeśāt— sa kāraṇaṁ karaṇādhipādhipaḥ, pradhāna-kṣetrajña-patir guṇeśaḥ, pṛthag ātmānaṁ preritāraṁ ca matvā, ity ādibhyaḥ pratyagātmano jīvād brahmaṇo hi bhedo nirdiśyate||22||

161. aśmādivac ca tad-anupapattiḥ||2|1|23||

aśma-kāṣṭha-loṣṭha-trṇāder acetanasyevānanta-duḥkhākara-jīvasya niratiśayānanda-satya-saṅkalpa-brahma-bhāvānupapattiś ca| na kevalaṁ bheda-śrutyārthāntaratvam avagamyate, vastv-anupapattyā cety arthaḥ| jīva-sāmānādhikaraṇya-nirdeśaḥ, yasyātmā śarīraṁ ity ādi śruti-śata-siddha-jīva-prakāraka-brahma-pratipādana-para iti, avasthiter iti kāśakṛtsna ity atraiva pratipāditaḥ||23|| itītara-vyapadeśādhikaraṇam||7||

162. upasamhāra-darśanān neti cen na kṣīravād dhi||2|1|24||

brahmaṇo jagat-kāraṇatvaṁ sambhavati, na veti saṁśayaḥ| na sambhavatīti pūrvaḥ pakṣaḥ; loka kārya-janana-samarthasyāpi vastunas tat-tat-kārya-janane aneka-kāraṇakopasamhāra-darśanād vicitra-jagaj-janana-samarthasyāpi brahmaṇo'sahāyasya janayitṛtvānupapatteḥ| rāddhāntas tu— kṣīrasya dadhi-bhāve'nanyāpekṣatva-darśanān nāneka-kāraṇakopasamhāra-niyamo dṛśyata iti brahmaṇo'nanyāpekṣasyaiva kāraṇatvaṁ sambhavaty eval sūtram api vyākhyātam| kṣīravād dhīti prasiddhavan nirdeśaś codya-māndya-paraḥ||24||

163. devādivad api loka||2|1|25||

yathā devādayaḥ sve sve loka svāpekṣitāni sva-saṅkalpād eva sṛjanti; tathā brahmāpi— devādeḥ śāstrāvaseya-śaktitayā brahma-tulyatve'pi devādi-grahaṇaṁ brahmaṇo vicitra-śaktitvasya sugrahaṇāyeti mantavyam||25|| ity upasamhāra-darśanādhikaraṇam||8||

164. kṛtsna-prasaktir niravayavatva-śabda-kopo vā||2|1|26||

brahmaṇo jagat-kāraṇatvaṁ sambhavati, neti saṁśayaḥ| na sambhavatīti pūrvaḥ pakṣaḥ; niravayavasya brahmaṇo jagad-upādānatve kṛtsnasya brahmaṇo jagad-ākāreṇopayoga-prasaṅgāt; tat-parijihīrṣayā sāvayavābhyupagame, sad eva somyedam agra āsīd ekam evādvitīyam ity ādi kāraṇāvasthāyāṁ niravayavatva-vāci-śabdo bādhyeta| yady api sūkṣma-cid-acid-vastu-śarīraṁ brahma kāraṇam, sthūla-cid-acid-vastu-śarīraṁ brahma kāryam ity abhyupagamyate; tathāpi śarīry-amśasyāpi kāryatvābhyupagamāt kṛtsna-prasaktir niravayavatva-śabda-bādho vā| rāddhāntas tu— sakaletara-visajātīyaṁ śruty-aika-samadhigamyam sarva-śakti-yuktaṁ brahma niravayavam api kāryam ca bhavati, anyac ca bhavatīti parimita-śakti-vastu-codyam na tatra prasajyate| yathā jāti-vādino jātir ekaivāmūrtā khaṇḍa-muṇḍādiṣv atyanta-vilakṣaṇeṣv ananteṣv api parisamāpyaiva vartate; na tatretara-vastu-codyam iti| ato brahmaṇo jagat-kāraṇatvaṁ sambhavaty eval sūtrārthas tu— kṛtsna-prasaktir niravayavatva-śabda-kopo vā— brahma-kāraṇatve kṛtsnasya brahmaṇaḥ

kāryatvenopayoga-prasaṅgaḥ, niravayavatvāt| sāvayavatve niravayavatva-śabda-kopo vā—
niravayavatva-vādi-śabda-bādha-prasaṅga ity arthaḥ||26||

165. śrutes tu śabda-mūlatvāt||2|1|27||

tu-śabdaḥ pakṣa-vyāvṛtṭy-arthaḥ| śruteḥ— śruti-prāmāṇyān naivam prasajyate; śabda-
mūlatvāt— śabdaika-mūlatvena sakaletara-vijātīyatvād ity arthaḥ||27||

166. ātmani caivam vicitrās ca hi||2|1|28||

ātmani caivam— jīvātmany acetana-dharmāprasaktiś caivam— acetana-vijātīyatvād evety
arthaḥ| vicitrās ca hi— acetaneṣu ca visajātīyeṣv agni-jalādiṣu vicitrā hi śaktayo dṛśyantel evam
paramātmanaś cetanācetana-visajātīyasya vicitrāḥ śaktaya upapadyantel||28||

167. sva-pakṣa-doṣāc ca||2|1|29||

pradhānādi-kāraṇa-pakṣe doṣāc ca brahmaiva jagat-kāraṇam| tatra hi laukika-vastu-
sajātīyatvena pradhānāder ukta-doṣo'nye ca prasajyeran||29||

168. sarvopetā ca tad-darśanāt||2|1|30||

na kevalam sakaletara-visajātīyatvena sarva-śakty-upetā parā devatety ucyate; tad-darśanāt—
sarva-śakti-yoga-śruter ity arthaḥ| darśayatīti darśanam śrutiḥ, parāsyā śaktir vividhaiva
śrūyate, ity ādikā||30||

169. vikaraṇatvān neti cet tad uktam||2|1|31||

uktasyārthasya draḍhimne codya-pūrvakam pūrvoktam smārayati— vikaraṇatvāt, karaṇa-
virahitavād brahma na kāraṇam iti cet, na tasya kāryam karaṇam ca vidyate, iti hi śrūyate| tad
uktam— atra yad vaktavyam, tat pūrvam evoktam, śabda-mūlatvāt, vicitrās ca hītil ayam eva
parihāraḥ— śabdaika-mūlatvena sakaletara-visajātīyatvād brahmaṇaḥ, visajātīyānām ca śakti-
vaicitryasya loka-dṛṣṭatvāt sarvam upapannam ity arthaḥ||31|| iti kṛtsna-prasakty-
adhikaraṇam||9||

170. na prayojanavattvāt||2|1|32||

brahmaṇo jagat-kāraṇatvam sambhavati, neti samśayaḥ| na sambhavatīti pūrvaḥ pakṣaḥ;
buddhi-pūrvārambhānām saprayojanavattvāt, īśvarasya ca svata evāvāpta-samasta-kāmasya jagat-
srṣṭy-ārambhe prayojana-bhāvād garbhavāsādi-duḥkha-rūpatvāt srṣṭeḥ, parānugraheṇāpi na
saprayeranavattvam itil rāddhāntas tu— paripūrṇasyāpīśvarasya kevala-lilā-prayojanāya jagat-
srṣṭy-ādy-ārambhaḥ sambhavati| yathā loka sapta-dvīpavatīm medinīm adhiṣṭhato
mahārājasya paripūrṇasyāpi kevala-līlaika-phalāḥ kandukādy-ārambhā dṛśyante, tadvad
īśvarasyāpi prayojanāya jagat-srṣṭy-ārambhaḥ sambhavati| sūtrārthas tu— na
prayojanavattvāt— prayojanavattvāt srṣṭer īśvarasya svataḥ paripūrṇasya prayojanābhāvān na
sraṣṭṛtvam||32||

171. lokavat tu lilā-kaivalyam||2|1|33||

lilā-kaivalyam— lilāyāḥ prayojanatve kaivalyam sambhavati; kevalāyā lilāyāḥ sṛṣṭy-ārambha-prayojanatvaṁ sambhavatīty arthaḥ| lokavat— yathā loke rājñāḥ kandukādy-ārambhe||33||

deva-manuṣyādi-viṣama-sṛṣṭyā pakṣa-pāta-prasaṅgād durviśaha-duḥkha-garbhatvena nairghṛṇya-prasaṅgāc ca, parama-kāruṇikasya parama-puruṣasya paripūrṇasya lilārtham api jagat-sargo na sambhavatīty āsaṅkyāha—

172. vaiṣamya-nairghṛṇye na sāpekṣatvāt tathā hi darśayati||2||1||34||

īśvarasya vicitra-jagat-sṛṣṭau devādi-vaiṣamya-prayukta-pakṣa-pātaḥ, duḥkha-prada-jagat-sarge nairghṛṇyam ca na sambhavataḥ; vaiṣamyādāv īśvarasya kṣetrajñā-karma-sāpekṣatvāt| kṣetrajñānām pūrva-pūrva-karma paryālocya, tat-tat-karmānugūṇam viṣamam jagat sṛjatīti tat-karmaiva vaiṣamyādi-hetur ity arthaḥ| tathā devādi-deha-yogam kṣetrajñānām tat-karma-sāpekṣam darśayati hi śrutih, sādhu-kārī sādhur bhavati pāpa-kārī pāpo bhavatīti||34||

173. na karmāvibhāgād iti cen nānāditvād upapadyate cāpy upalabhyate ca||2||1||35||

sṛṣṭeḥ prāk karma na vidyate kṣetrajñābhāvāt; tad-abhāvaś ca, sad eva somyedam ity avadhāraṇāvagatād avibhāgād iti cet tan na, anāditvāt kṣetrajñānām tat-tat-karma-pravāhānām ca| upapadyate ca kṣetrajñā-svarūpānāditve'pi nāma-rūpa-vibhāgābhāvād avibhāga-śrutih| anyathā akṛtābhyāgama-kṛta-vipraṇāśa-prasaṅgāt| upalabhyate ca śruti-smṛtyoḥ kṣetrajñānām anāditvam— tad dhedaṁ tarhy avyākṛtam āsīt tan nāma-rūpābhyām vyākriyata, iti nāma-rūpa-vyākaraṇa-mātra-śravaṇāt kṣetrajñānām svarūpānāditvam siddham; jñājñau dvāv ajāv īśanīsau| nityo nityānām, prakṛtiṁ puruṣam caiva viddhy anādī ubhāv api, iti| avibhāga-śrutir api nāma-rūpa-vibhāgābhāvād evopapadyata ity abhiprāyaḥ||

[atra pāthāntaram]

sṛṣṭeḥ prāk karma na vidyate, kṣetrajñābhāvāt| tad-abhāvaś ca— sad eva somyedam ity avadhāraṇāvagatād avibhāgād iti cet tan na, anāditvāt kṣetrajñānām tat-tat-karma-pravāhānām ca| tad dhedaṁ tarhy avyākṛtam āsīt tan nāma-rūpābhyām vyākriyateti nāma-rūpa-vyākaraṇa-mātra-śravaṇāt kṣetrajñānām svarūpānāditvam siddham| upapadyate kṣetrajñā-svarūpānāditve'pi nāma-rūpa-vibhāgābhāvād avibhāga-śrutih; anyathā akṛtābhyāgama-kṛta-vipraṇāśa-prasaṅgāt| upalabhyate ca śruti-smṛtyoḥ kṣetrajñānām anāditvam, jñājñau dvāv ajāv īśanīsau, nityo nityānām, prakṛtiṁ puruṣam caiva viddhy anādī ubhāv api, na jāyate, ity ādibhiḥ||35||

174. sarva-dharmopapattēś ca||2||1||36||

pradhāna-paramāṇv-ādiṣv anupapannānām sva-pakṣa-doṣād ity ādiṣūktānām sarveṣāṁ dharmāṇām kāraṇatvopapādakānām brahmaṇy upapattēś ca brahmaiva kāraṇam| pradhāna-paramāṇv-ādinām parimita-śaktikatvāl loka-dṛṣṭa-vastu-sajātīyatvāc ca anupapattayaḥ sahastraśaḥ santi| brahmaṇaḥ śāstraika-samadhigamyatayā sakaletara-visajātīyatvenācintya-śaktitvāt sarva-śaktitva-śruteś ca sarvam upapannam ity arthaḥ||36|| iti prayojanavattvādhikaraṇam||10||

iti śrī-rāmānujācārya-viracite śrī-vedāntadīpe dvitīyasyādhyāyasya prathamah pādah||

||atha dvitīyādhyāye dvitīyah pādah||

175. racanānupapatteś ca nānumānam pravṛtteś ca||2|2|1||

sāṅkhyā-tantra-siddhaḥ pradhāna-kāraṇa-vādaḥ kiṁ samīcīna-yukti-mūla, uta neti samśayaḥ| samīcīna-yukti-mūla iti pūrvaḥ pakṣaḥ| ghaṭādivad vicitra-sanniveśam jagat kāryam tadvad eva sva-sarūpa-kāraṇa-viśeṣārabdham| sukha-duḥkha-mohādy-ātmakatayā sattvādy-ātmakam jagat sattva-rajas-tamo-mūlakam| tatra mahad-ādi-prṥthivy-antānam ghaṭādivat pariṇāmitvena kāraṇāpekṣitvāviśeṣāt te jagad-utpattau kāraṇa-kāṣṭhā na bhavanti; teṣāṁ parimitatvena aparimita-jagad-utpādanāśakteḥ| anyūnānatiriktāni sāmīyāvasthāny aparimitāni sattva-rajas-tamāmsy avyakta-pradhānādi-śabdābhidheyāni jagat-kāraṇam| rāddhāntas tu— ratha-prāsādādi-hetu-bhūta-dārvādivad acetanam pradhānam sva-svabhāvādy-abhijñā-cetanānadhiṣṭhitam vicitra-jagad-racanā-samartham iti na kevalam pradhānam kāraṇam| sūtrārthas tu— racanānupapatteś ca nānumānam— anumīyata ity anumānam pradhānam; tasyācetanasya prājñānadhiṣṭhitasya vicitra-sanniveśa-jagad-racanānupapattes tan na kāraṇam| ca-kārāt sattvādīnām dravya-guṇatvena śauklyāder ivopādāna-kāraṇatvāsambhavam samuccinoti| sattvādayo hi kārya-gata-lāghava-prakāśādi-hetu-bhūtāḥ kāraṇa-bhūta-prṥthivy-ādi-gatās tat-svabhāva-viśeṣāḥ| pravṛtteś ca— anupapatter iti vartate; prājñānadhiṣṭhitasya pradhānasya vicitra-jagad-racanānugūṇādy-apariśpanda-rūpa-pravṛtṭy-anupapatteś ca na pradhānam kāraṇam||1||

176. payo'mbuvac cet tatrāpi||2|2|2||

payasaḥ ambunaś ca yathā prājñānadhiṣṭhitasyaiva dadhi-bhāvena nārikela-cūtādi-vicitra-rasa-rūpeṇa ca pariṇāmo dṛśyate; tadvat pradhānasyāpi kevalasyaiva jagad-ākāreṇa pariṇāma upapadyata iti cet pariharati tatrāpīti| tad api pakṣīkṛtam ity arthaḥ| yatra rathādiṣv acetanasya prājñādhīṣṭhitatvaṁ dṛṣṭam, tad-vyatiriktam hi sarvaṁ pakṣīkṛtam eval yo'psu tiṣṭhann ity ādi śrutes tad api prājñādhīṣṭhitam||2||

177. vyatirekānavasthiteś cānapekṣatvāt||2|2|3||

sarga-vyatirekeṇa pratisargāvasthayānavasthiti-prasaṅgāc ca kevalam pradhānam na kāraṇam; anyānapekṣatvāt pradhānasya sarvadaiva sṛṣṭiḥ prasajyate||3||

178. anyatrābhāvāc ca na tṛṇādivat||2|2|4||

dhenv-ādinopayuktam hi tṛṇodakādi svayam eva kṣīrākāreṇa pariṇamate; tadvat pradhānam apīti ca vaktum na śakyate; dhenv-ādinopayuktasyāpi tṛṇādeḥ kṣīrākāreṇa pariṇāmaḥ prājñādhīṣṭhitatvād eva bhavatīty abhyupetavyam| kutah| anyatrābhāvāt— anaḍuhādy-upayuktasya prahīnasya vā tṛṇādeḥ kṣīrākāreṇa pariṇāmābhāvāt||4||

179. puruṣāśmavad iti cet tathāpi||2|2|5||

prājñānadhiṣṭhitam api pradhānam caitanya-mātra-vapur niṣkriyaḥ puruṣaḥ sva-sannidhi-mātreṇa sargādaḥ pravartayati| yathā dṛk-śakti-yukto gamana-śakti-vikalaḥ paṅguḥ puruṣaḥ, andhaṁ dṛk-śakti-vikalaṁ pravṛtti-śakti-yuktaṁ puruṣaṁ sva-sannidhānāt pravartayati; yathā cāyaskāntāsmā sva-sannidhānādayaḥ pravartayati tadvad iti cet; pariharati— tathāpīti| tadvad api pradhānasya pravṛttir nopapadyate; tatra hiṁ paṅgoḥ puruṣasya gamana-śakti-vikalasyāpi mārgopadeśādi-vyāpāraḥ kādācitko dṛśyate; andhasya cākṣuṣa-vyāpāra-virahe’pi paṅgūpadeśa-grahaṇādiś cetana-dharmo’sti| ayaskānta-maṇer apy ayaḥ-pravṛttau kādācitkam ayaḥ-sannidhānam vidyate| iha tu sannidhi-mātrātirekī tādṛśaḥ kaścīd viśeṣa ubhayatrāpi na vidyate| puruṣa-sannidhānasya nityatvena nitya-sarga-prasaktiḥ| tathā sati pratisargābhāvo’pavargābhāva-prasaṅgaś ca||5||

itaś ca—

180. aṅgitvānupapatteś ca||2|2|6||

guṇānām utkarṣāpakarṣa-rūpāṅgāṅgi-bhāvena jagat-pravṛttiḥ pratisargāvasthāyām sāmīyāvasthānām ekasyotkarṣa-rūpāṅgitvānupapatteś ca na sambhavati| tatrāpy utkarṣo’sti cet, sarvadā sarga-prasaṅgaḥ||6||

181. anyathānumitau ca jñā-śakti-viyogāt||2|2|7||

ukta-prakārād vyatirikta-prakāreṇa pradhānānumitau ca pradhānasya jñātṛtva-śakti-viyogād racanānupapatty-ādayo doṣaś tad-avasthāḥ||7||

182. abhyupagame’py arthābhāvāt||2|2|8||

pradhānābhyupagame’pi pradhānena prayojanābhāvān na tad-anumeyam| puruṣasya bhogāpavargārthatayā hi pradhāna-pravṛtteḥ saprayojanatvam| caitanya-mātra-vapuṣo niṣkriyasya nitya-nirvikārasya puruṣasya itaretarādhyāsa-kṛta-prakṛti-darśana-rūpa-bhogaḥ, tad-viveka-rūpāpavargaś ca na sambhavati| nirvikārasyaiva prakṛti-sannidhānena bhogaḥ sambhavati cet; ubhayor nityatvena ca sannidhānasya nityatvād apavargāsiddhiḥ; tathāvidha-sannidher evāpavarga-hetutve bhogāsiddhiś ca||8||

183. vipratīṣedhāc cāsamañjasam||2|2|9||

vipratīṣiddham cedam sāṅkhyā-darśanam; prakṛteḥ parārthatayā puruṣo draṣṭā bhoktā adhiṣṭhātā cety āhuḥ; prakṛteś ca puruṣasya bhogāpavargārthatayā saprayojanatvam ca, prakṛtyaiva sādhanā-bhūtayā puruṣo bhogam apavargaṁ cāśnuta iti cokteḥ| sa ca puruṣaś caitanya-mātra-vapur nityo nirvikāro na draṣṭā na bhoktā na karteti ca; ata eva puruṣo na badhyate, na ca mokṣa-sāadhanam anuṣṭhati, na ca mucyate iti ca vadanti| prakṛtir acetanā-bhūtaiva puruṣa-sannidhānāt puruṣa-dharmaṁ caitanyaṁ svasmin sva-dharmaṁ kartṛtvaṁ puruṣe cānusandhāya badhyate; mokṣa-sāadhanam anuṣṭhati, mucyate iti cāhuḥ| adhyāsa-rūpam anusandhānam hi cetana-dharmaḥ; tathā prakṛtir anupakāriṇaḥ puruṣasya bhogāpavarga-svarūpaṁ prayojanaṁ sādhatīty upakāriṇīti cāhuḥ| adhyāsa-rūpa-bandhādayaḥ puruṣasya na santīti cet, kas tasyopakāraḥ| evam ādy anyonya-viruddha-bhāṣaṇād asamañjasam||1|| iti racanānupapatty-adhikaraṇam||1||

184. mahad dīrghavad vā hrasva-parimaṇḍalābhyām||2|2|10||

kim kāṇādābhyupagataḥ paramāṇu-kāraṇa-vādaḥ samīcina-yukti-mūlaḥ, uta neti samśayaḥ| samīcina-yukti-mūla itī pūrva-pakṣaḥ, avayava-samyogād avayava-vyutpatter darśanāt, avayavālpatva-prācuryābhyām sarṣapa-mahīdhara-vaiṣamya-darśanāc ca avayavālpatva-kāṣṭhāvaśyābhyupagamanīyeti paramāṇu-siddhiḥ| te catur-vidhāḥ paramāṇavo vipāka-daśāpanna-kṣetrajñādr̥ṣṭa-sacivāḥ parameśvarādhiṣṭhitāḥ dvyaṇukādi-krameṇa jagad-ārambhakā itī|

rāddhāntas tu— avayavāḥ svakīyaiḥ ṣaḍbhiḥ pārśvair asaṃyujyamānāḥ svasmān mahāntam avayavinam utpādayantīti paramāṇuṣv api tathāivotpādakatvam abhyupetavyam| tathā sati paramāṇavo'pi sāmśāḥ svakīyair avayavaiḥ, te ca svakīyair itī na kvacit kāraṇasya vyavasthitiḥ| sūtrārthas tu— mahad dīrghavad vā hrasva-parimaṇḍalābhyām; asamañjasam itī vartate; vā-śabdaś cārthe| hrasva-parimaṇḍalābhyām— dvyaṇuka-paramāṇubhyām mahad dīrghavat— try-ṇuka-dvyaṇukotpattivad anyac ca tad-abhyupagataṃ sarvam asamañjasam||10||

dvyaṇukādi-krameṇārambhakatvaṃ kāraṇānavasthiter asamañjasam| kim atrānyad asamañjasam ity atrāha—

185. ubhayathāpi na karmātas tad-abhāvaḥ||2|2|11||

paramāṇūnām ādyaṃ karma adr̥ṣṭa-kāritam ity abhyupagamyate; tad adr̥ṣṭaṃ kim ṇu-gatam| uta kṣetrajña-gatam| ubhayathāpy adr̥ṣṭasya akādācitkatvena sadotpādakatva-prasaṅgāt kādācitkaṃ karma na sambhavati| ataḥ karmaṇā paramāṇusamyogābhāvaḥ| vipākāpekṣatve'pi nānā-vidhānantādr̥ṣṭānām eka-daivaika-rūpa-vipākaś ca na sambhavati| ānumānikeśvarāsiddher īśvareccayāpi niyamo na sambhavati||11||

186. samavāyābhyupagamāc ca sāmyād anavasthiteḥ||2|2|12||

samavāyābhyupagamāc cāsamañjasam; samavāyo hi jāti-guṇādīnām dravya-viśeṣārthak-siddhi-hetutayābhyupagamyate; samavāyasyāpi tathābhāve hetv-apekṣāsāmyād anavasthiteḥ| samavāyasya tathābhāvaḥ svābhāvika itī cet; jāti-guṇādīnām evaiṣa svabhāva itī yuktam||

itaś ca—

187. nityameva ca bhāvāt||2|2|13||

samavāya-sambandhasya nityatvābhyupagamāt, sambandhi-nityatvam antareṇa tad-anupapatteḥ, avayavāvayavinor ubhayor api nityam eva bhāvāt kārya-kāraṇa-bhāva eva na siddhyati||13||

188. rūpādimatvāc ca viparyayo darśanāt||2|2|14||

paramāṇūnām nityatva-niravayavatvādi-viparyayaś ca syāt, rūpādimattvāt teṣāṃ, ghaṭādiṣu rūpādimatsu tathā darśanāt; darśanād eva hi tvad-abhimataṃ parikalpyate||14||

189. ubhayathā ca doṣāt||2|2|15||

anityatvādi-bhayāt paramāṇūnām rūpādi-sūnyatve kārya-guṇasya kāraṇa-guṇa-pūrvakatvāsiddhiḥ, tat-siddhaye rūpādimattve cānityatvādi-doṣa-prasaktir iti, ubhayathā ca doṣād asamañjasam eva||15||

190. aparigrahāc cātyantam anapekṣā||2|2|16||

kāpila-pakṣe hi śruti-nyāya-viruddhe'pi satkāryavādādi kiñcid vaidikāḥ parigrhyate; kāṇāde tu kasyacid apy aṁśasya vaidikāḥ parigrahābhāvād anupapannatvāc ca niḥśreyasārthibhir atyantam anapekṣā kāryā||16|| iti mahad-dīrghādhikaraṇam||2||

191. samudāya ubhaya-hetuke'pi tad-aprāptiḥ||2|2|17||

saugatās caturvidhāḥ— pratyakṣa-siddha-sthūla-dravya-vādināḥ kecid vaibhāṣikāḥ; anye vijñānānumeya-sthūla-dravya-vādināḥ| te ca sautrāntikāḥ| apare nirālambana-vijñāna-mātra-sad-bhāvaṁ vadanti yogācārāḥ| trayo'py ete svābhyupagata-vastunaḥ kṣaṇikatvaṁ vadanti| anye tu sarva-sūnya-vādinō mādhyamikāḥ| tatrādyayor bāhya-sad-bhāvaṁ abhyupagacchator jagad-utpatti-prakāro loka-vyavahāraś ca sūpapādaḥ, uta durupapāda iti saṁśayaḥ| sūpapāda iti pūrvaḥ pakṣaḥ| tathā hi— parthivāpya-taijasa-vāyavīyā gandhādi-yuktāḥ paramāṇavo hi pṛthivy-ādi-rūpeṇa saṁhatā bhavanti; bhūtebhyaś ca śarīrendriya-viśaya-lakṣaṇa-saṅghātāḥ| tatra āntaro vijñāna-santāno grāhakābhīmānārūḍha ātmatvenāvatiṣṭhate| eṣu kṣaṇikeṣv api sthīratvādi-gocara-buddhy-ākhyā-vidyayā sarvaṁ upapadyata iti jagad-utpattir loka-vyavahāraś ca yujyate| rāddhāntas tu— kṣaṇa-dhvaṁsināḥ paramāṇavaḥ kadā saṁhatau vyāpriyante| kadā saṁhanyante| saṁhatau vyāpṛtās tasminn eva kṣaṇe vinaṣtās cet, ke punaḥ saṁhanyante| kaś ca vijñānātmā kadā kaṁ viśayaṁ spṛṣati| kaś ca kadā kaṁ jñāti| kaś ca kadā kaṁ artham upādatte| spraṣṭā naṣṭaḥ, spṛṣṭam ca naṣṭam, veditā naṣṭaḥ, vedyam ca naṣṭam| katham anyena spṛṣṭam anyo vijñāti| katham vānyena viditam anyā upādatte| santānaikatve siddhe'pi santānibhyaḥ santānasya paramārthato vastv-antaratvānabhyupagamāt, santānaikyam apāramārhikam akiñcitkaram| sthīratvādy-avidyayāpi saṅghātotpattir na sambhavati; na hi śūktikādiṣu rajatāvidyayā rajatādy-utpatti-sambhavaḥ| viduṣaś ca pūrvasya naṣṭatvena uttareṇāviduṣāpūrva-vinaṣṭena viduṣānusamhitārthopādānaṁ na sambhavati; saṁskārāśrayatvena caiko'rthaḥ sthīro nābhyupagamya| ato jagad-utpattir loka-vyavahāraś ca durupapāda eva| sūtrārthas tu— samudāya ubhaya-hetuke'pi tad-aprāptiḥ— ubhaya-hetuke'pi samudāye samudāyatvāprāptiḥ; paramāṇu-hetukaḥ pṛthivy-ādi-samudāyaḥ; pṛthivy-ādi-hetukaḥ śarīrendriya-samudāyaḥ— ity ubhaya-hetuko'pi samudāyaḥ kṣaṇikatvābhyupagamād uktena nyāyena na siddhyatīty arthaḥ||17||

192. itaretara-pratyayatvād upapannam iti cen na saṅghāta-bhāvānimittatvāt||2|2|18||

yady api kṣaṇikāḥ sarve bhāvāḥ, tathāpy avidyādīnām itaretara-hetukatvād upapannam loka-vyavahārādikam| asthīreṣu sthīratva-buddhi-rūpayā avidyayā tatra tatra rāga-dveṣādayo jāyante; ity evaṁ ādi paramparayā punar apy avidyeti cakravat parivartata iti cen naitad upapadyate, saṅghāta-bhāvānimittatvād avidyāyāḥ— yady apy avidyākhyā viparīta-buddhiḥ kṣaṇikaṁ sthīratvena viśayīkaroti, tathāpi tan na vastutaḥ sthīraṁ bhavatīti vastutaḥ sthīra-kāryaṁ na karoti; ataḥ saṅghāta-bhāvo na siddhyatīty arthaḥ| asthīre sthīratva-buddhi-yuktasya

vijñānātmanas tadaiva naṣṭatvāt kasya rāga-dveṣādayo jāyanta iti, rāga-dveṣādi-paramparā ca na sidhyatīty abhiprāyaḥ||18||

itaś ca—

193. uttarotpāde ca pūrva-nirodhāt||2|2|19||

uttara-ghaṭa-kṣaṇotpatti-velāyām pūrvasya vinaṣṭatvād abhāvasyaiva hetutvenāviśeṣāt sarveṣāṃ sarvadotpattiḥ prasajyeta| pūrva-kṣaṇa-vartino hetutvopagame'pi deśāder viśeṣakasya sthiraśyaikasyānabhyupagamād aviśeṣeṇottara-kṣaṇa-vartinah sarvasya hetuḥ syāt||19||

194. asati pratijñoparodho yoga-padyam anyathā||2|2|20||

asata utpattau pratijñā-virodhaś ca bhavatām; adhipati-sahakāryādīnām vijñānotpatti-hetutva-pratijñānāt| athaitat-parijihīṣayā pūrvo ghaṭa-kṣaṇas tiṣṭhatīty ucyeta, tadā yugapad ghaṭa-kṣaṇa-dvayopalabdhi-prasaṅgaḥ; na copalabhyate| uparodho virodhaḥ||20||

sato niranvaya-vināśo'pi na sambhavatīty āha—

195. pratisaṅkhyāpratisaṅkhyā nirodhāprāptir avicchedāt||2|2|21||

pratisaṅkhyāpratisaṅkhyānirodhāprāptiḥ— sthūla-sūkṣma-vināśayor aprāptir ity arthaḥ| sthūla-vināśo mudgarābhighātādy-anantara-bhāvy-upalabdhi-yogyaḥ; sūkṣmas tu, pratikṣaṇa-bhāvy-upalabdhy-anarhaḥ| tau niranvayau na bhavataḥ, utpatti-vināśa-dharma-bhāgino dravyasyāvicchedāt| tad-ananyatvam iti satkāryavādasyopapāditatvād ity abhiprāyaḥ| ghaṭādau kapālādi-rūpāvasthayā niranvaya-vināśādarśanāt pradīpanirvāṇe'pi sūkṣmāvasthāprāptir ity avirodhaḥ||21||

196. ubhayathā ca doṣāt||2|2|22||

utpannasya tucchatāpattau, tucchād utpattau ca, ity ubhaya-prakāre ca doṣāpatteḥ, te na sambhavataḥ| utpannasya tucchatāpattau hi paścāt tucchād utpadyamānaṃ jagat-tucchātmakam eva syāt; mṛt-suvarṇāder utpadyamāna-mṛt-suvarṇādy-ātmaka-ghaṭa-mukutaḍivat| atas tucchād utpattis tucchatāpattiś ca na sambhavataḥ||22||

197. ākāśe cāviśeṣāt||2|2|23||

ākāśe tuccha-svarūpatā na sambhavati, abādhitā-pratīti-siddha-pṛthivy-ādivad ākāśe'py abādhitā-pratīter aviśeṣāt| pratīyate hy ākāśaḥ, atra śyenah pataty atra grdhra iti śyenādeḥ patana-deśatvena||23||

198. anusmṛteś ca||2|2|24||

pratyabhijñānām ca na ghaṭādeḥ kṣaṇikatvam| tad evedam iti hi pratyabhijñāyate| (pratyabhijñānām hi nāma, atīta-vartamāna-kāla-varty-eka-vastu-viśayam ekaṃ pratyakṣa-jñānam| tasya kāla-dvaya-sambandha-viśiṣṭam eva vastu viśayaḥ| na ca tad ity amśaḥ smaraṇam, idam ity amśaś ca grahaṇam, atīta-kāla-sambandhinīndriya-samprayogābhāvād iti vācyam, tad idam iti sāmānādhikarāṇyena grahaṇasyaikatva-sphuraṇāt| pūrva-kālānubhava-janita-

saṁskāra-sahakṛtendriya-samprayoga-yuktasya puruṣasya yathā grahaṇam upapadyata eva| anvaya-vyatirekādīnaṁ hi sarvatra sāmāgrīparikalpanam)| na ca jvālādivat-sādṛśya-nibandhanā pratyabhijñēti tvayā vaktum śakyam, kāla-dvaya-vartinor dvayoḥ sādṛśyasyānusandhātur jñātur ekasyānabhyupagamāt||24||

pr̥thivy-ādi-vijñānānumeyārtha-vādināṁ pratyāha| sa hi jñāne nīla-pītādi-vicitrākāraṁ dṛṣtvā jñānāt pūrva-kṣaṇa-vartināṁ jñāne svākāraṁ samarpya vinaṣṭam artham anuminoti| tatrottaram—

199. nāsato'dṛṣṭatvāt||2|2|25||

asato dharmino dharmasyānyatra saṅkramaṇaṁ na sambhavati| kutaḥ| adṛṣṭatvāt| na hi dharmini vinaṣṭe tad-dharmasyānyatra saṅkramaṇaṁ kvacid dṛṣṭam||25||

200. udāsīnānām api caivaṁ siddhiḥ||2|2|26||

vaibhāṣika-sautrāntikayor dvayor api sādharmaṇam idaṁ dūṣaṇam| evaṁ sarva-bhāvānāṁ kṣaṇikatvābhyupagame sati, udāsīnānām— niṣprayatnānām apy aihikāmuṣmika-sarvārtha-siddhiḥ syāt, prayatnādy anutiṣṭhataḥ tadānīm eva vinaṣṭatvāt, tat-tat-saṁskārāder api kasyacit sthīrasyānuvartamānasyānabhyupagamāc ca, paścād āgatā siddhir ahaitukīti niṣprayatnānām apy aihikāmuṣmika-sarvārtha-siddhiḥ syāt||26|| iti samudāyādhikaraṇam||3||

201. nābhāva upalabdheḥ||2|2|27||

yogācārābhīmatō jñāna-mātra-sad-bhāva-vādaḥ kiṁ samīcīna-yukti-mūlaḥ, uta neti saṁśayaḥ| samīcīna-yukti-mūla itī pūrvaḥ pakṣaḥ| bāhyārtha-sad-bhāva-vādināpi tat-tad-arthākāra-jñānasya prakāśamānatvam avaśyāśrayaṇīyam| sarvasya vastunaḥ prakāśamānasya svāsādhāraṇenākāreṇa prakāśa iṣyate| tatra ghaṭa-paṭādi-jñānasya ghaṭa-paṭādy-ākāra evākāraḥ| anyathā ghaṭādy-asādhāraṇyaṁ ca tat-taj-jñānasya na sambhavati| ekaś cāyam ākāra upalabhyate| sa tu jñānasyaiveti tad-vyatiriktārtha-sad-bhāva-vādo'nupapannaḥ| tāvataiva ghaṭo'yaṁ jñāta itī vyavahāraś copapadyate| tasya bahirvad avabhāso nirmūlatvād vibhramakṛtaḥ| rāddhāntas tu— ghaṭam ahaṁ jñānāmīti sakarmakasya sakartṛkasya jñā-dhātṛvartasya cchedanādivat sarva-loka-sākṣikam upalabhyamānasya kartṛ-karma-vyatirekeṇa kevalasyaiva sad-bhāvam anunmattaḥ ko bravīti| svāsādhāraṇākāraś ca chedanādivat tat-tad-artha-vyavahāra-yogyatāpādanākāreṇopalabhyate| evaṁ chedanāder apy ākāro dvidhā-bhāvanādi-hetutayaiva kartṛ-gatasyopalabhyate| na hy amūrtānāṁ kriyādīnāṁ kartṛ-karma-nirūpaṇīya-svākārānāṁ karmākāratvam āśrīyate| sūtrārthas tu— nābhāva upalabdheḥ, jñāna-vyatiriktārthābhāvo na śakyate vaktum, upalabdheḥ— ghaṭam ahaṁ jñānāmīti jñānāteḥ karmatayā kartṛtayaḥ copalabdheḥ||27||

202. vaidharṁyāc ca na svapnādivat||2|2|28||

svapna-jñānādivac ca jāgarita-jñānānām na mithyārthatvam, tad-vaidharṁyāt nidrādi-kāraṇa-doṣa-bādhaka-pratyaya-rahitatvād ity arthaḥ| ca-kārāt tāny api yathārthānīty abhiprāyaḥ||28||

203. na bhāvo'nupalabdheḥ||2|2|29||

na kevalasyārtha-śūnyasya jñānasya bhāvaḥ sambhavati, kvacid apy anupalabdheḥ| abādhitā-
pratīti-siddhasyāsad-bhāve sati jñāna-mātrasyāpy asad-bhāvo na śakyate vārayitum ity
abhiprāyaḥ||29|| ity upalabdhy-adhikaraṇam||4||

204. sarvathānupapatteś ca||2|2|30||

mādhymikokta-sarva-śūnyavādaḥ sambhavati, neti saṁśayaḥ| sambhavatīti pūrvaḥ pakṣaḥ|
vijñānaṁ ghaṭādayaś ca sarve bhāvā na santi| kutaḥ| utpatty-anirūpaṇād ghaṭādi-bhāvānām|
bhāvāt tāvad utpattir na sambhavati; na hi ghaṭādir utpadyamānaḥ asammṛditenā mṛt-
piṇḍādinotpadyate| nāpy abhāvāt, paścād abhāvād utpadyamāno ghaṭādir abhāvātmaka eva
syād iti sarva-śūnyatvam eva yuktimat| rāddhāntas tu— loke bhāvābhāva-śabdayos tad-
buddhayoś ca pramāṇenopalabhyamānasyaiva vastunaḥ avasthā-viśeṣa eva bhāva-rūpo viśayaḥ|
vartamānatayopalabhyamānāvasthā-viśeṣo bhāva-buddhi-viśayaḥ| tad-virodhy-avasthā-viśeṣaḥ
abhāva-buddhi-viśayaḥ| ato na kutaścīt tvad-abhipretam tuccatvam siddhyati| sūtrārthas tu—
sarvathānupapatteś ca, sarva-śūnyavādī sarvaṁ sad iti pratijñāya svābhipretam sādhayati,
utāsad iti pratijñāya| atha prakārāntareṇa pratijñāya| sarvathāpi sarva-śūnyatvānupapatteḥ
svābhimatāsiddhiḥ, sad-asad-bhāvayor vidyamāna-vastu-dharmatopapādanāt||30|| iti
sarvathānupapatty-adhikaraṇam||5||

205. naikasminn asambhavāt||2|2|31||

jaina-matam yuktimaḍ uta neti saṁśayaḥ, yuktimaḍ iti pūrvaḥ pakṣaḥ; jīvājīva-
śabdābhilapanīya-bhoktr-bhogyātmakam jagat sattvāsattva-nityatvānityatva-
bhinnatvābhinnatvair anaikāntikam; ṣaḍ-dravya-tatparyāyātmanāvasthitatvāt kṛtsnasya jagato
dravyātmanā sattvaikatva-nityatvāny upapannāni; paryāyātmanā ca viparītāni| paryāyāś ca—
ghaṭatva-paṭatvādy-avasthā-viśeṣāḥ| dravya-svarūpasyaikatvāt sthīratvāt sad-buddhi-
boddayatvāt tena rūpeṇaikatvādi yuktam; paryāya-śabdābhīdheyāvasthā-viśeṣāṇām
anekatvād asthīratvād asad-buddhi-boddayatvāt tena rūpeṇāsattvānityatva-nānātvāni yuktāni|
pratīti-vyavasthāpyatvāt sarvasya vastuna ubhayākāra-pratīter ubhayam upapannam|
rāddhāntas tu— ekasyāstitva-nāstitvātibhir anaikāntikatvam ayuktam, ekasmin vastuny
astitva-nāstitvāder viruddhasya cchāyātapavad yugapad asambhavāt| tathā hi— dravyasya tad-
viśeṣaṇa-bhūta-paryāyasya ittham-śabdābhīdheyāvasthā-viśeṣasya ca idam ittham iti pratīteḥ
prakāra-prakāritayā pṛthak-padārthatvān naikasmin viruddha-prakāra-bhūta-sattvāsattva-
rūpa-dharma-samāveśo yugapat sambhavati| utpatti-vināśākhyā-pariṇāma-viśeṣāspadatvam ca
dravyasyānityatvam tad-viparītam ca nityatvam tasmin katham samavaiti| virodhi-
dharmāśrayatvam ca bhinnatvam tad-viparītam cābhinnatvam katham vā tasmin samavaiti|
yathā— āsvatva-mahiṣasvayor yugapad ekasminn asambhavaḥ| (ekasya pṛthivī-dravyasya
ghaṭatvam śarāvratvam ca pradeśa-bhedena; na tv ekena pradeśenobhayāśrayatvam; yathāikasya
devadattasyotpatti-vināśa-yogitvam kāla-bhedena| na hy etāvatā vastuno dvayātmakatvam, api
tu pariṇāma-śakti-yoga-mātram) ato na yuktimaj jaina-matam| sūtrārthas tu— naikasminn
asambhavāt, na jaina-matam yuktam| kutaḥ| ekasmin vastuny ukta-rītyā yugapad viruddha-
dharma-samāveśāsambhavāt| ataḥ sūtra-viruddham vedānta-vātibhir api bhedābheda-
samāśrayaṇam||31||

206. evaṁ ātmākārtsnyam||2|2|32||

evaṁ ātmākārtsnyam cānupapannam; śarīra-parimāṇatve hy ātmano bṛhataḥ śarīrād alpīyasi śarīre praviśata akārtsnyam— aparipūrṇatvaṁ prasajyeta| tadānīm alpa-parimāṇatvāt||32||

207. na ca paryāyād apyavirodho vikārādibhyaḥ||2|2|33||

tathāvidhālpavāsthā-yogenāpyavirodho na sambhavati| ghaṭa-paṭāderiva vikāra-tatprayukta-doṣāspadatva-prasaṅgāt||33||

208. antyāvasthiteścobhaya-nityatvādaviśeṣaḥ||2|2|34||

jīvasya yad antyam parimāṇam mokṣāvastham, tasya paścād eka-rūpeṇāvasthites tad eva svābhāvikaṁ parimāṇam iti, ātmanaś ca tat-parimāṇasya cobhaya nityatvāt pūrvam api na śarīra-parimāṇatva-siddhir iti pūrvāvasthāyām na viśeṣaḥ; ataḥ asaṅgatam evedaṁ jaina-matam||34|| ity ekasminn asambhavādhikaraṇam||6||

209. patyur asāmañjasyāt||2|2|35||

paśupati-matam niḥśreyasārthibhir ādaraṇīyam, uta neti saṁśayaḥ| ādaraṇīyam iti pūrvah pakṣaḥ| parama-puruṣārtha-sādhana-bodhitvena nikhila-vastu-sākṣātkāra-samartha-paśupati-praṇītāt| rāddhāntas tu— anādi-nidhanāvicchinna-pāṭha-sampradāya-nirastapramādādi-nikhila-doṣa-gandha-veda-siddha-parāvara-tattva-vyatyaya-pratipādanāt, nimittopādānabhedābhidhānāt, surā-kumbha-sthāpana-tat-stha-devatārcana-mudrikā-ṣaṭka-vijñāna-tad-dhāraṇādi-veda-viruddhācāra-pratipādana-paratvāc ca, asāmañjasyād anādaraṇīyam iti| sūtrārthas tu— patyur asāmañjasyāt, naikasminn asambhavād ity ato nety anuvartate| patyuh— paśupater matam anādaraṇīyam| kutaḥ| veda-viruddhatattvācārābodhitvenāsāmañjasyāt||35||

210. adhiṣṭhānānupapatteś ca||2|2|36||

anumeśvarābhyupagameṇa hi pradhānasyādhiṣṭhānam īśvarasyocyate| saśarīrasyaiva kulālāder adhiṣṭhāna-darśanād aśarīrasyeśvarasya pradhānādhiṣṭhānānupapatteś cāsāmañjasyam| saśarīratvābhyupagame'pi tac-charīrasya sāvayavya nityatve'nityatve ca doṣaḥ pūrvokta ity abhiprāyaḥ||36||

211. karaṇavac cen na bhogādibhyaḥ||2|2|37||

kṣetrajñasya sva-karaṇa-kalevarādy-adhiṣṭhānavad upapadyata iti cen na, puṇyāpuṇya-rūpa-karma-nimittatvāt kṣetrajñādhiṣṭhānasya; īśvarasyāpi tadvattayā tat-phala-bhogādi-nikhila-tat-svabhāva-prasakteḥ||37||

212. antavattvam asarvajñatā vā||2|2|38||

vā-śabdaś cārthe| puṇyāpuṇyavattve tv antavattvaṁ sṛṣṭi-saṁhārāspadatvam asarvajñatā ca prasajyata ity asamañjasam evedaṁ||38|| iti paśupati-adhikaraṇam||7||

213. utpatty-asambhavāt||2|2|39||

sāṅkhyādi-tantravat pāñcarātra-tantram apy apramāṇam, uta neti saṁśayaḥ| apramāṇam iti pūrvaḥ pakṣaḥ| vāsudevāt saṅkarṣaṇo nāma jīvo jāyate, iti śruti-viruddha-jīvotpatty-ādi-pratipādanāt, caturṣu vedeṣu puruṣārtham alabhamānaḥ, iti veda-gaṇānādara-vacanāc ca| rāddhāntas tu— saṅkarṣaṇa-pradyumnāniruddhānām parabrahma-bhāvānām, ajāyamāno bahudhā vijāyate, iti śruti-prasiddha-svecchāvatāra-pratipādanān na kvacic chruti-virodhaḥ| jīvāhaṅkāra-manaḥ-śabdās ca tat-tac-charīrakāṇām saṅkarṣaṇādīnām evābhidhāyakāḥ, tat teja aikṣata, iti tejaḥ-prabhṛti-śabdavat| caturṣu vedeṣu puruṣārtham alabhamānaḥ, iti cānūdita-homa-nindāvat; yathā— ṛg-vedaṁ bhagavo'dhyemi, ity ārabhya, itihāsa-purāṇaṁ pañcamam, ity ādinā sarveṣu vidyā-sthāneṣu cātmano vedanābhāva-vacanāṁ vakṣyamāṇa-prasaṁsārtham| tantre'smin vedāntodita-brahmopāśana-vidhānād vedāviruddha-tad-arcana-vidhānāc cāvagamyaṇe iti pramāṇam eva| sūtrārthas tu— utpatty-asambhavāt, na jāyate mriyate vā, ity ādi śruter jīvasyotpatty-asambhavāj jīvotpatty-vacanāc ca na pramāṇam||39||

214. na ca kartuḥ karaṇam||2|2|40||

saṅkarṣaṇāt pradyumna-saṁjñāṁ mana utpadyate, iti manasaḥ karaṇasya kartur jīvād utpattiś ca śruti-viruddhatvān na sambhavati; etasmāj jāyate prāṇo manaḥ sarvendriyāṇi ca, iti manaso brahmaṇa utpattiś śrūyate||40||

215. vijñānādi-bhāve vā tad-apraṭiṣedhaḥ||2|2|41||

vā-śabdāt pakṣo viparivartate| vijñānaṁ cādi ca vijñānādi brahma| saṅkarṣaṇādīnām brahma-bhāve sati, ajāyamāno bahudhā vijāyate, iti śruti-prasiddha-svecchāvatārasyaivātrābhidhānāt, tad-apraṭiṣedhaḥ, prāmāṇyāpraṭiṣedhaḥ| saṅkarṣaṇādīnām jīvādi-samānādhikaraṇatayā nirdeśas teṣāṁ adhiṣṭhātṛtayopapadyate||41||

216. vipraṭiṣedhāc ca||2|2|42||

asminn api tantre jīvotpatty-vipraṭiṣedhāc cāvairuddham idaṁ tantram; vyāpti-rūpeṇa sambandhas tasyās ca puruṣasya ca| sa hy anādir anantaś ca paramārthena niścitaḥ, iti hi puruṣasyotpattyḥ praṭiṣidhyate||42|| ity utpatty-asambhavādhikaraṇam||8||

iti śrī-rāmānujācārya-viracite śrī-vedāntadīpe dvitīyasyādhyāyasya dvitīyaḥ pādaḥ||

||atha dvitīyādhyāye tṛtīyaḥ pādaḥ||

217. na viyad āsruteḥ||2|3|1||

viyad utpadyate neti saṁśayaḥ| notpadyate iti pūrvaḥ pakṣaḥ, niravayavasya sarva-gatasyātmāna ivotpatty-asambhavāt| asambhāvanīyasya śravaṇaṁ ca na sambhavati| ata utpatti-śrutar gaṇitī| rāddhāntas tu— viyad utpadyata eva, utpatti-śruteḥ| atīndriyārtha-viṣayayā śrutyābhīhite'rthe niravayavatvādi-hetukaṁ nānutpatty-anumānam udetum alam| ātmano'py anutpatti-śruter eva nityatvam, na niravayavatvādīnā| sūtrārthas tu— na viyad āsruteḥ, viyan notpadyate| kutaḥ| āsruteḥ— āśraṇāt; asambhāvanīyasya śravaṇāsambhavāt||1||

218. asti tu||2|3|2||

asti tu viyata utpattiḥ, ātmana ākāśaḥ sammūtaḥ, iti śruteḥ; atīndriyārtha-viṣayayā śrutyā pramāṇāntarāpratipanna-viyad-utpatti-pratipādanam sambhavaty eva| nāgninā siñced itivad ayogyam ity arthaḥ||2||

219. gaun̄y-asambhavāc chabdāc ca||2|3|3||

tat tejo'srjateti pratipanna-tejaḥ-prāthamya-virodhāt madhye viyad-utpattir na sambhavatīty utpatti-śrutir gaun̄ī, vāyuś cāntarikṣam caitad amṛtam ity amṛtatva-śravaṇāc ca||3||

220. syāc caikasya brahma-śabdavat||2|3|4||

ākāśaḥ sambhūtaḥ, ākāśād vāyuḥ, vāyor agniḥ, ity ādiṣu sarvatrānuṣaktasyaikasya sambhūta-śabdasya ākāśe gaun̄atvam, vāyv-ādiṣu mukhyatvam ca sambhavati; brahma-śabdavat— yathaikasya brahma-śabdasyaika-prakaraṇe śrūyamāṇasya, tasmād etad brahma nāma rūpam annam ca jāyate, iti pradhāne gaun̄atvam, tapasā cīyate brahma, iti brahmaṇi mukhyatvam ca| śravaṇāvṛttāv ivānuṣaṅge'py abhidhānāvṛtter anuṣaṅgo'pi tat-tulya ity abhiprāyaḥ||4||

pariharati—

221. pratijñā-hānir avyatiṛekāt||2|3|5||

yenāśrutam śrutam iti brahma-vijñānenākāśādi-sarva-vijñāna-pratijñāyā ahāniḥ, ākāśasyāpi brahmaṇa utpattiyā tad-avyatiṛekād eva bhavati||5||

222. śabdebhyaḥ||2|3|6||

itaś ca— sad eva somyedam agra āsit, aitaḍāmyam idaṁ sarvam, ity ādibhyo brahmaṇaḥ prākṣṛṣṭer ekatvāvadhāraṇa-sarvātmakatvādi-vādibhyaḥ śabdebhyaś ca viyad-utpattiḥ pratīyate| tat tejo'srjata, ity etasmin vākye ākāśotpatty-avacanāt pratīyamānam tejaḥ-prāthamyaṁ samāna-prakaraṇa-sthaiḥ prakaraṇāntara-sthaiś ca śabdaiḥ pratīyamānām viyad-utpattim na nivārayatīty abhiprāyaḥ||6||

223. yāvad-vikāram tu vibhāgo lokavat||2|3|7||

yady api cchāndogyē— tat tejo'srjatetivad ākāśotpattiḥ svarūpeṇa nābhidhiyate tathāpi tasminn eva— aitaḍātmyam idaṁ sarvam ity ādinākāśādeḥ sarvasya vastuno brahma-vikāratva-vacanād yāvad-vikāram vibhāgaḥ— utpattir uktaiveti gamyate| lokavat— yathā loka sarva ete devadatta-putrā ity abhidhāya teṣāṁ keṣāñcid devadattād utpatti-vacanam sarveṣāṁ tata utpatti-pratipādanārtham iti gamyate| ākāśasyāmṛtatva-vacanam surādivac cira-kāla-sthāyitva-viṣayam ity abhiprāyaḥ||7||

224. etena mātariśvā vyākhyātaḥ||2|3|8||

anenaiva nyāyena mātariśvano'py utpattir uktā| nāyam nyāyātideśaḥ, adhikāśaṅkābhāvāt| tejo'tas tathā hy āha, iti vāyos tejasa utpattim vaktum pṛthag upādānam||8||

225. asambhavas tu sato'nupapatteḥ||2|3|9||

tu-śabdo'vadhāraṇārthaḥ| sataḥ parama-kāraṇasya parasyaiva brahmaṇaḥ asambhavaḥ—
utpatty-asambhavaḥ| tad-vyatiriktasya kṛtsnasyaiva eka-vijñānenāḥ sarva-jñāna-pratijñādy-
anupapatteḥ sambhava ukta ity abhiprāyaḥ||9|| iti viyad-adhikaraṇam||1||

226. tejo'tas tathā hy āha||2|3|10||

ākāśād vāyuḥ, ity ādi vyavahita-kāryāṇi kim svānantarākāśādeḥ kevalād utpadyante, uta tat-
tac-charīrāt parasmād brahmaṇaḥ, iti saṁśayaḥ| svānantarād eveti pūrvaḥ pakṣaḥ— ākāśād
vāyur vāyor agniḥ, iti tasmāt kevalād evotpatti-śravaṇāt| etasmāj jāyate prāṇaḥ, iti parasmād
brahmaṇaḥ sarvasyotpatti-vādaḥ, paramparayāpy upapadyate| rāddhāntas tu— tat teja aikṣata
bahu syām, tā āpa aikṣanta, iti bahu-bhavana-saṅkalpa-pūrvaka-sṛṣṭy-upadeśāt| kevalasya tv
īdṛśa-saṅkalpānupapatteḥ, yas tejasi tiṣṭhan yasya tejaḥ śarīram yasyākāśaḥ śarīram, iti
sarveṣāṁ parabrahma-śarīratva-śravaṇāc ca tat-tac-chabda-vācyāt parasmād brahmaṇa eva
sākṣāt tejaḥ-prabhṛtīnām api sṛṣṭiḥ| sūtrārthas tu— tejo'tas tathāhy āha— ataḥ— vāyor eva
kevalād utpadyate tejaḥ, tathā hy āha śrutiḥ— vāyor agnir iti||10||

227. āpaḥ||2|3|11||

atas tathā hy āhety anuvartate| ataḥ— tejasa eva kevalād āpa utpadyante, agner āpaḥ, tad
apo'srjata, iti hy āha||11||

228. pṛthivīm||2|3|12||

evam pṛthivy apy utpadyate, adbhyaḥ pṛthivī, tā annam asṛjanta, iti hy āha||12||

anna-śabdena katham pṛthivy abhidhīyata ity avagamyate| tatrāha—

229. adhikāra-rūpa-śabdāntarebhyaḥ||2|3|13||

anna-śabdena pṛthivy ucyate, mahābhūta-sṛṣṭy-adhikārāt paścād api mahābhūta-rūpa-
saṅkīrtane, yat kṛṣṇam tad annasyeti rūpa-kīrtanāt, samāna-prakarāṇe, adbhyaḥ pṛthivīti
pṛthivī-śabda-śravaṇāc ca||13||

230. tad-abhidhyānād eva tu tal-liṅgāt saḥ||2|3|14||

tu-śabdaḥ pakṣa-vyāvṛtty-arthaḥ| na tejaḥ-prabhṛtayaḥ kevalāḥ svānantarāṇāṁ kāraṇāni; api tu
tat-tac-charīraḥ saḥ— paramāmaiva teṣāṁ kāraṇam| kutaḥ| paramātma-sṛṣṭi-liṅgāt
tathāvidhābhidhyānāt| yathaiva hi— tad aikṣata bahu syām prajāyeyeti tat tejo'srjateti,
tathaiva— tat teja aikṣata bahu syām prajāyeyeti bahu-bhavana-saṅkalpa-rūpābhidhyānam
dṛśyate; īdṛśam abhidhyānam paramātmāna eva hi sambhavati||14||

231. viparyayeṇa tu kramo'ta upapadyate ca||2|3|15||

ākāśād vāyuḥ, vāyor agnir iti pāraparya-kramād viparyayeṇa— etasmāj jāyate prāṇo manāḥ
sarvendriyāṇi ca, kham vāyur jyotir āpaḥ pṛthivīḥ, iti sarveṣāṁ brahmānantarya-rūpo yaḥ
kramaḥ, sa cāta eva tat-tac-charīrād brahmaṇaḥ sṛṣṭer upapadyate||15||

232. antarā vijñāna-manasī krameṇa tal-liṅgād iti cen nāviśeṣāt||2|3|16||

vijñāna-sādhanatvād indriyāṇi prāṇas ca vijñānam ity ucyate| etasmā jāyate prāṇaḥ, ity etad vākyam ākāśa-tanmātra-pañcakayor antarāle vijñāna-manasī krameṇa utpadyete ity etat param| vijñāna-manasī, iti prāṇasyāpi pradarśanārtham, pṛthivy apsu pralīyate ity ārabhya, vāyur ākāśe liyate ākāśam indriyeṣu indriyāṇi tanmātreṣu tanmātrāṇi bhūtādaḥ liyante, iti pralaya-krama-pratyabhijñānāt tal-liṅgāt| ato na śruty-antara-viruddhatvāt sāksād brahmaṇaḥ sarveṣāṃ sṛṣṭi-param idaṃ vākyam| api tu śruty-antara-siddha-pāramparya-krama-param iti cet; pariharati nāviśeṣāt— bhūta-tanmātrāntarāle vijñāna-manasor utpattāv api tat-tac-charīraka-brahmābhīdhāyitvād bhūtendriya-maṇaḥ-prāṇa-śabdānāṃ sarveṣāṃ sāksād utpatty-aviśeṣāt tat-param evedaṃ vākyam||16||

loke tat-tad-vastu-vācītayā śabda-jātasya brahmaṇi vṛttir amukhyety āśaṅkyāha—

233. carācaravyapāśrayas tu syāt tad-vyapadeśo'bhāktas tad-bhāva-bhāvitvāt||2|3|17||

tu-śabdaḥ śaṅkā-nivṛtṭy-arthaḥ| sthāvara-jaṅgama-vastu-vyapāśrayas tad-vyapadeśas tad-vāci-śabdo brahmaṇy abhāktaḥ— mukhya eva| kutaḥ| tad-bhāva-bhāvitvāt— tejaḥ-prabhṛtiṣv ātmatayā brahma-bhāva-bhāvitvena sarvasya vastunas tac-charīratayā tat-prakāratvāt tat-tad-vācināṃ śabdānāṃ tatraiva paryavasanaṅt| prakāra-vācināṃ śabdānāṃ prakāri-paryavasāyitvenābhāktatvaṃ gavādi-śabdeṣu siddham||17|| iti tejo-'dhikaraṇam||2||

234. nātmā śruter nityatvāc ca tābhyah||2|3|18||

kim ātmotpadyate, na veti saṁśayaḥ| utpadyata iti pūrvaḥ pakṣaḥ| eka-vijñānena sarva-vijñāna-pratijñādeḥ, toyena jīvān vyasasarja bhūmyām, prajāpatiḥ prajā asṛjata, ity ādi sṛṣṭi-vacanāc ca; nityādi-śrutir ākāśādy-amṛtatva-vacanavan neyā| rāddhāntas tu— nātmotpadyate, anutpatti-śruteḥ| na jāyate mriyate vā vipaścit, iti jīvotpattir niṣidhyate; ajo nityaḥ, nityo nityānāṃ ity ādi śrutibhyo nityatvāvagamāt| jīvotpatti-pakṣe akṛtābhyāgama-kṛta-vipraṇāśādi-prasaṅgāt, vaiṣamya-nairghṛṇya-prasaṅgāc ca| jīvasya sṛṣṭi-vacanāṃ bhoktrtvānugūṇa-jñāna-vikāsābhiprāyam| prāk sṛṣṭer ekatvāvadhāraṇād avibhāga-vacanāṃ nāma-rūpa-vibhāgābhāvābhiprāyam| sūtram api vyākhyātam||18|| ity ātmādhikaraṇam||3||

235. jño'ta eva||2|3|19||

kim jīvaś caitanya-mātra-vapuḥ, uta jaḍa-svarūpa evāgantuka-caitanya-guṇaḥ, uta jñātrtvaika-svarūpa iti saṁśayaḥ| caitanya-mātra-vapur iti prathamāḥ pakṣaḥ| vijñānaṃ yajñam tanute, yo vijñāne tiṣṭhan, jñāna-svarūpam atyanta-nirmalam, ity ādi śruti-smṛtibhyaḥ| dvitīyas tu— suṣupti-mūrcchādiṣu sato'py ātmanaś caitanyānupalabdheḥ, jāgrato'pīndriya-vyāpārānvaya-vyatirekānuvidhāyitvāc caitanyasya, na pretya saṃjñāstīti muktasya caitanya-pratiśedhāc ca, pāṣāṇa-kalpa evāgantuka-caitanya-guṇaḥ| sarvatra kāryopalabdheḥ sarvatra sannidhānāt, śarīra-gamanenaiva kāya-sambhave gati-kalpanāyogāt, sarva-gataś ceti| rāddhāntas tu— atha yo vededaṃ jighrāṇīti sa ātmā manasaitān kāmān paśyan ramate, na paśyo mṛtyuṃ paśyati, sarvaṃ ha paśyaḥ paśyati, draṣṭā śrotā ghrātā rasayitā, ity ādi śrutibhyo baddha-muktobhayāvastho jñātaivātmā| jñāna-mātra-vyapadeśas tu jñānasya pradhāna-guṇatvāt, svarūpānubandhitvena svarūpa-nirūpaka-guṇatvāt, ātma-svarūpasya jñānavat sva-prakāśatvād vopapadyate| suṣupti-mūrcchādaḥ sad eva jñānaṃ karmaṇā saṅkucitam anabhivyaktam api

jāgarādaḥ vikasitam abhivyajyata iti na virodhaḥ| na pretya samjñāstīti sāmsārika-dehādy-
asmarāṇa-viṣayam, nopajānaṁ smarann idam śarīram ity ādinaikārthyāt| sarva-gatatvaṁ tv
aṇutva-gaty-ādi-śruti-viruddham| sūtrārthas tu— jñō'ta eva| ataḥ— śruter jñātaiva||19||

236. utkrānti-gaty-āgatīnām||2|3|20||

śruter iti vartate| tena pradyotenaīṣa ātmā niṣkrāmati— ye vai kecāsmāl lokāt prayanti
candramasam eva te sarve gacchanti— tasmāl lokāt punar ety asmai lokāya karmaṇe, ity ādy
utkrānti-gaty-āgatīnām śravaṇād aṇur jīvaḥ||20||

237. svātmanā cottarayoh||2|3|21||

ca-śabdo'vadhāraṇārthaḥ| yady apy utkrāntau sthitasya śarīra-viśleṣeṇa kathañcit
sampādyatvam asti; uttarayoh— gamanāgamanayos tu svātmanaiva sampādyatvam
avaśyābhyupeyam||21||

238. nāṇur atac chruter iti cen netarādhikārāt||2|3|22||

yo'yaṁ vijñāna-maya iti jīvaṁ prastutya, sa vā eṣa mahān aja ātmā, iti mahatva-śruter nāṇur
jīva iti cen na; itarādhikārāt— jīvetara-paramātmādhikārāt, yasyānūvittaḥ pratibuddha ātmā,
iti hi madhye paramātmā prastutaḥ||22||

239. sva-śabdonmānābhyām ca||2|3|23||

eṣo'nurātmā cetasa veditavyaḥ yasmin prāṇaḥ pañcadhā samviveśeti sāksād aṇu-śabdād aṇur
evāyam| unmānāc cāṇur eva| unmānam— uddhṛtya mānam| ārāgra-mātro hy avaro'pi dṛṣṭaḥ,
ity ārāgram uddhṛtya tan-mānatvaṁ hi jīvasya śrūyate||23||

ātmano'nuparimāṇasya sakala-dehavyāpi sukhādy-anubhavaḥ katham ity atra matāntareṇa
parihāramāha—

240. avirodhaś candanavat||2|3|24||

yathā hari-candana-binduḥ dehaika-deśa-varty api sakala-deha-vartinam āhlādam janayati,
tadvad avirodhaḥ||24||

241. avasthiti-vaiśeṣyād iti cen nābhyupagamād dhṛdi hi||2|3|25||

candana-bindor daihaika-deśa-viśeṣa-sthity-apekṣas tathābhāvaḥ; ātmanas tu na tatheti cen na,
ātmano'pi tathābhāvābhyupagamāt; dhṛdi hy ayam ātmā sthita iti śrūyate— yo'yaṁ vijñāna-
mayaḥ prāṇeṣu dhṛdy antar jyotir ity ādau||25||

sva-matenāha—

242. guṇād vālokavat||2|3|26||

vā-śabdo matāntara-vyāvṛtṭy-arthah| ātmā sva-guṇena jñānena sakala-dehaṁ vyāpyāvasthitaḥ;
yathā dyu-maṇi-maṇi-prabhṛtīnām ekadeśa-vartinām ālokaḥ tad-guṇaḥ aneka-deśa-vyāpī
dṛśyate||26||

vijñānaṃ yajñam tanute, ity ādī jñānam evātmēti vyapadiśyata iti cet; tatrāha—

243. vyatireko gandhavat tathā ca darśayati||2|3|27||

jānāmīty ātma-guṇatvena pratīter vyatireko'bhyupagamanīyaḥ| yathā gandhavatī pṛthivī ity upalabdḥau gandhas tad-guṇas tad-vyatiriktāḥ| darśayati ca śrutiḥ— jānātv evāyaṃ puruṣa iti||27||

244. pṛthag upadeśāt||2|3|28||

na kevalaṃ jānāmīti pṛthag-upalabdhi-mātram; ātmanaḥ pṛthaktvenopadiśyate ca jñānam— na hi vijñātur vijñāter viparilopo vidyate, iti||28||

vijñānam ātmēti vyapadeśaḥ katham upapadyata ity atrāha—

245. tad-guṇa-sāratvāt tu tad-vyapadeśaḥ prājñavat||2|3|29||

jñāna-guṇa-sāratvād ātmano jñānam iti vyapadeśaḥ; yathā prājñāḥ— brahmaṇā vipaścītā, yaḥ sarva-jñāḥ sarva-vit, iti sarva-jña eva jñāna-guṇa-sāratvāt, satyaṃ jñānam iti vyapadiśyate||29||

246. yāvad-ātma-bhāvitvāc ca na doṣas tad-darśanāt||2|3|30||

jñānasya yāvad-ātma-svarūpa-bhāvitvāc ca tena tad-vyapadeśo na doṣaḥ, khaṇḍādiṣu tathā darśanāt; khaṇḍādiṣu hi yāvat-svarūpa-bhāvi-dharmatvena gotvasya gaur iti vyapadeśo dṛśyate; ca-kārād ātmanaḥ sva-prakāśatvena jñānam iti vyapade(śe)śo na doṣa ity ucyate||30||

suṣupty-ādiṣu jñānasyānupalabdher na yāvad-ātma-bhāvitvam ity āśaṅkyāha—

247. puṁstvādivat tv asya sato'bhivyakti-yogāt||2|3|31||

tu-śabdaḥ śaṅkā-nivṛtṭy-arthaḥ; suṣupty-ādiṣv api sato jñānasyānabhivyaktasya jāgry-ādiṣv abhivyakti-sambhavād yāvad-ātma-bhāvyeva jñānam| puṁstvādivat— puṁstvam iti puruṣāsādhāraṇa-dhātur ucyate; yathā sapta-dhātu-mayatvena śarīrasya puṁstvasya bālye'pi sato'nabhivyaktasya saptama-dhātor yuvatve'bhivyaktiḥ||31||

evam ātmano jñātṛtvam aṇutvaṃ coktvā pakṣāntare doṣam āha—

248. nityopalabdhy-anupalabdhi-prasaṅgo'nyatara-niyamo vānyathā||2|3|32||

anyathā— jñānātma-vāde sarva-gatātma-vāde copalabdhy-anupalabdhī nityavat prasajyeyātām; upalabdhy-anupalabdhyor anyatara-niyamo vā| jñānātmapakṣe tāvaj jñānasya prakāśa-svabhāvatvāt prakāśa-paryāyopalabdher nityavat prasaktir anivāryā| jñāne vidyamāne sati hetv-antareṇānupalabdhi-jananāyogāj jñānam evānupalabdher api hetur ity āstheyam| jñānasya sarvadā vartamānatvāt sarvadobhaya-prasaktiḥ| atha yugapad-viruddha-kārya-jananāyogāj jñānam upalabdhy-anupalabdhyor anyatara-hetur āsthiyate, tadānyatara-niyamaḥ syāt| sarva-gatatva-pakṣe yathā jñānātma-vādinām, tathaiva hetu-janya-jñāna-vādino'pi sarveṣāṃ ātmanāṃ sarva-gatatve sarvasyātmanaḥ saṃyogāder hetoḥ sarveṣāṃ sādharmaṇatvād ukta-rītyā tathaiva prasaktiḥ| adrṣṭotpatti-hetur api sarvasya sādharmaṇatvād adrṣṭenāpi na vyavasthā||32||
iti jñādhikaraṇam||4||

249. kartā śāstrārthavattvāt||2|3|33||

ātmano jñātrtvavat kartṛtvam apy asti, neti samśayaḥ| pradhānasyaiva kartṛtvād ātmano na kartṛtvam astīti pūrvaḥ pakṣaḥ| ahaṅkāra-vimūḍhātmā kartāham iti manyate, nānyaṁ guṇebhyaḥ kartāram, ity ādiṣu guṇānām eva kartṛtva-vacanāt| rāddhāntas tu— svargāpavarga-sādhanaṇuṣṭhāna-vidhāna-śāstrāṇām arthavattvāya kartaivātmā, boddhur eva hi śāsanam; nācetanasya pradhānasya| yajeta, upāsīteti kartari lakāraḥ| ataḥ kartāram eva bodhayati śāstram| sūtram api vyākhyātam||33||

250. upādānād vihāropadeśāc ca||2|3|34||

upādānād upadiśyamānāt, vihāropadeśāc ca| upadiśyate upādānaṁ, vihāraś ca, evam evaiṣa etān prāṇān gṛhītvā sve śarīre yathākāmaṁ parivartate, ity upādāna-vihārayoḥ kartṛtvopadeśāc ca kartā||34||

251. vyapadeśāc ca kriyāyām na cen nirdeśa-viparyayaḥ||2|3|35||

vijñānaṁ yajñam tanute karmaṇi tanute'pi ceti yajñādi-karmasv ātmanaḥ kartṛtvopadeśāc ca kartā| vijñāna-śabdena nātmano vyapadeśaḥ, api tv antaḥkaraṇa-rūpa-buddher eveti cet— tathā sati vijñāneneti karaṇa-vibhakti-nirdeśaḥ syāt||35||

252. upalabdhivad aniyamaḥ||2|3|36||

pradhānasya kartṛtvena ātmano bhokṛtvam iti pakṣe pūrvoktopalabdhya-aniyamavat pradhānasya sarva-sādhāraṇatvād bhokṛtvānīyamaḥ| antaḥkaraṇa-bhede'pi sarveṣāṁ ātmanām sarva-gatatvena sādharmaṇyam anivāryam||36||

253. śakti-viparyayāt||2|3|37||

buddheḥ kartṛtve kartur anyasya bhokṛtvāyogād bhokṛtva-śaktir api buddher evety ātmano bhokṛtva-śakti-viparyayaḥ— hānir ity arthaḥ||37||

254. samādhyabhāvāc ca||2|3|38||

prakṛteḥ kartṛtve mokṣa-sādhana-bhūta-samādhy-abhāvaś ca syāt; prakṛter anyosmīti samādhāne prakṛteḥ kartṛtvāyogāt||38||

255. yathā ca takṣobhayathā||2|3|39||

ātmanaḥ kartṛtve('pi) bhoga-vāñchāyām karoti, anyathā na karotīty ubhaya-prakāra-vyavasthopapadyate; yathā takṣā sva-kārye icchayā vyavasthitaḥ| buddheḥ kartṛtve acetanatvena svecchāyā abhāvād vyavasthā na sidhyatīty abhiprāyaḥ||39|| iti kartradhikaraṇam||5||

256-257. parāt tu tac-chruteḥ||2|3|40||

kṛta-prayatnāpekṣas tu vihita-pratiśiddhāvaiarthyaādibhyaḥ||2|3|41||

idānīm jīvasya kartṛtvam kim paramātmāyattam, uta svāyattam iti saṁśayaḥ| svāyattam iti pūrvaḥ pakṣaḥ, vidhi-niṣedha-śāstrānarthakyāpatteḥ| yaḥ sva-buddhyaiva pravṛtti-nivṛtti-śaktaḥ, sa eva hi niyojyo nigrahānugrahāspadam ca bhavati| rāddhāntas tu— antaḥ praviṣṭaḥ śāstā janānām sarvātmā, ya ātmānam antaro yamayati ity ādi śruteḥ paramātmāyattam eva kartṛtvam; tac ca jīvena sva-buddhyā kṛtaṁ prayatnam apekṣya tad-anumati-dāneneti vidhi-niṣedhāvaiyartham| ata eva nigrahānugrahāspadam ca| sūtra-dvayam api vyākhyātam||40-41|| iti parāyattādhikaraṇam||6||

258. amśo nānā-vyapadeśād anyathā cāpi dāśa-kitavāditvam adhiyata eke||2|3|42||

kim jīvaḥ paramātmano'tyanta-bhinnaḥ, uta paramātmaivājñāḥ, atha paramātmaivopādhi-sambaddhaḥ, paramātmāmśo veti saṁśayaḥ| atyanta-bhinnaḥ— iti prathamāḥ pakṣaḥ, pṛthagātmānam preritāram ca mattvā, tayoṛ anyāḥ pippalaṁ svādv atty anaśnann anyo abhicākaśīti, anīśaś cātmā badhyate bhoktr-bhāvāt, sarvasya vaśī sarvasyeśānaḥ, ity ādi bheda-śruteḥ, jīva-paramātmanoḥ karma-paratantratā-tad-viparītatva-śruteś ca; abheda-śrutayo narapatir eva sarva-loka itivad aupacārikyāḥ, iti| bheda-śrutīnām avidvad-viśayatayā vā upādhi-sambandha-viśayatayā vā amukhya-vṛtti-sambhavād abheda-śruti-mukhyatvāya ajñāḥ paramātmā, upādhi-sambaddho vā jīvaḥ, iti yuktam| rāddhāntas tu— nānāttvaikatva-vyapadeśāt paramātmanaḥ satya-saṅkalpatva-sarvajñatva-niravadyatva-śruter ajñatvopādhi-sambandhādy-anupapatter jīva-śabdasya jīva-śārīraka-paramātma-vācitvena tat tvam asi, ayam ātmā brahmeti sāmānādhikaraṇasya mukhyatvāc charīra-śārīriṇor viśeṣya-bhūtayor svarūpa-svabhāva-bhedena ca bheda-śruteś ca mukhyatvād viśiṣṭa-vastv-ekadeśatayā ca viśeṣaṇasya paramātmāmśo jīvaḥ| jīva-śārīratvam ca paramātmanaḥ, yasyātmā śārīram ity ādiṣu siddham| sūtrārthas tu— amśaḥ, paramātmāmśo jīvaḥ, nānā-vyapadeśāt— bheda-vyapadeśāt, anyathā ca— abheda-vyapadeśāc ca; ukta-nītyā ubhaya-mukhyatvāyety abhiprāyaḥ| dāśa-kitavāditvam apy adhiyata eke, brahma dāśā brahma dāśāḥ, ity ādinā dāśa-kitavāditvam apy adhiyata eke śākhinaḥ; sarva-jīva-vyāpītvād abhedopadeśasya tatrātyādarāḥ pratīyata ity arthaḥ||42||

259. mantra-varṇāt||2|3|43||

mantra-varṇāc cāmśa eva jīvaḥ, pādo'sya viśvā bhūtānīti; pāda-śabdo'mśa-vācī||43||

260. api smaryate||2|3|44||

mamaivāmśo jīva-loke jīva-bhūtaḥ sanātanaḥ, iti jīvasya paramātmāmśatvam smaryate ca||44||

eka-dravyaikaadeśatvam hy amśatvam; ato jīvasya brahmaikaadeśatvena jīva-doṣā brahmaṇo doṣā evety āśaṅkyāha—

261. prakāśādivat tu naivam paraḥ||2|3|45||

tu-śabdaḥ śaṅkā-nivṛtty-arthaḥ; prakāśavatām maṇi-dyu-maṇi-prabhṛtīnām prakāśa-viśiṣṭānām viśeṣaṇa-bhūtaḥ prakāśo yathāmśaḥ, tadvaj-jīva-śārīratayā jīva-viśiṣṭasya brahmaṇo'mśo jīvaḥ| viśiṣṭa-vastv-aikaadeśatayā viśeṣaṇasya, viśeṣaṇam viśiṣṭasyāmśaḥ| ādi-śabdād dravya-viśeṣaṇataika-svabhāva-jāti-guṇa-śārīrāṇi grhyante| viśeṣaṇa-viśeṣayor

svarūpa-svabhāva-bhedād viśeṣaṇa-bhūto jīvo yat svarūpo yat svabhāvaś ca, naivam paraḥ—
sarva-jñāḥ satya-saṅkalpo nitya-niravadyaś cety arthaḥ||45||

262. smaranti ca||2|3|46||

prakāśādivaj jīvasyāmśatvam parāśarādayaḥ smaranti— ekadeśa-sthitasyāgner jyotsnā vistāriṇī
yathā| parasya brahmaṇaḥ śaktis tathedam akhilaṁ jagat|| tathā paraṁ pratiśarīratvam ca, yat
kiñcit srjyate yena sattva-jātena vai dvija| tasya srjyasya sambhūtau tat sarvaṁ vai hares tanuḥ,
iti||46||

brahmāmśatvena ca sarveṣāṁ ātmanāṁ samatvād vedādhyayanātau keṣāñcid anujñā, keṣāñcit
parihāraś ca katham upapadyata ity atrāha—

263. anujñā-parihārau deha-sambandhāj jyotir-ādivat||2|3|47||

brāhmaṇādi-śucy-aśuci-deha-sambandhād anujñā-parihārau upapadyete, jyotir-ādivat|
jyotiḥ— agniḥ, yathā śrotriyāgārād agnir āhriyate, śmaśānādes tu parihriyate; yathā cānnādiḥ
śrotriyāder anujñāyate, abhiśastādeś ca parihriyate, tadvat||47||

264 asantateś cāvyatikaraḥ||2|3|48||

jīvānāṁ pratiśarīraṁ bhinnatvādaṇutvena tatra tatrāvacchinnatvāc ca na bhoga-vyatikaraś ca|
ajñā-brahma-jīva-vāde copahita-brahma-jīva-vāde cājñāna-sambandhi copādhisambandhi ca
brahmaiveti bhoga-vyavasthā na siddhyatīty abhiprāyaḥ||48||

265. ābhāsā eva ca||2|3|49||

ajñā-brahma-jīva-vāde sarva-jñasya brahmaṇaḥ ajñāna-kalpana-svarūpa-tirodhāna-kalpanā-
hetava ābhāsā eva| ca-kārān niravadyatvādi-śruti-virodhaś ca||49||

pāramārthikopādhi-sambandhi-brahma-jīva-vāde anādy-adṛṣṭa-pravāheṇopādhi-
pravāhānāditvāt tat-sambandhini ye doṣāḥ, na te brahmaṇi prasajyanta ity atrāha—

266. adṛṣṭānīyamāt||2|3|50||

adṛṣṭais tat-kṛtopādhibhiś ca brahmaṇaś chedāsambhavāt tat-kṛtā doṣā brahmaṇy eva
sambhaveyuh||50||

267. abhisandhyādiṣv api caivam||2|3|51||

adṛṣṭa-hetu-bhūtābhisandhyādiṣv apy upādhi-brahma-vyatirikta-vastv-antarābhāvāt pūrva-
pūrvopādhi-yuktaṁ brahmaiveti na kaścid viśeṣaḥ||51||

268. pradeśa-bhedād iti cen nāntarbhāvāt||2|3|52||

upādhi-sambandhi-brahma-pradeśād anupahita-brahma-deśo bhidyate; ato vyavastheti cen na,
upādhiṣu gacchatsu pūrvam anupahita-brahma-pradeśasyāpy antarbhāvāt||52|| ity
amśādhikaraṇam||7||

iti śrī-rāmānujācārya-viracite śrī-vedāntadīpe dvitīyasyādhyāyasya tṛtīyaḥ pādaḥ||

||atha dvitīyādhyāye caturthaḥ pādaḥ||

269. tathā prāṇāḥ||2|4|1||

kim jīvavad indriyāṇy api notpadyante, uta viyad-ādivad utpadyanta iti samśayaḥ| notpadyanta iti pūrvaḥ pakṣaḥ| pralaya-kāle avasthāna-śruteḥ; utpatti-vādāḥ jivotpatti-vādavan neyāḥ| asad vā idam agra āsīt.... ṛṣayo vā va te'gre sad āsīt ke te ṛṣaya iti prāṇā vā va ṛṣayaḥ, itīndriyāṇām tadānīm sthitiḥ śrūyate| rāddhāntas tu— prākṣṛṣṭer ekatvādvadhāraṇāt, indriyāṇām, etasmā jāyate, ity utpatti-vādāt, utpatti-niṣedha-nityatva-vacanābhāvāc ca, viyad-ādivad utpadyantel prāṇā vā va ṛṣayaḥ, itil prāṇāśabda-nirdiṣṭaḥ paramātmā| sūtrārthas tu— tathā prāṇāḥ— yathā jīvā notpadyante tathā prāṇā api||1|| bahutvāsambhavād bahu-vacana-śrutir gauṇīty āha—

270. gauṇy-asambhavāt tat-prāk śruteś ca||2|4|2||

prāṇā vā, iti bahu-vacana-śrutir gauṇī, tadānīm bahutvāsambhavāt, tasya paramātmāna eva prāḡ avasthāna-śruteś ca||2||

[atra pāṭhāntaram]

cas tv-arthāḥ; tu-śabdāt pakṣo vyāvṛttaḥ| indriyāṇy utpadyanta eva| kutaḥ| tat-prāk śruteḥ— tasya paramātmāna eva prāḡ avasthāna-śruteḥ, sad eva somyedam agra āsīt, ātmā vā idam eka evāgra āsīt, eko ha vai nārāyaṇa āsīt, itil prāṇa-śabdasya, prāṇam abhisamviśanti, iti paramātmāny api prasiddheḥ, prāṇā vā va ṛṣayaḥ, iti tasyaiva draṣṭṛtva-sambhavāt||2||

271. tat-pūrvakatvād vācaḥ||2|4|3||

itaś ca; vācaḥ paramātmā-vyatiriktanām adheyasya tat-pūrvakatvāt— viyad-ādi-sṛṣṭi-pūrvakatvād ity arthaḥ; tad dhedaṁ tarhy avyākṛtam āsīt tan nāma-rūpābhyām vyākriyata, ity ādi śruteḥ| ataḥ paramātmāiva prāṇa-śabda-nirdiṣṭaḥ||3|| iti prāṇotpatty-adhikaraṇam||1||

272. sapta gater viśeṣitatvāc ca||2|4|4||

kim indriyāṇi saptaiva, utaikādaśeti samśayaḥ| saptaiveti pūrvaḥ pakṣaḥ| sapta prāṇāḥ prabhavanti, ity ādiṣu saptānām eva jīvena saha sañcāra-śravaṇāt, yadā pañcāvatiṣṭhante jñānāni manasā saha| buddhiś ca, iti saptānām eva yoga-kāle jñānānīti viśeṣitatvāc ca; śrotrādīni jñānendriyāṇi mano buddhiś ceti saptaiva| rāddhāntas tu— śrotrādīni jñānendriyāṇi vāg-ādīni ca karmendriyāṇi mana ity ekādaśa| katham| vāg-ghastādīnām api śrotrādivat kārya-bhedena jīvopakaraṇatvāviśeṣāt, daśeme puruṣa prāṇā ātmaikādaśaḥ, indriyāṇi daśaikam ca, ity ādi śruti-smṛtibhyaḥ| vāg-ādīnām jīvena saha gamanābhāvāt saptānām eva prayāṇa-kāle gati-śravaṇam; yoga-kāle viśeṣitavām ca jñānendriyāṇām manasas tad-vṛtti-rūpa-buddheś ca prādhānyāt| sūtrārthas tu— sapta-gater viśeṣitatvāc ca— saptānām eva gati-śravaṇāt, jñānāni pañca mano buddhiś ceti viśeṣitatvāc ca tāni saptaiva||4||

273. hastādayas tu sthite'to naivam||2|4|5||

naivam— na saptaivendriyāṇīty arthaḥ; śrotrādīni jñānendriyāṇi pañca vāg-ghastādīni ca karmendriyāṇi pañca manaś cety ekādaśa; tatra śrotrādīni jīvena saha śarīrāntara-gamane'pi gacchanti; vāg-ghastādīni karmendriyāṇi tu sthite śarīre tenaiva sahotpatti-vināśa-yogīny upakāraṇāṇi; ato naivam ity anvayaḥ; eṣāṃ jīvopakāraṇatvāviśeṣāt, daśeme puruṣe prāṇā ātmaikādaśaḥ, ity ādi vacanāc cety abhiprāyaḥ||5|| iti sapta-gaty-adhikaraṇam||2||

274. aṇavaś ca||2|4|6||

indriyāṇi kim sarva-gatāni, utāṇu-parimāṇānīti saṁśayaḥ| sarva-gatānīti pūrvaḥ pakṣaḥ; ta ete sarva eva samāḥ sarve'nantāḥ, iti prāṇānām ānantya-śravaṇāt| rāddhāntas tu— prāṇam anūtkrāmantaṁ sarve prāṇā anūtkrāmanti, iti śravaṇāt, parimitatve saty apratyakṣatvād aṇavaḥ| ānantya-śrutistu— atha yo haitānanantānupāste, ity upāsana-vidhānād upāsana-phala-bāhulya-viśayā||6||

275. śreṣṭhaś ca||2|4|7||

śreṣṭhaḥ prāṇaś cotpadyate| nātra nyāyātideśaḥ, adhikāśaṅkābhāvāt| pṛthag-yoga-karaṇam uttara-cintārtham| śreṣṭhaḥ pañca-vṛttiḥ prāṇaḥ| prāṇa-śraiṣṭhyaṁ tu prāṇa-saṁvāde tasya śreṣṭhyābhidhānāt||7|| iti prāṇānutvādhikaraṇam||3||

276. na vāyu-kriye pṛthag upadeśāt||2|4|8||

kim ayaṁ śreṣṭha-prāṇo vāyu-mātram, uta tat-kriyā, atha vāyur eva kañcana viśeṣam āpannaḥ| iti saṁśayaḥ| vāyu-mātram iti prathamāḥ pakṣaḥ, yaḥ prāṇaḥ sa vāyuḥ, iti vyapadeśāt| vāyu-mātre prāṇa-prasiddhy-abhāvāt, ucchvāsa-niśvāsa-rūpa-vāyu-kriyāyāṁ prāṇa-prasiddheḥ, vāyoḥ, kriyā-viśeṣa eva prāṇa iti dvitīyaḥ pakṣaḥ| rāddhāntas tu— na vāyu-mātram tat-kriyā vā prāṇaḥ; api tu deha-dhāraṇa-yogyatādi-rūpa-viśeṣam āpanno vāyuḥ, etasmāj jāyate prāṇo manaḥ sarvendriyāṇi ca, khaṁ vāyuḥ, iti vāyu-prāṇayor pṛthag-utpatty-upadeśāt| kriyāyāś ca pṛthag-upadeśo na sambhavati, tejaḥ-prabhṛtiṣv adarśanāt| cakṣur-ādi-karaṇaiḥ saha jīvopakaraṇatayopadeśāt, dehendriya-dhāraṇa-rūpopakāraḍhikyāc cakṣur-ādibhyaḥ prādhānya-vacanāc ca na kriyā-mātram| sūtrārthas tu— na vāyu-kriye pṛthag upadeśāt— vāyu-mātram tat-kriyā vā na prāṇaḥ; pṛthag upadeśāt— prāṇo jāyate, svaṁ vāyur iti hi pṛthag utpattir upadiśyate||8||

vāyoḥ pṛthag-upadiṣṭatayā tasmād anyo'yaṁ prāṇaḥ kim agny-ādivad bhūtāntaram ity āśaṅkyāha—

277. cakṣur-ādivat tu tat-sahaśiṣṭyādibhyaḥ||2|4|9||

tu-śabdaḥ śaṅkā-nivṛtṭy-arthaḥ; prāṇo nākāśādivad bhūtāntaram; api tu vāyur evāvasthāntaram āpannaś cakṣur-ādivaj jīvopakaraṇam| tac copakaraṇatvam upakaraṇa-bhūtair indriyaiḥ sahaśiṣṭyādibhyo'vagamyate| śiṣṭiḥ— śāsanam, upadeśaḥ| upadiśyate hy ayaṁ prāṇaś cakṣur-ādibhiḥ saha prāṇa-saṁvādādiṣu| tat-sajātīyatve hy etad upapadyate| prāṇa-śabda-grhīteṣu karaṇeṣv asya— atha ha ya evāyaṁ mukhyaḥ prāṇaḥ, iti viśiṣṭyābhidhānam ādi-śabdenoktam| tad api tat-sajātīyatve hi sambhavati||9||

278. akaraṇatvāc ca na doṣas tathā hi darśayati||2|4|10||

akaraṇatvāt— karaṇam kriyā, akaraṇatvam kriyā-rahitatvam| akriyatvād asya prāṇasya jīvaṁ pratyupakāra-viśeṣa-rūpa-kriyā-rahitatvāc ca yo doṣa udbhāvyate; sa nāsti| yata upakāra-viśeṣa-rūpām śarīrendriya-dhāraṇātmaka-kriyām darśayati śrutiḥ— yasminn utkrānta idaṁ śarīraṁ pāpiṣṭhataram iva dṛśyate sa vaḥ śreṣṭhaḥ, iti vāg-ādi-mukhya-prāṇa-paryantāni karaṇāni pratyekam abhidhāya prāṇotkramaṇe śarīrendriya-śaithilyābhidhānāt||10||

prāṇāpānādinām abhedena pañcadhāvasthita eka eva prāṇa ity āha—

279. pañca-vṛttir manovad vyapadiśyate||2|4|11||

prāṇāpānādi-vṛtti-bhedāt prāṇa eva pañcadhā vyapadiśyateḥ; manovat— yathaikam eva manaḥ kāmādi-vṛtti-bhedena taiḥ śabdair abhidhiyata iti śrutir āha— kāmāḥ saṅkalpaḥ, ity ārabhya, hrīr dhīr bhīr ity etat sarvaṁ mana eva, iti| apānādi samāna-paryantaṁ vyapadiśya, etat sarvaṁ prāṇa eva, iti vyapadeśāt prāṇa eva pañca-vṛttir ity avagamyate||11|| iti vāyu-kriyādhikaraṇam||4||

280. aṇuś ca||2|4|12||

kim ayaṁ prāṇaḥ sarva-gataḥ, utāṇur iti saṁśayaḥ| sarva-gata iti pūrvaḥ pakṣaḥ; sama ebhis tribhir lokaiḥ samaḥ, ity ādinā prāṇasyānantya-vyapadeśāt| rāddhāntas tu— tam utkrāmantam prāṇo'nutkrāmati, ity utkrānti-vacanād indriyavat prāṇas cāṇuḥ| evam aṇutve niścite sati sarvasya prāṇāyatta-sthititvena vaibhava-vādaḥ| sūtram api vyākhyātam||12|| iti śreṣṭhānutvādhikaraṇam||5||

281. jyotir-ādy-adhiṣṭhānam tu tad-āmananāt prāṇavatā śabdāt||2|4|13||

agny-ādinām jīvasya cendriyādhīṣṭhānam paramātmāyattam iti, parāt tu tac-chruter ity uktam eva smārayati viśama-vyāpti-jñāpanāya| prāṇavatā— jīvena saha, jyotirādeḥ— agny-āder vāg-ādy-adhiṣṭhānam, tad-āmananāt— paramātmāmananād bhavati| āmananam— ābhimukhyena mananam; tat-saṅkalpād eva bhavatīty arthaḥ; yo'gnau tiṣṭhan.... yo'gnim antaro yamayati, ity ādi śabdāt||13||

282. tasya ca nityatvāt||2|4|14||

sarveṣāṁ ātmatayānupraviśya, sarva-niyamanasya nityatvāt— paramātmanaḥ avarjanīyatvād ity arthaḥ, tat sṛṣṭvā, tad evānupraviśat, iti śruteḥ||14|| iti jyotir-ādy-adhiṣṭhānādhikaraṇam||6||

283. ta indriyāni tad-vyapadeśād anyatra śreṣṭhāt||2|4|15||

kim prāṇa-śabda-nirdiṣṭāḥ sarvaṁ evendriyāni, uta śreṣṭha-vyatiriktāḥ prāṇā iti saṁśayaḥ| sarva eveti pūrvaḥ pakṣaḥ; sarveṣāṁ aviśeṣeṇa prāṇa-śabda-nirdeśāt, karaṇatvāc ca| rāddhāntas tu— śreṣṭha-vyatiriktāḥ prāṇā indriyāni, teṣv evendriya-śabda-nirdeśāt; indriyāni daśaikam ca, ekādaśam manaś cātra, iti| eṣāṁ api prāṇa-śabda-nirdeśaḥ prāṇadhīna-vṛttitvena| tathā ca śrutiḥ— ta etasyaiva sarve rūpam abhavan, tasmād eta etenākhyāyante, iti| rūpam abhavan—

śārīram abhavan, tad-adhīna-vṛttayo'bhavann ity arthaḥ| sūtrārthas tu— śreṣṭhād anyatra ye prāṇāḥ; ta indriyāṇi, teṣv eva tad-vyapadeśāt—indriya-vyapadeśāt||15||

284. bheda-śruter vailakṣaṇyāc ca||2|4|16||

etasmāj jāyate prāṇo manaḥ sarvendriyāṇi ceti samanaskendriyebhyo bhedena prāṇasyotpatti-śruteḥ, indriyeṣūparateṣv api prāṇavṛtter vṛtti-vailakṣaṇyāc ca||16|| itīndriyādhikaraṇam||7||

285. saṁjñā-mūrti-klptis tu trivṛt kurvata upadeśāt||2|4|17||

kiṁ prapañca-vyaṣṭi-srṣṭir jīva-bhūta-caturmukhāt, uta tac-charīrakāt paramātmāna eveti saṁśayaḥ| kevalāc caturmukhād iti pūrvaḥ pakṣaḥ, anena jīvenātmanānupraviśya nāma-rūpe vyākaraṇāṇīti vyatireka-śruteḥ| jīvasya paramātmamāśatvena vyākaraṇāṇīty uttama-puruṣa-nirdeśo'pi kathaṁcid upapadyatel rāddhāntas tu— nāma-rūpe vyākaraṇāṇi tāsām trivṛtaṁ trivṛtam ekaikāṁ karavāṇīti trivṛt-karaṇaṁ kurvata eva nāma-rūpa-vyākriyopadeśāt paramātmāna eva nāma-rūpa-vyākaraṇa-rūpa-vyaṣṭi-srṣṭiḥ| trivṛt-karaṇaṁ tu na caturmukhena kartuṁ śakyam, aṇḍa-srṣṭy-uttara-kāla-bhāvitvāc caturmukhotpatteḥ, trivṛt-kṛtair eva tejo-'b-annair aṇḍa-srṣṭi-sambhavāc ca| tad-aṇḍam abhavad dhaimaṁ sahasrāṁśu-samaprabham| tasmiṁ jāñe svayaṁ brahmā sarva-loka-pitāmahaḥ, iti hi smaryatel nānā-vīryāḥ pṛthag-bhūtās tatas te saṁhatiṁ vinā| nāśaknuvan prajāḥ sraṣṭum asaṁgamyā kṛtsnaśaḥ|| sametyānyonya-saṁyogaṁ paraspara-saṁāśrayāḥ| mahad-ādi-viśeṣāntā hy aṇḍam utpādayanti te, iti ca| ataś caturmukha-śārīrakāt paramātmāna eva vyaṣṭi-srṣṭiḥ| evaṁ sati vyākaraṇāṇīty uttama-puruṣa-nirdeśaḥ samañjasah| anena jīveneti vyatireka-nirdeśo'pi jīva-śārīrakeṇātmanety anvayāt samañjasah| jīva-śabdāc tejaḥ-prabhṛti-śabdavaj jīva-śārīraka-brahma-vācīti hy uktam| anena jīvenātmaneti sāmānādhikaraṇyaṁ ca mukhyaṁ; anupraviśya nāma-rūpe vyākaraṇāṇīti samāna-kartṛkatva-nirdeśaś ca| sūtrārthas tu— saṁjñā-mūrti-klptis tu, tu-śabdaḥ śaṅkā-vyāvṛtty-arthaḥ| nāma-rūpa-klptiḥ paramātmāna eva| kutaḥ| trivṛt kurvata upadeśāt— trivṛt-karaṇaṁ kurvata eva nāma-rūpa-vyākaraṇopadeśāt| trivṛt-karaṇaṁ tu paramātmāna eva karmety uktam||17||

annam aśitaṁ tredhā vidhīyate, ity ādinā caturmukha-srṣṭa-vastuṣu trivṛt-karaṇa-prakāro hy upadiśyate; ataś caturmukhena kevalena tac-chakyaṁ ity āśaṅkyāha—

286. māṁsādi bhaumaṁ yathāśabdāc itarayoś ca||2|4|18||

tāsām trivṛtaṁ trivṛtam ekaikāṁ karavāṇīti nirdiṣṭaṁ trivṛt-karaṇaṁ, annam aśitaṁ tredhā vidhīyate, ity ādinā nopadiśyate; tasya yaḥ sthaviṣṭho dhātus tat puriṣaṁ yo madhyamas tan māṁsaṁ yo'ṇiṣṭas tan manaḥ, iti māṁsādy api hi bhaumam evopadiśyatel annam aśitaṁ tredheti prakramāt, anna-mayaṁ hi somya manaḥ, iti vākya-śeṣāc ca| tejo-'b-annānām trivṛt-karaṇa-prakāre hy upadiśyamāne māṁsa-manasoḥ puriṣād bhaumād aṇiyastvenāpyatvaṁ taijasatvaṁ ca prasajyatel tathetarayor apy ap-tejaḥ-paryāyayoḥ, āpaḥ pītāḥ, tejo'sitam iti trayāṇām bhāgānām yathāśabdāc āpyatvaṁ taijasatvaṁ evopadiśyatel tatrāpi hi— āpaḥ pītāḥ, tejo'sitam ity upakramaḥ; vākya-śeṣaś ca— āpo-mayaḥ prāṇaḥ tejo-mayī vāk, iti| prāg-ukta-trivṛt-karaṇa-prakāre hi mūtra-prāṇayoḥ sthaviṣṭhatvāṇiyastvābhyām bhaumatva-taijasatva-

prasaktiḥ| tejo'sitam ity atrāpi pūrvayor bhaumatvāpyatva-prasaktiḥ| ato'tra prāg eva trivṛt-kṛtasyānnādeḥ svasyaiva tredhā pariṇāma upadiśyate||18||

prāg eva trivṛt-kṛtaṁ cet, katham kevalānnādi-śabdair ucyate| ity atrāha—

287. vaiśeṣyāt tu tad-vādas tad-vādaḥ||2|4|19||

vaiśeṣyam— viśeṣa-bhāvaḥ| trivṛt-kṛte'py ekaikasmimś tatra tatrānnādy-ādhikya-rūpa-viśeṣa-bhāvād annādi-vādaḥ| dvir uktir adhyāya-parisamāpti-dyotanārthā||19|| iti saṁjñā-mūrti-klpty-adhikaraṇam||8||

iti śrī-rāmānujācārya-viracite śrī-vedāntadīpe dvitīyasyādhyāyasya caturthaḥ pādaḥ||

||samāptaś cādhyāyaḥ||

||atha tṛtīyādhyāye prathamah pādaḥ||

288. tad-antara-pratipattau raṁhati sampariṣvaktāḥ praśna-nirūpaṇābhyām||3|1|1||

dehī dehāntara-gamane deha-kāraṇa-bhūtair bhūta-sūkṣmaiḥ saṁyukto gacchati, neti saṁśayaḥ| na saṁyukto gacchatīti pūrvaḥ pakṣaḥ, dehārambhāya tatra tatra bhūta-sūkṣmāṇāṁ sulabhatvāt| rāddhāntas tu— pañcāgni-vidyāyām, vettha yathā pañcamyām āhutāv āpaḥ puruṣa-vacaso bhavanti, iti tu pañcamyām āhutāv āpaḥ puruṣa-vacaso bhavanti, iti praśna-prativacane āmnāyete| dehārambhikā āpas trivṛt-karaṇena bhūtāntara-saṁsrṣṭāḥ dyu-loka-parjanya-prthivī-puruṣa-rūpāgniṣu jīvena saha praviṣṭāḥ pañcamyām āhutaḥ yoṣid-agni-praveśa-velāyām puruṣa-śabdābhilapanīyā bhavantīti pratīyate; puruṣākāratām bhajanta ity arthaḥ| ato bhūta-sūkṣmaiḥ sampariṣvaktā eva gacchatīti| sūtrārthaṁ tu— tad-antara-pratipattau, saṁjñā-mūrti-klptir ity atra mūrti-śabdena dehaḥ prastutas tac-chabdena parāmrśyate; dehāntara-pratipattau| raṁhati sampariṣvaktāḥ— jīvo bhūta-sūkṣmaiḥ sampariṣvaktō gacchati| kuta| praśna-nirūpaṇābhyām pañcāgni-vidyāntargata-praśna-prativacanābhyām tathāvagamyata ity arthaḥ||1||

katham aviśeṣeṇāp-śabdena sarveṣāṁ abhidhānam ity āśaṅkyāha—

289. try-ātmakatvāt tu bhūyastvāt||3|1|2||

tu-śabdaḥ śaṅkā-nivṛtty-arthaḥ| apām trivṛt-karaṇena vyātmakatvād āpa iti bhūtāntara-saṁsrṣṭā apo'bhidhiyante; apām bhūyastvād ādhikyād ap-śabdenābhidhānam||2||

290. prāṇa-gateś ca||3|1|3||

itaś ca bhūta-sūkṣmaiḥ saṁyukto yāti| tam utkrāmantaṁ prāṇo'nūtkrāmati prāṇam anūtkrāmantaṁ sarve prāṇā anūtkrāṁanti, iti prāṇāṇāṁ indriyāṇāṁ jīvena saha gamana-śruter indriyāṇāṁ dehāśrayatvena deho'pi bhūta-sūkṣma-rūpeṇa gacchatīti gamyate| smaryate ca— manaḥ ṣaṣṭhānindriyāṇi prakṛtisthāni karṣati, ity ādinā||3||

291. agny-ādi-gati-śruter iti cen na bhāktatvāt||3|1|4||

yatrāsyā puruṣasya mṛtasyāgniṁ vāg apy eti vātaṁ prāṇaś cakṣur ādityam iti maraṇa-velāyāṁ vāg-ādīnāṁ agny-ādiṣv apyaya-śruter jīvena saha gamana-śrutir anyathā neyeti cet; tan na, bhāktatvāt tatrā vāg-ādi-śabdānāṁ| vāg-ādy-abhimāni-devatāsu hi tatra vāg-ādayaḥ śabdāḥ; oṣadhīr lomāni vanaspatīn keśāḥ, ity anapiyadbhir lomādibhiḥ sahapāṭhāt||4||

292. prathame'śravaṇād iti cen na tā eva hy upapatteḥ||3|1|5||

prathame— dyu-lokāgnihome apāṁ āśravaṇād āpo bhūtāntara-saṁsrṣṭā gacchantīti vaktum na śakyate; tatra hi— tasminn etasminn agnau devāḥ śraddhāṁ juhvati, iti śraddhaiva homyatvena śrūyata iti cen na, tāḥ— āpa eva hi śraddhā-śabdenocyante, prativacanasya praśnānugūṇyopapatteḥ| vettha yathā pañcamyām āhutāv āpaḥ puruṣa-vacaso bhavanti, ity apāṁ puruṣa-vacastva-prakāre prṣṭe sa eva hi prativaktavyaḥ; ataḥ śraddhā-śabdena tā āpa evocyante| śraddhā vā āpaḥ, iti śrūyate||5||

293. āśrutatvād iti cen neṣṭādikāriṇāṁ pratīteḥ||3|1|6||

āpaḥ puruṣa-vacaso bhavanti, śraddhāṁ juhvati, iti dyulo-kādiṣv āpa eva hi gacchantīti śrūyate; na tat-pariṣvakto jīvaḥ| ataḥ praśna-prativacanayor jīvasyāśrutatvāt tat-saṁyukto jīvo gacchatīti na śakyate vaktum iti cet tan na, iṣṭādi-kāriṇāṁ pratīteḥ— uttaratra, atha ya ime grāme iṣṭāpūrte dattam ity upāsate te dhūmam abhisambhavanti, ity ādau iṣṭādi-kāriṇāṁ jīvānāṁ dyu-lokādi-gamana-punar-āvṛtti-prakāra-vacane dyu-lokāgni-sambandhasyāp-śabda-vācasya somam āpannasya pratyabhijñānād atrāpa iti tat-saṁyukto jīva evocyate||6||

ākāśāc candramasam eṣa somo rājā tad devānāṁ annaṁ taṁ devā bhakṣayanti, iti dhūmādinā gatasya devair bhakṣyamāṇatva-śravaṇāt, jīvasyānadanīyatvāc ca na jīvas tatrokta ity āśaṅkyāha—

294. bhāktaṁ vānātmavittvāt tathā hi darśayati||3|1|7||

vā-śabdaḥ śaṅkā-vyāvṛtṭy-arthah| taṁ devā bhakṣayanti, iti bhakṣyatva-vacanaṁ bhāktam— kevaleṣṭādi-kāriṇāṁ anātmavittvād devopakaraṇatvābhiprāyam| anātmavidaḥ kevalendrādi-deva-yājino hi devān prāpya tad-upakaraṇaṁ bhavanti| tathā hi darśayati śrutiḥ— yathā paśur evaṁ sa devānāṁ iti| ato bhūta-sūkṣmaiḥ sampariṣvakto jīvo raṁhati||7|| iti tad-antara-pratipatty-adhikaraṇam||1||

295. kṛtātyaye'nuśayavān drṣṭa-smṛtibhyām yathetam anevaṁ ca||3|1|8||

dhūmādināṁ gato nivartamāno jīvaḥ sānuśayo nivartate, uta neti saṁśayaḥ| neti pūrvah pakṣaḥ| anuśayo hi bhukta-śiṣṭaṁ karma| yāvat sampātam uṣitvā, prāpyāntaṁ karmaṇaḥ, ity ādi śrutibhyaḥ kṛtsnasya karmaṇo'nubhūtatā-pratīter nānuśayavān nivartate| rāddhāntas tu— tad ya iha ramaṇīya-caraṇā abhyāśo ha yat te ramaṇīyāṁ yonim āpadyeran brāhmaṇa-yonim kṣatriya-yonim vaiśya-yonim vā atha ya iha kapūya-caraṇā abhyāśo ha yat te kapūyāṁ yonim āpadyeran śva-yonim vā sūkara-yonim vā caṇḍāla-yonim vā, iti ramaṇīya-caraṇā brāhmaṇādi-yonim, kapūya-caraṇāḥ— kutsita-karmaṇaḥ śva-sūkarādi-yonim pratipadyanta iti śruteḥ,

prāpyāntaṁ karmaṇaḥ, ity ādi śrutiḥ phala-pradāna-pravṛtta-karma-viṣayeti sānuśayo nivartate| sūtrārthas tu— kṛtātyaye, kṛtasya pūrva-karmaṇo'tyaye, anuśayavān— bhukta-śiṣṭa-karmavān nivartate| kutaḥ| drṣṭa-smṛtibhyām— śruti-smṛtibhyām avagamyate| tad ya iha ramaṇīya-caraṇāḥ, ity ādi śrutiḥ| tataḥ parivṛtau karma-phala-śeṣeṇa jātiṁ rūpam ity ādikā smṛtiḥ, yathetam anevaṁ ca— ārohaṇa-prakāreṇa prakārāntareṇa ca nivartante| candramasaḥ sthānād ākāśam ity ārohaṇa-krameṇāvarohanti, vāyu-dhūmābhrādinā prakārāntareṇa ca||8||

296. caraṇād iti cen na tad-upalakṣaṇārtheti kārṣṇājiniḥ||3|1|9||

ramaṇīya-caraṇāḥ, iti ramaṇīyācārasya smṛti-vihitasya brāhmaṇyādi-prāpti-sādhana-tva-śravaṇān na sa karmā pratyavarohatīti cet tan na, caraṇa-śrutiḥ karmopalakṣaṇārtheti kārṣṇājiniḥ ācāryo manyate, puṇyasyaiva karmaṇaḥ sukha-prāpti-sādhana-tvāt||9||

297. ānarthakyam iti cen na tad-upekṣatvāt||3|1|10||

smṛti-vihitasyācārasya kiñcitkaratvenānarthakyaṁ prasajyata iti cen na, tad-upekṣatvāt— ācārāpekṣatvāt sukha-sādhana-bhūta-puṇya-karmaṇaḥ; sandhyā-hīno'sucir nityam anarhaḥ sarva-karmasu, iti sarvaṁ hi puṇya-karmācārāpekṣam eveti kārṣṇājiner matam||10||

298. sukrta-duṣkṛte eveti tu bādariḥ||3|1|11||

tu-śabdaḥ pūrva-mata-vyāvṛtty-arthaḥ; ramaṇīya-caraṇāḥ kapūyacaraṇāḥ, iti caraṇa-śabdena sukrta-duṣkṛte eva karmaṇi pratipādyate; puṇyaṁ karmācaratīti carateḥ karmaṇi prasiddheḥ, na lakṣaṇā nyāyeyeti bādariḥ manyate| idam eva sūtra-kārābhipretam, tu-śabdena pūrva-matād vyāvṛtteḥ sukrta-duṣkṛte eveti vyāvartanāt| ānarthakyam iti cen na tad-upekṣatvād iti tu svīkṛtam||11|| iti kṛtātyayādhikaraṇam||2||

299. aniṣṭādi-kāriṇām api ca śrutam||3|1|12||

vihitākaraṇa-pratiśiddha-sevā-ratāḥ pāpa-karmāṇo'pi dhūmādinā candramasaṁ gatvā nivartante, uta neti saṁśayaḥ| gatvaiva nivartanta iti pūrvaḥ pakṣaḥ, ye vai ke cāsmāl lokāt prayanti candramasaṁ eva te sarve gacchantīti sarveṣāṁ aviśeṣeṇa candragamana-śruteḥ| rāddhāntas tu— atha ya ime grāme iṣṭāpūrte dattam ity upāsate te dhūmam abhisambhavantīti dhūmādinā candragamanasya puṇya-karma-phalatva-śravaṇāt tad-rahitaḥ pāpa-karmāṇo na gacchantīti| ye vai ke ceti vacanaṁ sarveṣāṁ puṇya-karmaṇāṁ candra-gamana-viṣayam| sūtrārthas tu— aniṣṭādi-kāriṇām api ca śrutam, aniṣṭādi-kāriṇām api— iṣṭāpūrtādy akurvātām pāpinām api candra-gamanam asti, ye vai ke cāsmāl lokāt prayantīti yato'viśeṣeṇa śrutam||12||

300. saṁyamane tv anubhūyetaresāṁ ārohāvarohau tad-gati-darśanāt||3|1|13||

iyāṁs tu viśeṣaḥ saṁyamane— yama-śāsane pāpa-phalam anubhūya itaresāṁ pāpinām candrārohāvarohau| kutaḥ| tad-gati-darśanāt— pāpinām yama-sadana-gati-darśanāt, vaivasvataṁ saṅgamanam janānām ity ādau||13||

301. smaranti ca||3|1|14||

sarve caite vaśaṁ yānti yamasya bhagavan kila, iti parāśarādayaḥ smaranti ca||14||

302. api sapta||3|1|15||

saptāpi— pāpa-karmaṇām gantavyatvena saptāpi rauravādi-narakān smaranti||15||

nanu saptasu lokeṣu gacchatām katham yama-sadana-prāptiḥ| tatrāha—

303. tatrāpi tad-vyāpārād avirodhaḥ||3|1|16||

teṣv api saptasu rauravādilokeṣu tad-vyāpārāt— yamājñayaiva gamanād avirodhaḥ| ato'niṣṭādi-kāriṇām api yama-lokaṁ prāpya yamayātanāśvānubhūya paścāc candrārohāvarohau bhavataḥ||16||

iti prāpta ucyate—

304. viśvākarmaṇor iti tu prakṛtatvāt||3|1|17||

tu-śabdaḥ pakṣa-vyāvṛtṭy-arthaḥ| na ca pāpa-karmaṇām arcir-ādinā brahma-gamanam, dhūmādinā candra-gamanam ca sambhavati, taylor vidyā-karmaṇoḥ phalatvāt| katham idam avagamyate tat-phalatvam| iti prakṛtatvāt— itthaṁ prakṛtatvāt| vidyā-karmaṇī hi prakṛtya tat-phalatvena gati-dvayam pratipādyate, tad ya itthaṁ vidurye ceme'raṇye śraddhā tapa ity upāsate te'rciṣam abhisambhavantīti, atha ya ime grāma iṣṭāpūrte dattam ity upāsate te dhūmam abhisambhavantīti ca| pāpinām vidyā-rahitatvena brahma-gamanābhāvavat puṇya-karma-rahitatvena candra-gamanam api na sambhavatīty arthaḥ||17||

pañcamyām āhutāv āpaḥ puruṣa-vacaso bhavantīti pañcamāhutyā dehārambha-śravaṇāt tasyās candra-gamana-pūrvakatvena pāpinām api dehārambhāya candra-gamanam avaśyambhāvīty āśaṅkyāha—

305. na tṛtīye tathopalabdheḥ||3|1|18||

kevala-pāpa-karmāṇaḥ| tṛtīya-sthānam, na tṛtīye sthāne dehārambhāya pañcamāhutyapekṣāsti; tathopalabdheḥ— vettha yathā kenāsau loko na sampūryate, iti dyu-lokasyāprāptā ka iti praśnasya prativacane, athaitayoḥ pathor na katareṇa ca tānīmāni kṣudrāṇy asakṛd-āvartīni bhūtāni bhavanti jāyasva mriyasvety etat tṛtīyam sthānam tenāsau loko na sampūryate, iti tṛtīyasya sthānasya dyu-lokāprāpti-śravaṇāt tasya dehārambhe pañcamāhuty-anapekṣatvam hy upalabhyate||18||

306. smaryate'pi ca loka||3|1|19||

puṇya-karmaṇām api keṣāñcid draupady-ādīnām dehārambhe pañcamāhuty-anapekṣatvam śiṣṭa-loke'pi ca smaryate||19||

307. darśanāc ca||3|1|20||

śrutāv api dṛśyate keṣāñcid dehārambhe pañcamāhuty-anapekṣatvam— teṣāṁ khalv eṣāṁ bhūtānām tṛiṇy eva bījāni bhavanty āṇḍajam jīvajam udbhijjam iti svedajodbhijjayor dehārambhe pañcamāhuty-anapekṣatvam| āṇḍajam jīvajam udbhijjam ity atra svedajasya grahaṇam na dṛśyata ity āśaṅkyāha—

308. tṛtīya-śabdāvarodhaḥ saṁśokajasya||3|1|21||

āṇḍajam jīvajam udbhijjam ity atra tṛtīyenodbhijja-śabdena saṁśokajasya svedajasya avarodhaḥ— saṅgraha ity arthaḥ| ataḥ kevala-pāpa-karmaṇām candrārohāvarohau na sambhavataḥ||21|| ity aniṣṭādi-kāry-adhikaraṇam||3||

309. tat-svābhāvyāpattir upapatteḥ||3|1|22||

dhūmādinā candramasam prāptasya pratyavaroha-prakāra āmnāyate— yathetam ākāśam ākāśād vāyur vāyur bhūtvā dhūmo bhavati dhūmo bhūtvābhram bhavaty abhram bhūtvā megho bhavati megho bhūtvā pravarṣati, itil atrākāśādi-bhāvaḥ, kiṁ deva-manuṣyādi-bhāvavad ākāśādi-śarīratvam, uta tat-sādrśyāpattir iti saṁśayaḥ| ākāśādi-śarīratvam iti pūrvaḥ pakṣaḥ, śraddhāvasthasya somarāja-bhāvavat tatra tac-charīratvam evocyate| rāddhāntas tu— ākāśādi-prāptau sukha-duḥkhānubhavābhāvāt tat-sādrśyāpattir eval sukha-duḥkhānubhavāya hi somādi-śarīratvam| sūtrārthas tu— tat-svābhāvyāpattiḥ, ākāśādi-sādrśyāpattiḥ, upapatteḥ— sukha-duḥkhānubhavābhāvopapatteḥ||22||

310. nāticireṇa viśeṣāt||3|1|23||

ākāśa-vāyu-dhūmābhra-megha-varṣa-prāptau kiṁ tatra tatra nāticiram tiṣṭhati, utāniyama iti saṁśayaḥ| aniyama iti pūrvaḥ pakṣaḥ, nāticireṇeti viśeṣa-vacanābhāvāt| rāddhāntas tu— uttaratra vrīhy-ādi-bhāve, ato vai khalu durniṣprapataṛam iti viśiṣya cireṇa gamana-vacanam tataḥ prācīneṣv acira-gamanam dyotayatīty ākāśādi yāvad-vrīhy-ādi-bhāva-prāpti nāticiram tiṣṭhatītil| sūtram api vyākhyātam||23|| iti nāticirādhikaraṇam||5||

311. anyādhiṣṭite pūrvavad abhilāpāt||3|1|24||

avarohanto jīvā vrīhy-ādi-bhāvena jāyanta iti śrūyate— megho bhūtvā pravarṣati ta iha vrīhi-yavā oṣadhi-vanaspatayas tīla-māṣā iti jāyante, itil te kiṁ vrīhy-ādi-śarīrā jāyante, utānyaiḥ kṣetrajñair vrīhyādi-śarīrair adhiṣṭhitān vrīhy-ādīn āśliṣyantīti saṁśayaḥ| jāyante iti vacanād vrīhy-ādi-śarīra-bhoktāro jāyanta eveti pūrvaḥ pakṣaḥ| rāddhāntas tu— vrīhy-ādi-janma-hetu-bhūta-karma-viśeṣāśravaṇād vrīhy-ādi-saṁśleṣa-mātram eval jāyante iti janma-vacanam aupacārikam| brāhmaṇādi-śarīra-bhāve hi— ramaṇīya-caraṇāḥ.... kapūyacaraṇāḥ, iti janma-hetu-bhūtam puṇya-pāpa-rūpaṁ karma śrūyate| sūtrārthas tu— anyādhiṣṭhite— anya-kṣetrajñādhiṣṭhite vrīhy-ātau, saṁśleṣa-mātram| kutaḥ| pūrvavad abhilāpāt— ākāśādi-bhāvavat kevala-vrīhy-ādi-bhāvābhilāpāt; janma-hetu-bhūta-karmābhilāpād ity arthaḥ||24||

312. āsuddham iti cen na śabdāt||3|1|25||

yady api vrīhy-ādi-bhāvena jāyanta ity atra janma-hetu-bhūtam karma na śrutam; tathāpi pūrva-śrutam iṣṭādi-karmāgnīṣomīyādi-himsā-garbhatvenāśuddham| himsātvenāśuci-vrīhy-ādi-janmano'pi hetur bhavatīti cen na, ahimsātva-śabdāt paśor hi saṁjñāpanasya svargāvṛtti-sādhana-bhāva-vādi-śabdaḥ śrūyate— hiraṇya-śarīra ūrdhva-svargaṁ lokam eti, na vā u vai tan mriyase na riṣyasi, ity ādih||25||

313. retaḥ-sig-yogo'tha||3|1|26||

tataś ca vrīhy-ādi-saṁśleṣa-mātram, vrīhy-ādi-bhāvānantaram retah-sig-yogaḥ śrūyate— yo yo hy annam atti yo retah siñcati tad bhūya eva bhavati, iti| atra hi puruṣa-saṁśleṣa-mātram eva śrutam; evam eva vrīhy-ādi-bhāve'pīty arthaḥ||26||

314. yoneḥ śarīram||3|1|27||

yoni-prāpteḥ paścād evāvarohato jīvasya śarīra-prāptiḥ, tatraiva sukha-duḥkhopabhogāt| tataḥ prāg-ākāśādiṣu tat-tat-saṁśleṣa-mātram evety abhiprāyaḥ||27|| ity anyādhiṣṭhitādhikaraṇam||6||

iti śrī-rāmānujācārya-viracite śrī-vedāntadīpe tṛtīyasyādhyāyasya prathamah pādaḥ||

||atha tṛtīyādhyāye dvitīyaḥ pādaḥ||

315. sandhye sṛṣṭir āha hi||3|2|1||

svapnam adhikṛtya śrūyate— na tatra rathā na ratha-yogā na panthāno bhavanty atha rathān ratha-yogān pathaḥ sṛjate, ity ārabhya, atha veśāntān puṣkarīṇyaḥ sravantyaḥ sṛjate sa hi kartā, iti| kim svāpnānām apy arthānām sraṣṭā jīva eva, uta paramātmēti saṁśayaḥ| svapna-dṛṣo jīvasya sannidhānāt, sa hi karteti sa eva parāmṛśyate; jīvasyāpi satya-saṅkalpatvaṁ prajāpati-vākyoditam iti sa eva sraṣṭeti pūrvaḥ pakṣaḥ| rāddhāntas tu— jīvasya satya-saṅkalpatvaṁ svābhāvikam api saṁsāra-daśāyām parama-puruṣa-saṅkalpātirohitam iti na jīvasya satya-saṅkalpa-mātreṇa sraṣṭṛtvam upapadyate| ataḥ parama-puruṣa eva sakaletara-puruṣānubhavāviśayān tat-tat-puruṣa-mātreṇānubhāvyān tat-tat-kālāvasānān svāpnānarthān sṛjati| sūtrārthas tu— sandhye, svapne śrūyamānā rathādi-sṛṣṭiḥ svapna-daśa-jīvena kṛtāḥ| kutah| āha hi— sa hi karteti tasyaiva parāmarśād ity arthaḥ||1||

316. nirmātāram caike putrādayaś ca||3|2|2||

enam eva jīvaṁ nirmātāram svāpnānām arthānām eke śākhino'dhīyate— ya eṣu supteṣu jāgarti kāma-kāmaṁ puruṣo nirmimāṇaḥ, iti| atra kāma-śabda-nirdiṣṭaḥ kāmyamānatayā putrādaya eva| ca-śabdo'vadhāraṇe| atra hi— sarvān kāmān iti kāma-śabdena prastutān, śatāyuṣaḥ putra-pautrān vṛñiṣva, iti vivinakti||2||

317. māyā-mātram tu kārtsnyenānabhivyakta-svarūpatvāt||3|2|3||

tu-śabdāt pakṣo viparivartate; na jīvena sṛṣṭam svāpnam artha-jātam; api tu parameśvara-māyā-mātram— sakaletara-puruṣānubhavāviśayaṁ tad-ekānubhāvyam tat-kālāvasānam āścarya-rūpam artha-jātam īśvaraḥ sṛjati| ity arthaḥ| jīvasya svataḥ satya-saṅkalpatvādeḥ kṛtsnasya saṁsāra-daśāyām anabhivyakta-svarūpatvāt tasya hi saṅkalpa-mātreṇa sraṣṭṛtvam nopapadyate| kāma-kāmaṁ puruṣo nirmimāṇaḥ, iti ca parama-puruṣam eva nirmātāram āha— ya eṣu supteṣu jāgarti, tasmiml lokāḥ śritāḥ sarve tad u nātyeti kaścana, ity upakramopasaṁhārayoḥ parama-puruṣāsādhāraṇa-dharma-pratīteḥ, sa hi karteti ca tenaikārthyāt parama-puruṣam evāha||3||

svābhāvikam cej jīvasya satya-saṅkalpatvādikam, katham nābhivyaajyata ity āsaṅkyāha—

318. parābhidhyānāt tu tirohitam tato hy asya bandha-viparyayau||3|2|4||

tu-śabdaḥ śaṅkā-nivṛtṭy-arthaḥ; parama-puruṣābhidhyānād asya svābhāvikam rūpam anādi-karma-pravāheṇa kṛtāparādhatayā tirohitam; tato hy asya bandha-viparyayau, tataḥ parama-puruṣa-saṅkalpād eva hi, asya— jīvasya, bandha-viparyayau— saṁsāra-mokṣau śrūyate— ko hy evānyāt kaḥ prānyāt yad eṣa ākāśa ānando na syāt, eṣa hy evānandayāti, param jyotir upasampadya svena rūpeṇābhiniṣpadyate ity ādau||4||

tirodhāna-prakāram āha—

319. deha-yogād vā so'pi||3|2|5||

so'pi— tirodhāna-bhāvo deha-yogād vā bhavati; vā-śabdo vikalpārthaḥ; vyavasthitaś ca vikalpaḥ; deva-manuṣyādi-dehākāra-pariṇatācid-yogāt sṛṣṭi-velāyām, nāma-rūpa-vibhāgānarha-sūkṣma-daśāpannācid-yogena pralaya-kāle||5||

320. sūcakaś ca hi śruter ācakṣate ca tad-vidaḥ||3|2|6||

itaś ca svāpnā rathādayo na jīva-saṅkalpa-kṛtāḥ; yataḥ svapnaḥ śubhāśubhayoḥ sūcaka iti śruter avagamyate— yadā karmasu kāmyeṣu striyaṁ svapneṣu paśyati| samṛddhim tatra jānīyāt tasmin svapna-nidarśane|| atha svapne puruṣaṁ kṛṣṇaṁ kṛṣṇa-dantam ity ādiṣu| svapnādhyāya-vidaś cācakṣate| jīva-saṅkalpa-kṛtatve hi sūcakatvaṁ na sambhavati; sva-saṅkalpa-kṛtatve hi śubhānām eva sūcakānarthān sṛṣṭvā tān eva paśyet| ataḥ svāpnānām arthānām parama-puruṣa eva sraṣṭā||6|| iti sandhyādhikaraṇam||1||

321. tad-abhāvo nādiṣu tac-chruter ātmani ca||3|2|7||

nāḍyaḥ purītaḥ brahma ca suṣupti-sthānatvena śrūyante; kim eṣāṁ vikalpaḥ, uta samuccaya iti saṁśayaḥ| vikalpa iti pūrvaḥ pakṣaḥ; āsu tadā nādiṣu supto bhavati, tābhiḥ pratyavasṛpya purītati śete, satā somya tadā sampanno bhavati, iti trayāṇāṁ nairapekṣya-pratīteḥ| rāddhāntas tu— prāsāda-khaṭvā-paryāṅkavat kārya-bhedena samuccaye sambhavati pākṣika-bādha-garbha-vikalpo na yukta iti samuccayo nyāyyaḥ| tatra paryāṅka-sthānīyaṁ brahma, yataḥ paryāṅkavat sāksād brahma suṣupti-sthānam| sūtrārthas tu— tad-abhāvaḥ, svapnābhāvaḥ, suṣuptir ity arthaḥ| suṣuptir nādiṣv ātmani ca; ca-kārāt purītati ca; tac-chrutes trayāṇāṁ suṣupti-sthānatva-śruteḥ| uktena nyāyena samuccayo nyāyya ity abhiprāyaḥ||7||

322. ato prabodho'smāt||3|2|8||

asmāt— brahmaṇaḥ prabodha-śrutir ata evopapadyate; sata āgamyā na viduḥ sata āgacchāmahe, iti śrūyate||8|| iti tad-abhāvādhikaraṇam||2||

323. sa eva tu karmānusmṛti-śabda-vidhibhyaḥ||3|2|9||

kim suṣupta eva prabodha-kāle uttiṣṭhati, sa eva vā anyo vety aniyama iti saṁśayaḥ| suṣuptasya sarvopādhi-vinirmuktasya brahmaṇi sampannasya muktād avilakṣaṇatvena prācīna-śarīra-sambandha-bhāvāt sa eveti niyamo na sambhavatīti pūrvaḥ pakṣaḥ| suṣuptasya brahma-

jñānābhāvena pūrva-kṛtasya karmaṇas tenaivopabhoktavyatvāt, so'ham iti pratyabhijñānāt, ta iha vyāghro vā simho vā, ityārabhya, yad yad bhavanti tathā bhavanti, iti śabdāt, mokṣa-sādhana-vidhy-ānarthakyāc ca sa evottiṣṭhatīti rāddhāntaḥ| na cāsau śarīrendriya-sambandha-vinirmuktaḥ, api tu karaṇa-kalevara-pravartanāyāsādāśvāsāya brahmaṇy apītaḥ punar āśvastaḥ pravartanāyottiṣṭhatī| sūtram api vyākhyātam||9|| iti karmānusmṛti-śabda-vidhy-adhikaraṇam||3||

324. mugdhe'rdha-sampattiḥ pariśeṣāt||3|2|10||

kiṁ mūrchā maraṇād arthāntaram, uta maraṇam eveti saṁśayaḥ| sarvendriya-prāṇa-vyāpāroparater maraṇam eveti pūrvaḥ pakṣaḥ| ākāra-vairūpyeṇa sūkṣma-prāṇāstitvāvagater maraṇāyārdha-sampattir iti siddhāntaḥ| sūtrārthas tu— mugdhe, mūrccchite puruṣa yāvasthā, sā maraṇāyārdhasampattiḥ| kutaḥ| pariśeṣāt| prāṇādi-sarva-vyāpāroparater na jāgarādy-avasthā, na ca gata-prāṇā ākāra-vailakṣaṇyena sūkṣma-prāṇāstitvāvagateḥ; mūrccchitasyaiva kasyacit punar jīvana-darśanāc ca na maraṇam iti pariśeṣān maraṇāyārdha-sampattir ity avagamyate||10|| iti mugdhādhikaraṇam||4||

325. na sthānato'pi parasyobhaya-liṅgaṁ sarvatra hi||3|2|11||

kiṁ jīvasyeva tad-antaryāmiṇaḥ parasya brahmaṇo'pi jāgarādi-sthāna-prayukta-doṣaḥ sambhavanti, uta neti saṁśayaḥ| yaḥ pṛthivyām tiṣṭhan, ya ātmani tiṣṭhan, yaś cakṣuṣi tiṣṭhan, yo retasi tiṣṭhan, ity ādinā jīvasyeva sarvāvasthāsvavasthiti-vacanāt chandato'pi pūya-śoṇitādi-majjanam apuruṣārtha eveti sarve doṣāt sambhavantīti pūrvaḥ pakṣaḥ| rāddhāntas tu— apahata-pāpmā vijaraḥ, niravadyaṁ nirañjanam, satya-kāmaḥ satya-saṅkalpaḥ, yaḥ sarva-jñaḥ sarva-vit, yo mām ajam anādim ca vetti loka-maheśvaram, paraḥ parāṇām sakalā na yatra kleśādayaḥ santi parāvareṣe, ity ādi śruti-smṛtibhyo nirasta-nikhila-doṣa-gandhatā-sārvajñya-satya-saṅkalpatvādy-ubhaya-lakṣaṇa-svarūpāvagateḥ parasya brahmaṇaḥ sarvatrāntaryāmitayāvasthitasyāpi na doṣa-gandhaḥ sambhavati; api tu sarva-niyamana-rūpa-līlā-rasa eva||

sūtrārthas tu— na sthānato'pi parasya— pṛthivy-ātmādiṣv antaryāmitayāvasthitasyāpi parasya brahmaṇaḥ, jīvasya tatra tatrāvasthitasya ye doṣa uktāḥ, te na sambhavanti| kutaḥ| ubhaya-liṅgaṁ sarvatra hi— hir hetau, yataḥ sarvatra śruti-smṛtiṣu nirasta-nikhila-doṣatva-samastakalyāṇa-guṇātmakatva-rūpobhaya-liṅgaṁ— ubhaya-lakṣaṇaṁ param brahmāvagatam||11||

326. bhedād iti cen na pratyekam atad-vacanāt||3|2|12||

yathā jīvasya svato'pahata-pāpmatvādi-guṇakasyāpi devādi-śarīra-sambandhitayāvasthā bhedād ukta-doṣa-sambandhitvam; evaṁ parasyāpi— yasya pṛthivī śarīram iti śarīra-sambandhitvāvasthābhedāt te doṣaḥ syur iti cen na, pratyekam— pratiparyāyam, atad-vacanāt— doṣasambandhitva-vacanāt| yasya pṛthivī śarīram ity ādiṣu— eṣa ta ātmāntaryāmy amṛtaḥ, ity antaryāmiṇo hi nirdoṣatvam ucyate; jīvasya tu parābhidyānāt tat-svarūpaṁ tirohitam ity uktam| ataḥ śarīra-sambandhitve'pi parasyaite na doṣaḥ||12||

327. api caivam eke||3|2|13||

api ca yad idam jīva-parayor ekasmin śarīre śarīritvenāvasthitayor doṣa-sambandhitve tad-viparītatvaṁ cōktaṁ, evaṁ eke śākhinaḥ sva-śabdenādhiyate— dvā suparṇā sayujā sakhāyā samānam vṛkṣaṁ pariśasvajāte| tayor anyaḥ pippalaṁ svādv atty anaśnann anyo abhicākaśīti iti||13||

manuṣyādi-śarīreṣu śarīritvaṁ eva jīvasya nāma-rūpa-bhāktvena karma-vaśyatā-hetuḥ, tat-parasyāpy aviśiṣṭaṁ cet kathaṁ parasya brahmaṇo' karma-vaśyatvena karma-phalānaśanam ucyate ity ata āha—

328. arūpavad eva hi tat-pradhānatvāt||3|2|14||

manuṣyādi-śarīreṣu śarīritve'py arūpavad eva hi tat paraṁ brahma| kutaḥ| pradhānatvāt— nirvāhakatvāt; jīvasya nāma-rūpa-bhāktvena karma-phalāśanam nirvoḍhum parasya tat-tac-charīre śarīritvenāvasthānam| yathāha— yasya pṛthivī śarīram, yasyātmā śarīram ātmānam antaro yamayati, antaḥ praviṣṭaḥ śāstā janānāṁ sarvātmā, ākāśo ha vai nāma-rūpayor nirvahitā te yad antarā tad brahma, iti| ata ubhaya-liṅgam eva paraṁ brahma||14||

satyaṁ jñānam anantaṁ brahmeti prakāśaika-svarūpatā brahmaṇa ucyate, katham ubhaya-liṅgatvaṁ ity ata āha—

329. prakāśavac cāvaiyarthiyāt||3|2|15||

yathā— satyaṁ jñānam iti vākyāvaiyarthiyāt prakāśo brahmaṇaḥ svarūpam ity avagamyate tathā— yaḥ sarva-jñaḥ sarva-vit, parāsyā śaktir vividhaiva śrūyate, ity ādi vākyāvaiyarthiyāt kalyāṇa-guṇākaratvaṁ ca brahmaṇaḥ svarūpam ity avagamyate; ity ubhaya-liṅgam eva||15||

330. āha ca tanmātram||3|2|16||

satyaṁ jñānam iti vākyam brahmaṇo jñānam svarūpam ity etāvan mātram āha na punaḥ kalyāṇa-guṇākaratvaṁ niṣedhati||16||

331. darśayati cātho api smaryate||3|2|17||

darśayati ca vedānta-vākya-gaṇo nirasta-nikhila-doṣatvaṁ kalyāṇa-guṇākaratvaṁ ca— niṣkalaṁ niṣkriyaṁ śāntaṁ niravadyaṁ nirañjanam, tam īśvarāṇāṁ paramaṁ maheśvaraṁ tam daivatānāṁ paramaṁ ca daivatam ity ādikaḥ| smaryate ca— yo mām ajam anādim ca vetti loka-maheśvaraṁ, ahaṁ kṛtsnasya jagataḥ prabhavaḥ pralayas tathā| mattaḥ parataraṁ nānyat, ity ādiṣu||17||

332. ata eva copamā sūryakādivat||3|2|18||

yato brahmaṇo nirasta-nikhila-doṣatva-kalyāṇa-guṇākaratvenobhaya-liṅgatvāt pṛthivy-ādi-sthānato'pi na tat-tat-prayukta-doṣa-gandha-sambhavaḥ; ata eva śāstreṣu ca jala-sūryakādy-upamā kriyate— ākāśam ekaṁ hi yathā ghaṭādiṣu pṛthag bhavet| tathātmaiko hy aneka-stho jalādhāreṣv ivāṁśumān ity ādiṣu||18||

333. ambuvad agraṇāt tu na tathātvam||3|2|19||

tu-śabdaś codyaṁ dyotayati| ambunīvāgrahaṇāt— yathā ambuni sūryas tatrānavasthita eva bhrāntyā tatra sthita iva gr̥hyate; na tathā paramātmā pṛthivy-ātau gr̥hyate; yaḥ pṛthivyāṁ tiṣṭhan pṛthivyā antaraḥ, iti paramārthataḥ sthito gr̥hyate; ato na tathātvam— na sūryasyeva tat-prayukta-doṣa-gandhābhāvaḥ paramātmanah, paramārthataḥ sthita tvāt||19||

334. vṛddhi-hrāsa-bhāktvam antarbhāvād ubhaya-sāmañjasyād evaṁ darśanāc ca||3|2|20||

pṛthivy-ādiṣu viṣameṣu sthāneṣu sthitasyāpi paramātmanah, tad-antarbhāvāt— tatrāvasthānataḥ tat-prayukta-vṛddhi-hrāsa-bhāktvam, jalādhāreṣv ivāṁśumān iti dṛṣṭāntena nivartyate| kuto'vagamyate etāvan mātram iti; ubhaya-sāmañjasyād evaṁ— ubhaya-dṛṣṭāntopādāna-sāmañjasyād evaṁ avagamyate| ākāśam ekaṁ hi yathā ghaṭādiṣu pṛthag bhaved iti ghaṭa-karakādiṣu viṣameṣv avasthitam ākāśam, jalādhāreṣv ivāṁśumān iti cāṁśumantaṁ paramārthataḥ sthitam anavasthitam cobhayaṁ dṛṣṭāntatayopādāya, tathātmaiko hy anekasthaḥ, iti nigamanāt tat-tat-sthāna-prayukta-vṛddhi-hrāsa-bhāktva-nivartana-mātram vivakṣitam ity avagamyate| anyatrāpi dṛṣṭānta-dārṣṭāntikayoḥ sarva-sāmyābhāve'pi “simha iva māṇavakaḥ” ity ādiṣu dṛṣṭāntopādāna-darśanāc caivam avagamyate||20||

athāta ādeśo neti netīty ādinā pūrva-prakṛtasya mūrtāmūrta-prapañcasya brahmaṇo rūpatva-pratiṣedhān niṣprapañcaṁ san-mātram eva brahma; na punar ukta-svarūpam ubhaya-liṅgam ity āśaṅkyāha—

335. prakṛtāitāvattvam hi pratiṣedhati tato bravīti ca bhūyāḥ||3|2|21||

hīti hetau| dve vāva brahmaṇo rūpe mūrtaṁ cāmūrtameva ca, ity ādinā sthūlasya sūkṣmasya ca prapañcasya brahmaṇo rūpatayā pramāṇāntarā-prajñātasya atraiva rūpatayopadiṣṭasya niṣedhāsambhavāt prakṛtāitāvattvam hi brahmaṇah pratiṣedhati, pūrva-prakṛtāitāvan-mātram na bhavati brahmeti hi, athāta ādeśo neti netīty atra pratipādyata ity arthaḥ| tato bravīti ca bhūyāḥ— tataḥ pūrvoktād bhūyastvam bravīti ca vākyaśeṣaḥ, na hy etasmād iti nety anyat param asty atha nāmadheyam satyasya satyam iti prāṇā vai satyam teṣāṁ eṣa satyam iti| neti nirdiṣṭād etasmād brahmaṇo'nyan na hy asti; parabrahmaṇo'nyat svarūpato guṇaś cotkrṣṭam na hy astīty arthaḥ| satyasya satyam iti brahmaṇo nāmadheyam; tasya nirvacanam, prāṇā vai satyam teṣāṁ eṣa satyam iti| prāṇa-sāhacaryāj jīvātmanah prāṇāḥ| te hi viyad-ādivad anutpādyatvena satyam| tebhyo'py eṣa satyam; te hi karmānugūṇa-deha-yogena janmavantaḥ; tad apy asya nāstīti teṣāṁ eṣa satyam, jñāna-saṅkoca-vikāsa-rūpa-vikārasyāpy asambhavāt| ataḥ pramāṇāntarā-prajñāta-svarūpasya brahmaṇo mūrtāmūrta-prapañca-prakāratayopadeśāt, punar api prakāra-viśeṣopadeśāc ca, athāta ādeśo neti netīti pūrva-prakṛteyattā brahmaṇah pratiṣidhyata ity arthaḥ||21||

nanu ca vastutaḥ pratyakṣeṇa nirviśeṣa-san-mātram eva gr̥hyate; tad-atiriktaṁ bhrāntyā pratiyamānaṁ saviśeṣa-rūpam anūdyā, neti netīti niṣidhyata ity atrāha—

336. tad avyaktam āha hi||3|2|22||

brahmaṇah pramāṇāntarā-prajñātatām draḍhayati; tat brahma na kenāpi pramāṇena vyaktam; tathā āha hi śrutiḥ— na sandṛṣe tiṣṭhati rūpam asya, ity ādikā||22||

337. api samrādhane pratyakṣānumānābhyām||3|2|23||

api ca samrādhana evopalabhyate; samrādhanam samyak-prīti-yuktaṁ bhajanam, upāsanam iti yāvat| upāsana-rūpa-tat-prīṇanena vinā kenāpi nopalabhyata iti śruti-smṛtibhyām avagamyate| nāyam ātmā pravacanena labhyo na medhayā na bahunā śrutena, yam evaiṣa vṛṇute tena labhyaḥ, nāham vedair na tapasā na dānena na cejyayā.... bhaktyā tv ananyayā śakyaḥ, iti hi śruti-smṛti| ataḥ kenāpi pramāṇenānabhivyakta-svarūpatvād brahmaṇaḥ, dve vāva brahmaṇo rūpe, ity ādinā brahmaṇaḥ prakāratayopadiṣṭam jagad-aīśvaryam, neti netīti na niṣidhyate; kintu prakṛteyattā-mātram tu niṣidhyate||23||

338. prakāśādivac cāvaiśeṣyam prakāśaś ca karmaṇy abhyāsāt||3|2|24||

itaś ca jñānānandavaj jagad-aīśvaryam api brahmaṇo rūpam; yeṣāṁ vāmadevādīnām samrādhana-rūpa-karmaṇy abhyāsāt prakāśaś ca sañjātaḥ— darśanam sañjātam; teṣāṁ darśane prakāśādivat jñānāder iva jagad-aīśvaryasyāpy avaiśeṣyam pratīyate, tad vaitat paśyann ṛṣir vāmadevaḥ pratipede aham manur abhavam sūryaś ca aham kakṣivān, ity ādau||24||

339. ato'nantena tathā hi liṅgam||3|2|25||

ato'nantena kalyāṇa-guṇa-gaṇena yogo brahmaṇaḥ siddhaḥ| tathā saty ubhaya-liṅgam eva brahma||25|| ity ubhaya-liṅgādhikaraṇam||5||

340. ubhaya-vyapadeśāt tv ahi-kunḍalavat||3|2|26||

dve vā va brahmaṇo rūpe, ity ādinopadiṣṭam acid-vastuno brahma-rūpatvam kim brahma-svarūpasyaivācid-rūpeṇa pariṇāmād bhavati, uta parasmin brahmaṇy acid-vastuni caika-jāti-yogāt, atha jīvavad brahma-śarīratayā brahma-viśeṣaṇatveneti saṁśayaḥ| bhinnatvābhinnatva-rūpobhaya-vyapadeśopapattaye brahmaivācid-rūpeṇa pariṇamata iti prathamam pakṣaḥ| tathā tu sati brahmaṇo nirdoṣatvādikam bādhyetety eka-jāti-yogeneti dvitīyaḥ pakṣaḥ| evam sati, ātmaivedam sarvam, brahmaivedam sarvam iti brahma-svarūpasyaiva sarva-śabda-vācyatva-vyapadeśa-bādhaḥ syāt| na hy ekaiva go-vyaktiḥ khaṇḍo gauḥ, muṇḍo gau, pūrṇaśrṅgo gaur ity ādi sarva-go-vyakti-vācaka-śabdair abhidhīyate| ato jīvasyeva brahma-śarīratayā brahma-viśeṣaṇatvenācid-vastuno'pi brahmāmśatvam iti rāddhāntaḥ| sūtrārthas tu— tu-śabdo'vadhāraṇaḥ| aheḥ kuṇḍala-bhāvādivad brahma-svarūpasyaivācid-rūpeṇāvasthānam| kutaḥ| nānātvaikatvobhaya-vyapadeśāt||26||

341. prakāśāśrayavad vā tejastvāt||3|2|27||

vā-śabdo'nantarokta-vyāvṛtṭy-arthāḥ; yathā prakāśa-tad-āśrayayos tejastvenaika-jāti-yogād abhinnatvam bhinnatvam ca, evam acid-brahmaṇor api||27||

342. pūrvavad vā||3|2|28||

vā-śabdaḥ pakṣa-dvaya-vyāvṛtṭy-arthāḥ; pūrvavat— yathā pūrvatra, amśo nānā-vyapadeśāt, prakāśādivat tu naivam paraḥ, ity ubhaya-vyapadeśopapattaye, brahmaṇo nirdoṣatva-siddhaye ca prakāśa-jāti-guṇa-śarīravat pṛthaksiddhy-anarha-viśeṣaṇatayā jīvasya brahmāmśatvam uktam; evam acid-vastuno'pi| acid-vāci-śabdenāpy acid-vastu-viśiṣṭam brahmaivābhidheyam

iti, ātmaivedaṁ sarvaṁ, brahmaivedaṁ sarvaṁ, ity abheda-vyapadeśopapattiḥ| viśeṣaṇa-viśeṣayoh svarūpa-svabhāva-bheda-jñāpanāya viśeṣaṇa-viśeṣyau niṣkṛṣya bhedenā vyapadeśaś copapadyate| kṣaraṁ tv avidyā hy amṛtaṁ tu vidyā vidyāvidye īśate yas tu so'nyaḥ, iti brahmaṇo nirdoṣatvaṁ ca||28||

343. pratiśedhāc ca||3|2|29||

sa vā eṣa mahānaja ātmājaro'maraḥ, nāsyā jarayaitaj jīryati.... vijaro vimṛtyuḥ, ity ādibhir brahmaṇo'cid-dharma-pratiśedhāc ca viśeṣaṇa-viśeṣya-bhāvenaivāmśāmsi-bhāva ity arthaḥ||29|| ity ahi-kunḍalādhikaraṇam||6||

344. paramataḥ setūnmāna-sambandha-bheda-vyapadeśebhyaḥ||3|2|30||

yato vā imānīty ādinā jagaj-janmādi-kāraṇatayā nirdiṣṭāt paraśmād brahmaṇo'pi paraṁ tattvaṁ kiñcid asti neti saṁśayaḥ| ito'pi paraṁ astīti pūrvaḥ pakṣaḥ| atha ya ātmā sa setuḥ, ity asya setutva-vyapadeśāt, etaṁ setuṁ tīrtvety asya taritavyatvopadeśāc cāto'nyad apy astīti gamyatel catuṣpād brahma, ṣoḍaśa-kalam iti parimitatva-vyapadeśāc cāparimitam anyad astīti pratiyatel amṛtasyaiṣa setur iti prāpakatva-śruteś cānena prāpyam anyad astīti prāpya-prāpaka-rūpa-sambandhāt pratiyatel tathā— tenedaṁ pūrṇaṁ puruṣeṇa sarvaṁ, tato yad uttarataram iti puruṣa-śabda-nirdiṣṭād brahmaṇa uttarataratvena bheda-vyapadeśāc cānyat paraṁ asti||

rāddhāntas tu— na hy etasmād iti nety anyat paraṁ astīti neti nirdiṣṭāt mūrtāmūrta-rūpād brahmaṇo'nyat paraṁ nāstīti para-tattva-niśedhāt kāraṇād brahmaṇo'nyat paraṁ nāsti| setutva-vyapadeśas tu— eṣāṁ lokānāṁ asambhedāyeti sarva-lokāsaṅkara-karatva-kṛtaḥ| etaṁ setuṁ tīrtveti taratir api, vedāntaṁ taratīvat prāpti-vacanaḥ| catuṣpād brahma, ṣoḍaśa-kalam ity unmāna-vyapadeśo'pi, vāk pāda.....cakṣuḥ pādaḥ, itivād upāsanārthaḥ| sambhavati cāparimitasyāpi tat-tad-deśa-sambandhitayonimitatvānusandhānam| amṛtasyaiṣa setur iti svasyaivāmṛtasya svayam eva prāpakam ucyate, yam evaiṣa vṛṇute tena labhyaḥ, ity ādi śruteḥ| tato yad uttarataram ity api, tenedaṁ pūrṇaṁ iti nirdiṣṭāt puruṣād anyasya na paratvam āha; api tu— tam evaṁ viditvātīmrtyum eti nānyaḥ panthā vidyate'yanāya, iti pūrva-pratijñātaṁ puruṣa-vedanasyāmṛtatva-hetutvam anyasya cāpathatvaṁ sahetukam upasaṁharati| yasmāt paraṁ nāparam asti kiñcit, ity ārabhya, tenedaṁ pūrṇaṁ puruṣeṇa sarvaṁ iti puruṣasya sarvasmāt paratvaṁ jyāyastvam anyasya paratvābhāvaṁ ca pratipādyā, tato hetor yad uttarataraṁ puruṣa-tattvaṁ tad evārūpam anāmayaṁ; ya etad vidur amṛtāste bhavanty athetare duḥkham evāpi yantīti pūrva-pratijñātam evopasaṁhṛtam||

sūtrārthas tu— paramataḥ, janmādy asya yataḥ, ity ārabhya, ato'nantena tathā hi liṅgam ity antena pratipāditān nikhila-jagad-eka-kāraṇāt sarvāntarātmāno nirasta-nikhila-doṣa-gandhānavadhikātiśayānanta-kalyāṇa-guṇākarāt paraśmād brahmaṇaḥ paraṁ api kiñcid astīti kaścīn manyate| kutaḥ| setūnmāna-sambandha-bheda-vyapadeśebhyaḥ| vyākhyātās caite||30||

345. sāmānyāt tu||3|2|31||

tu-śabdaḥ pakṣaṁ vyāvartayati; setutva-vyapadeśas tāvat tasmāt paraṁ nāvagamayati, setu-sāmānyāt— sādrśyāj jagad-vidhṛti-rūpād brahmaṇas tathā-vyapadeśa iti śrutir eva setu-śabdaṁ

vyācaṣṭe, atha ya ātmā sa setur vidhṛtir eṣāṁ lokānām asambhedāyeti| yad yat svabhāvā lokāḥ
srṣṭās tat-tat-svabhāvāsaṅkarāya sarvān lokān ayam eva setuvad bibhartīti setur ity arthaḥ||31||

346. buddhy-arthaḥ pādavat||3|2|32||

catuspād brahma, pādo'sya viśvā bhūtānīty unmāna-vyapadeśās tathānusandhānārthaḥ; vāk
pādaḥ.... cakṣuḥ pādaḥ, itivat||32||

aparimita-svarūpasyānusandhānārthatayāpi katham parimitatvam ity ata āha—

347. sthāna-viśeṣāt prakāśādivat||3|2|33||

pratipanna-vāg-ādi-sthāna-viśeṣa-sambandhāt tat-tat-sthāna-
sambandhitvenāvacchidyānusandhānaṁ yujyate; yathā prakāśāder vitatasyāpi vātāyana-
ghaṭādaḥ||33||

348. upapatteś ca||3|2|34||

amṛtasyaiṣa setur ity amṛtasya svasya svayam eva prāpaka iti setutva-vyapadeśopapatteś cānyat
param astīti kalpanaṁ na yujyate| nāyam ātmā pravacanena labhyo na medhayā na bahunā
śrutenā| yam evaiṣa vṛṇute tena labhyas tasyaiṣa ātmā vivṛṇute tanūṁ svām iti hi śrūyate||34||

349. tathānya-pratiśedhāt||3|2|35||

tenedaṁ pūrṇaṁ puruṣeṇa sarvaṁ, tato yad uttarataram iti puruṣād anyasya na paratvam āha|
na tasyeṣe kaścana, na hy etasmād iti nety anyat param asti, yasmāt paraṁ nāparaṁ asti kiñcid
yasmān nāñīyo na jyāyo'sti kaścit, yasmād aparaṁ paraṁ nāsti kiñcid ity arthaḥ| evam ādiṣu
puruṣād anyasya paratva-pratiśedhāt| tato yad uttarataram iti tu yataḥ puruṣa-tattvam
evottarataram; tato hetor yad uttarataram puruṣa-tattvam; tad eva— arūpam anāmayaṁ ity
ādinā vyākhyātam| ya etad vidur amṛtās te bhavantīti, tam eva viditvātīmṛtyum eti nānyaḥ
panthā vidyate ayanāyeti pratijñātam evopasaṁhṛtam| na tasyeṣe kaścana tasya nāma mahad
yaśaḥ, iti ca puruṣa-tattvam eva vadati| anantaram— adbhyaḥ sambhūto hiraṇyagarbha ity
aṣṭau, iti puruṣa-tattva-vācinaika-vākyatvāvagamāt; ambhasya pāre, yam antaḥ samudre kavayo
vayanti, iti ca prakramāt||35||

350. anena sarva-gatatvam āyāma-śabdādibhyaḥ||3|2|36||

anena brahmaṇā sarvasya vyāptatvaṁ, tenedaṁ pūrṇaṁ puruṣeṇa sarvaṁ, antar bahiś ca tat
sarvaṁ vyāpya nārāyaṇaḥ sthitaḥ, nityaṁ vibhuṁ sarva-gataṁ susūkṣmaṁ tad avyayaṁ yad
bhūta-yoniṁ paripaśyanti dhīrāḥ, ity āyāma-śabdebhyaḥ— sarva-vyāpti-vāci-
śabdebhyo'vagamyate| evam avagamyamānam etasmāt paraṁ vārayatīty arthaḥ| ādi-śabdāt—
ātmaivedaṁ sarvaṁ ity ādayo grhyante| ataḥ— yato vā imānīty ādināvagata-jagan-
nimittopādāna-kāraṇād brahmaṇo'nyat paraṁ na vidyate||36|| iti parādhikaraṇam||7||

351. phalam ata upapatteḥ||3|2|37||

kiṁ vedoditaṁ yāga-dāna-homādikaṁ upāsanākhyam ca— yajeta, upāsīteti kāmīno
mumukṣoś ca kartavyatayā śrūyamānaṁ karmaivāpūrva-dvāreṇa bhogāpavarga-rūpa-

phaladam, uta tat-tad-ārādhanaḥ prītaḥ parama-puruṣa eva phalada iti saṁśayaḥ| karmaiveti pūrvaḥ pakṣaḥ; loke mardanādeḥ kṛṣyādeś ca karmaṇa eva sāksāt paramparayā vā phala-pradatva-darśanāt| vede ca— yajeta svarga-kāmaḥ, ātmānam eva lokam upāsīta, iti kāmīno mumukṣoś ca kartavyatayā śrūyamāṇaṁ karmaṁ tat-tat-phala-sādhanaṭayāvagataṁ kṣaṇīkam apy apūrva-dvāreṇa bhogāpavarga-rūpa-sarva-phala-pradam| rāddhāntas tu— kartavyatayāvagatasya yāgāder upāsanasya ca, yaja deva-pūjāyām ity ādināvagata-dhātva-artha-svābhāvyāt, vāyū eva svena bhāgadheyenopadhāvati sa evainam bhūtiṁ gamayati, iti vākya-śeṣāc ca, iṣṭāpūrtam bahudhā jātam jāyamāṇam viśvam bibharti bhuvanasya nābhiḥ, tad evāgnis tad vāyus tat sūryas tad u candramāḥ, sa tayā śraddhayā yuktas tasyārādhanaṁ īhate| labhate ca tataḥ kāmān mayaiva vihitān hi tān|| aham hi sarva-yajñānām bhoktā ca prabhur eva ca, sva-karmaṇā tam abhyarcya siddhiṁ vindati mānavaḥ, tat-prasādāt parām śāntiṁ sthānam prāpsyasi śāśvatam ity ādi śruti-smṛtibhyaś ca, parama-puruṣa eva karmabhir upāsanaṇa cārādhito bhogāpavarga-rūpa-phala-pradaḥ| loke ca kṛṣyādi-karmabhiḥ sasyādika mutpādya, tena bhrītya-dvāreṇa sāksād vā rājānam abhyarcya, tata evāpekṣitāni labhante; ataḥ parama-puruṣa eva phala-pradaḥ||

sūtrārthas tu— phalam ata upapatteḥ| ataḥ— parasmād brahmaṇa eva karmabhir upāsanaṇa cārādhitād bhogāpavarga-rūpa-phalam| kutaḥ| upapatteḥ— karma hi kṣaṇa-dhvaṁsi na kālāntara-bhāvi-phalāyālam; sa hi sarva-jñāḥ sarva-śaktiḥ parama-kāruṇiko mahodāraḥ anādir anantaś ca sarveśvaraḥ svārādhana-rūpeṇa karmaṇā ārādhitaḥ phala-prada ity upapadyate||37||

352. śrutatvāc ca||3|2|38||

sa vā eṣa mahān aja ātmā annādo vasudānaḥ, eṣa hy evānandayāti, iti bhogāpavarga-rūpaṁ phalam ayam eva dadāti hi śrūyate||38||

353. dharmam jaiminir ata eva||3|2|39||

yāgādīkam upāsanaṭmakam ca dharmam eva phala-pradam jaiminir ācāryo manyate; ata eva— upapatteḥ śrutatvāc cety arthaḥ| loke kṛṣyāder mardanādeś ca karmaṇa eva sāksāt paramparayā vā phala-dāyitva-darśanād vede'pi tathaiva yuktam ity upapattiḥ| upapadyate cāpūrva-dvāreṇa sādhanatvam| yajeta svarga-kāmaḥ, brahma-vid āpnoti param ity kāmīnaḥ kartavyatayā karma-vidhānānyathānupapattiyā karmaivāpūrva-dvāreṇa phala-sādhanaṁ ity avagamyate||39||

354. pūrvaṁ tu bādarāyaṇo hetu-vyapadeśāt||3|2|40||

tu-śabdaḥ pakṣa-vyāvṛtṭy-arthaḥ| pūrvoktam parama-puruṣasyaiva phala-pradatvam bhagavān bādarāyaṇo manyate| kutaḥ| hetu-vyapadeśāt— vāyū eva svena bhāgadheyenopadhāvati sa evainam bhūtiṁ gamayati, iti vāyva-ādy-ātmanā avasthitasya parama-puruṣasyaiva phala-pradatva-vyapadeśāt| yo vāyau tiṣṭhann iti ca vāyva-ādy-ātmanā sa eva vyavasthitaḥ śrūyate, tad evāgnis tad vāyus tat sūryas tad u candramāḥ, iti ca| tat-parityāgenāpūrvasya phala-sādhanaṭva-kalpane śruta-hānam aśruta-kalpanam ca| vidhyapekṣita-phala-sādhanaṭva-prakāre vākya-śeṣeṇāvagate sati na phala-sādhanaṭva-prakāra-kalpanam nyāyīyam; yathaiva hi rātri-satrādiṣv adhikārī na kalpya ity arthaḥ||40|| iti phalādhikaraṇam||8||

iti śrī- rāmānujācārya-viracite śrī-vedāntadīpe tṛtīyasvādhyāyasya dvitīyaḥ pādaḥ|

||atha tṛtīyādhyāye tṛtīyaḥ pādaḥ||

355. sarva-vedānta-pratyayam codanādy-aviśeṣāt||3|3|1||

kiṁ sarveṣu vedānteṣu śrūyamāṇā daharādi-vidyā ekaiva, uta vidyāntaram iti saṁśayaḥ|
aviśeṣa-punaḥ-śravaṇasya prakaraṇāntarasya ca vidyā-bheda-hetutvād vidyāntaram iti pūrvah
pakṣaḥ| codanā-phala-saṁyoga-rūpākhyānām aviśeṣāt, pratipatṭi-bhedena punaḥ-
śravaṇopapatteḥ, tata eva prakaraṇāntaratvābhāvāc ca, vidyaikyam iti rāddhāntaḥ| vidyāsu
guṇopasamhārādi-cintārtham śākhāntarādhikaraṇoktanyāyas tat-phalam ca sthīrīkṛtam|
sūtrārthas tu— sarva-vedānta-pratyayam ekaṁ daharādy-upāsanam| kutaḥ| codanādy-
aviśeṣāt||1||

356. bhedaṁ neti ced ekasyām api||3|3|2||

aviśeṣa-punaḥ-śrutyā vidyā-bhedāvagamān na vidyaikyam iti cet; ekasyām api vidyāyām
śākhāntare pratipatṭi-bhedāt punaḥ-śravaṇam arthavad iti na vidyā-bhedaḥ||2||

teṣāṁ evaitāṁ brahma-vidyām vadeta śīrovratam vidhivad yais tu cīrṇam, ity ātharvaṇikānām
śīrovratasya vidyopadeśāṅgatva-niyama-darśanam vidyā-bhedam dyotayati, vidyaikye hy
āvaṇikānām eveti niyamo nopapadyata ity āśaṅkyāha—

357. svādhyāyasya tathātve hi samācāre'dhikārāc ca savavac ca tan-niyamaḥ||3|3|3||

śīrovratam na vidyāṅgam, api tu svādhyāyasya tathātve hi— svādhyāyasya taj-janya-saṁskāra-
bhāktve hi tan-niyamaḥ, naitad acīrṇa-vrato'dhīyīta, ity adhyayana-sambandhāt, samācārākhye
granthe, idam api veda-vratena vyākhyātam iti veda-vratatvāvagamāc ca| brahma-vidyām
vadeta— veda-vidyām ity arthaḥ| savavac ca tan-niyamaḥ— yathā hi sava-homaḥ sapta-
sūryādayaḥ śataudana-paryantā ātharvaṇikaikāgni-sambandhinas tatraiva bhavanti, tathedam
apy ātharvaṇa-veda-sambandhitvena tatraiva bhavati||3||

358. darśayati ca||3|3|4||

darśayati ca śrutir upāsanasya sarva-vedānta-pratyayatvam; chāndogye dahara-vidyāyām—
tasmin yad antaḥ, iti vihitam apahata-pāpmatvādi-guṇaṣṭakam taittirīyake kevalam— tasmin
yad antas tad upāsitavyam ity evoktam; tad ubhayatra vidyaikatve sambhavati||4||

359. upasamhāro'rthābhedaḥ vidhi-śeṣavat samāne ca||3|3|5||

tad evaṁ sarva-vedānteṣu daharādy-upāsane samāne— ekasmin sati, tat-tad-upāsane
vedāntāntara-vihitasya guṇasya vedāntāntare copasamhāraḥ kartavyaḥ| kutaḥ| arthābhedaḥ—
tad-vidyāṅgatvena tad-upakārābhedaḥ| vidhiśeṣavat— yathaikasmin vedānte vaiśvānara-
vidyādi-viśeṣatayā vihitasya guṇasya tad-upakārāyopasamhāraḥ; tathā vedāntāntare'pi tad-
vidyāṅgatvāviśeṣād upasamhāro nyāyyaḥ||5||

iti sarva-vedānta-pratyayādhikaraṇam||1||

360. anyathātvam śabdād iti cen nāviśeṣāt||3|3|6||

asti hy udgītha-vidyā vājinām chandogānām ca| vājinām tāvat— hantāsurān yajña udgīthenātyayāma, ity ārabhya udgīthe prāṇa-dr̥ṣṭyopāsanam śatru-paribhava-phalam vihitam| chandogānām api— tad dha devā udgītham ājāhrur anenainān abhihaniṣyāmaḥ, ity ārabhya udgīthe prāṇa-dr̥ṣṭyopāsanam eva śatru-paribhava-phalam uktam| kim ubhayatra vidyaikyam, uta vidyā-bheda iti saṁśayaḥ| codanādy-aviśeṣād vidyaikyam iti pūrvaḥ pakṣaḥ| rāddhāntas tu— yady apy ubhayatrodgīthe prāṇa-dr̥ṣṭyopāsanam aviśiṣṭam uktam| tathāpi chandogānām— om ity etad akṣaram udgītham upāsīta, iti prakṛtya, udgītham ājāhrur anenainān abhihaniṣyāmaḥ, ity udgīthāyave praṇave prāṇa-dr̥ṣṭyopāsanam uktam; vājinām tu— hantāsurān yajña udgīthenātyayāma, ity upakramād aviśeṣeṇa kṛtsnodgīthe prāṇa-dr̥ṣṭyopāsanam uktam| atha ha ya evāyam mukhyaḥ prāṇas tam udgītham upāsāñcakrire, iti cchandogānām udgāna-karmaṇy udgīthāyave praṇave prāṇa-dr̥ṣṭi-vidhānāt| vājinām tu— atha hemam āsanyam prāṇam ūcus tvaṁ na udgāyati tatheti tebhya eṣa prāṇa udgāyat, iti kṛtsnodgīthasya kartari prāṇa-dr̥ṣṭi-vidhānāc cobhayatra rūpa-bhedād vidyā-bheda itil|

sūtrārthas tu— anyathātvam śabdād iti ced iti rāddhānta-cchāyayā paricodya, nāviśeṣād iti pūrva-pakṣi pariharati| atha ha ya evāyam mukhyaḥ prāṇas tam udgītham upāsāñcakrire, atha hemam āsanyam prāṇam ūcus tvaṁ na udgāyati tatheti tebhya eṣa prāṇa udagāyat, ity ekatrodgīthe prāṇa-dr̥ṣṭi-śabdāt, itaratrodgātari prāṇa-dr̥ṣṭi-śabdāc ca, rūpanyathātvam iti cen na rūpa-bhedaḥ| kutaḥ| aviśeṣāt— upakrame hy aviśeṣeṇa, udgīthenātyayāma, udgītham ājāhrur anenainān abhihaniṣyāmaḥ ity udgīthasyaivopāsyatva-pratīteḥ| tvaṁ na udgāyati tatheti tebhya eṣa prāṇa udagāyad iti karmaṇy evodgīthe kartṛtvam upacaryata iti yuktam; anyathopakrama-virodhaḥ syāt||6||

361. na vā prakaraṇa-bhedāt paro variyastvādivat||3|3|7||

na caitad asti| yad rūpaikyād vidyaikyam itil kutaḥ| prakaraṇa-bhedāt| chāndogye hi— om ity etad akṣaram udgītham upāsītety udgīthāyava-bhūtam praṇavam upāsyam prakṛtya, udgītham ājāhruḥ, iti vacanād udgīthāyava-bhūtaḥ praṇava evodgītha-śabdenocyata ity avagamyate; vājasaneyaketva-viśeṣeṇa, udgīthenātyayāma, ity upakramāt kṛtsnodgītha upāsyāḥ prakṛtaḥ; ata udgīthe prāṇa-dr̥ṣṭy-aviśeṣe'pi rūpa-bhedād vidyā-bhedaḥ| parovariyastvādivat— yathaikasyām api śākhāyām udgīthāyava-bhūte praṇave paramātma-dr̥ṣṭi-vidhāna-sāmye'pi hiraṇmaya-puruṣa-dr̥ṣṭi-vidhānāt parovariyastvādi-guṇa-viśiṣṭa-dr̥ṣṭi-vidhānam arthāntaram iti rūpa-bhedaḥ; tadvad atrāpil evam prakaraṇa-bhedenopakrama evaikatrodgīthāyava-viśayatvenānyatra kṛtsnodgītha-viśayatvena copāsana-bhede siddhe saty upasamhārasya karma-viśayam karṭṛ-viśayam ca prāṇa-dr̥ṣṭi-vidhānam yathāśrutam avatiṣṭhata ity abhiprāyaḥ||7||

362. saṁjñātaś cet tad uktam asti tu tad api||3|3|8||

udgītha-vidyety saṁjñāikyāt, tat— vidheyaiikyam uktam cet, tat— saṁjñaiikyam vidheyā-bhede'pi, asti tu— asty evety arthaḥ; yathā nityāgnihotre, kuṇḍapāyinām ayanāgnihotre ca;

yathā ca cchāndogyē prathama-prapāṭhakoditāsu bahviṣu vidyāsūdgītha-vidyeti samjñaiḥ||8||

363. vyāpteś ca samañjasam||3|3|9||

prathama-prapāṭhake upakramavad uttarāsv apy udgītha-vidyāsūdgīthāyavasya praṇavasyaivopāsyatva-vyāpter madhya-gatasya— tad dha devā udgītham ājarhuḥ, ity udgītha-śabdasyāpi praṇava-viśayatvam eva samañjasam||9|| ity anyathātvādhikaraṇam||2||

364. sarvābhedād anyatre||3|3|10||

yo ha vai jyeṣṭham ca śreṣṭham ca veda jyeṣṭhaś ca ha vai śreṣṭhaś ca bhavati prāṇo vā va jyeṣṭhaś ca śreṣṭhaś ca, iti cchāndogānām vājinām kauṣītakinām ca prāṇa-vidyāmnātā| tatra cchāndogya-vājasaneyakayoḥ sarvasyaika-rūpyāt prāṇa-vidyāikaiva| kauṣītaki-prāṇa-vidyāyās tasyāś ca bhedo'sti, uta nāstīti samśayaḥ| asti bheda iti pūrvaḥ pakṣaḥ| yady api sarvatra jyaiṣṭhya-śraiṣṭhya-guṇakaḥ prāṇa eka evopāsyah; tathāpi cchāndogānām vājasaneyinām ca jyaiṣṭhya-śraiṣṭhya-guṇakasya prāṇasya vāg-ādi-gata-vasiṣṭhatvādi-guṇa-sambandhitvam api śabdād eva pratīyate| kauṣītakinām tu na tatheti rūpa-bhedād vidyā-bhedāḥ| rāddhāntas tu— yady api kauṣītaki-prāṇa-vidyāyām vāg-ādi-bhāta-vasiṣṭhatvādi-sambandhitvam api prāṇasya śabdān nābhihitam, tathāpi tatrāpi prāṇasya jyeṣṭhya-śreṣṭhyopapādanam vāg-ādīnām sthites tat-tat-kāryasya ca prāṇādhīnatvenety etad aviśiṣṭam iti vāg-ādi-gata-vasiṣṭhatvāder api prāṇa-hetukatvānusandhānena vinā prāṇasya jyaiṣṭhya-śreṣṭhyānusandhānam anupapannam iti kauṣītaki-prāṇa-vidyāyām api vāg-ādi-gata-vasiṣṭhatvādi-sambandhy eva prāṇa upāsyā iti rūpābhedād vidyāikyam||

sūtrārthas tu— sarvābhedād anyatre|| anyatra— kauṣītaki-prāṇavidyāyām api, ime vasiṣṭhatvādayaḥ santy eva| kutaḥ| sarvābhedāt— prāṇa-jyaiṣṭhya-śraiṣṭhyopapādana-prakārasya sarvasya tatrāpy abhedāt| vāg-ādīnām sthiteḥ kāryasya ca prāṇa-hetutvena hi prāṇasya jyaiṣṭhyam śraiṣṭhyam cātrāpy upapāditam| ato vāg-ādi-gata-kārya-sāmarthyā-rūpa-vasiṣṭhatvādi-sambandhitvam prāṇasyātrāpy uktam evety arthaḥ||10|| iti sarvābhedādhikaraṇam||3||

365. ānandādayaḥ pradhānasya||3|3|11||

satya-jñānānandāmalatvānantatva-rūpā brahma-svarūpa-nirūpaka-guṇāḥ sarvāsu para-vidyāsūpasamhartavyāḥ, uta neti samśayaḥ| nopasamhartavyā iti pūrvaḥ pakṣaḥ, aprakaraṇādhītānām upasamhāre pramāṇābhāvāt, brahma-guṇānām asaṅkhyeyatvenopasamhārāśakteś ca| rāddhāntas tu— jñānānandādīnām brahma-svarūpa-nirūpaka-guṇatvena tair vinā brahma-svarūpānusandhānānupapatteḥ sarvāsūpasamhartavyā itī| sūtrārthas tu— sarvābhedād ity ato'bhedaḥ ity vartate, ānandādayo guṇāḥ sarvāsūpasamhartavyāḥ, pradhānasya— guṇino brahmaṇaḥ sarvāsu vidyāsv abhedāt| sarvāsu para-vidyāsu brahmaikam evānusandheyam cet, yair guṇair vinā brahma-svarūpānusandhānam aśakyam, te ca jñānānandādayo'nusandheyā ity arthaḥ||11||

366. priyaśirastvādy-aprāptir upacayāpacayau hi bhede||3|3|12||

ānandādīnām prāptāv api— tasya priyam eva śiraḥ, modo dakṣiṇaḥ pakṣaḥ, iti priyaśirastvādīnām aprāptiḥ, brahma-svarūpa-guṇatvābhāvāt teṣām| brahmaṇaḥ śiraḥ-pakṣādi-bhede svarūpe sati brahmaṇa upacayāpacayau prasajyeyātām| tataś ca— satyaṁ jñānam anantaṁ brahma, ānando'jaraḥ, ity ādi virudhyate||12||

priyaśirastvādibhya ānandādīnām viśeṣam āha—

367. itare tv artha-sāmānyāt||3|3|13||

itare— ānandādayaḥ, artha-sāmānyāt— brahma-svarūpa-sāmānyāt sarvāsv anuvartante| brahma-svarūpa-nirūpa-rūpaṇa-dharmatvena brahma-svarūpa-samānā hi te||13||

priyaśirastvādayo brahma-svarūpa-dharmā na bhavanti cet; tad-abhidhānam kim artham ity ata āha—

368. ādhyānāya prayojanābhāvāt||3|3|14||

anucintanārthaṁ tad-abhidhānam, prayojanāntarābhāvāt| brahma-vid āpnoti param iti veditavyatayopadiṣṭam brahmānanda-mayaṁ priya-modādi-rūpeṇa vibhajya śiraḥ-pakṣāditvena rūpayitvā buddhāv āropyata ity arthaḥ||14||

369. ātma-śabdāc ca||3|3|15||

anyo'ntara ātmānanda-mayaḥ, ity ātma-śabdāc ca priyaśirastvādayo na brahma-svarūpa-dharmāḥ; śiraḥ-pakṣādayo hi nātma-dharmāḥ||15||

370. ātma-grhītir itaravad uttarāt||3|3|16||

anyo'ntara ātmety ātma-śabdena paramātmāna eva grhītiḥ— grahaṇam; itaravat— ātmā vā idam eka evāgra āsīt, ity ātma-śabdena yathā paramātmāno grahaṇam, tadvat| katham idam avagamyate| tad-ekārthād uttarāt— so'kāmayata, bahu syām prajāyeyety ādi vākyāt||

371. anvayād iti cet syād avadhāraṇāt||3|3|17||

pūrveṣu— anyo'ntara ātmā prāṇamayaḥ, ity ādi vākyeṣv anātmasv apy ātma-śabdānvayāt katham uttara-vākyān nirṇaya iti cet; tasmād vā etasmād ātmāna ākāśaḥ sambhūtaḥ iti prakṛtasyātmāna eva prāṇa-mayādiṣv ānanda-maya-paryanteṣv ātma-śabdenāvadhāraṇāt syād eva nirṇayaḥ| ataḥ priyaśirastvādīnām anātma-dharmatvāt, jñānānandādīnām ātma-svarūpa-nirūpaṇa-dharmatvāc ca, teṣām eva sarvatropasamhāraḥ||17|| ity ānandādy-adhikaraṇam||4||

372. kāryākhyānād apūrvam||3|3|18||

chāndogya-vājasaneyakayor jyeṣṭhaṁ ca śreṣṭhaṁ ca prāṇam upāsyam vidhāya, sahovāca kim me vāso bhaviṣyatīty āpa iti hocuḥ, ity apām prāṇasya vāsastvam uktvā, tasmād vā etad aśiṣyantaḥ purastāc copariṣṭāc cādbhiḥ paridadhati lambhuko ha vāso bhavaty anagno bhavati, iti cchāndogyel vājasaneyake cāpām prāṇa-vāsastvam uktvā, tasmād evaṁvid aśiṣyann ācāmed aśitvā cācāmed etam eva tad annam anagnaṁ kurute, iti| ācāmanena prāṇam anagnaṁ kuruta ity arthaḥ| atrāśanāt purastād upariṣṭāc ca kim ācāmanam prāṇa-vidyāṅgam vidhīyate,

utācamanīyānām apām prāṇa-vāsastvānusandhānam vidhīyata iti samśayaḥ| ācāmed ity ācamane vidhi-pratyaya-śravaṇāt, smṛty-ācāra-prāptād ācamanād ācamanāntaram prāṇa-vidyāṅgam vidhīyata iti pūrvaḥ pakṣaḥ| rāddhāntas tu— aśitvā cācāmed ity ācamanam cātra pratīyate; ācamanīyānām apām prāṇa-vāsaḥ svānusandhānam ca, āpo vāsaḥ, adbhiḥ paridadhati, etam eva tad annam anagmam kurute, iti pratīyate| tatrācamanam tāvat smṛty-ācāra-prāptam; apām prāṇa-vāsastvānusandhānam aprāptam| anagmam kurvanto manyate| anagmam kurute, ity anuvāda-sarūpaṁ pratīyate| tatrācamanāntara-kalpanād ācamanam anūdyācamanīyānām apām prāṇa-vāsastvānusandhānam aprāptam vidhīyata iti yuktaḥ| tad annam anagmam kurute, iti vacanāni tv apūrvatvāt, vidhir vāsyād apūrvatvāt, iti nyāyena vidhi-vacanam eva bhavati| sūtrārthas tu— apūrvam, aprāptam apām prāṇa-vāsastvānusandhānam vidheyam, na punaḥ prāptam ācamanam| kutaḥ| kāryākhyānāt— kāryasya aprāptārthasyākhyāna-svabhāvatvāc chāstrasyety arthaḥ||18|| iti kāryākhyānādhikaraṇam||5||

373. samāna evaṁ cābhedāt||3|3|19||

vājasaneyake'gnirahasye bṛhadāranyake ca śāṇḍilya-vidyāmnātā| agnirahasye tāvat— sa ātmānam upāsita mano-mayaṁ prāṇa-śarīraṁ bhā-rūpaṁ satya-saṅkalpam ākāśātmānam iti| bṛhadāranyake ca— mano-mayo'yaṁ puruṣo bhāḥ satyaṁ tasminn antar hṛdaye yathā vrīhir vā yavo vā sa eṣa sarvasya vaśī sarvasyēśānaḥ sarvasyādhipatiḥ sarvam idaṁ praśāsti, iti| kim atra vidyā-bhedaḥ, uta neti samśayaḥ| ekaṁ satya-saṅkalpatvam adhikam śrutam; itaratra vaśitvādayo'dhikā iti rūpa-bhedād vidyā-bheda iti pūrvaḥ pakṣaḥ| rāddhāntas tu— ubhayatra mano-mayatvādiḥ samāne sati vaśitvādeḥ satya-saṅkalpatva-vitāti-rūpatayā tenābhedān na rūpa-bheda iti vidyaikyam| sūtrārthas tu— mano-mayatvādiḥ samāne sati vidyaikyam, evaṁ cābhedāt— vaśitvādi-guṇenāpy abhedāt| vaśitvādir hi satya-saṅkalpatva-vitātiḥ||19|| iti samānādhikaraṇam||6||

374. sambandhād evaṁ anyatrāpi||3|3|20||

bṛhadāranyake— ya eṣa etasmin maṇḍale puruṣo yaś cāyaṁ dakṣiṇo'kṣin, ity upakramya āditya-maṇḍale'kṣaṇi ca satyasya brahmaṇo vyāhṛti-śarīratvenopāśyatvam uktaḥ, tasyopaniṣad ahar ity adhidaivatam, tasyopaniṣad aham ity adhyātmam iti dve rahasya-nāmanī upāsana-śeṣatayāmnāyete| te kim yathāśruta-sthāna-niyate, utobhayatrobhe iti samśayaḥ| ubhayoḥ sthānayoḥ eka-rūpasyaivopāśyatvād vidyaikyam ity aniyate nāmanī iti pūrvaḥ pakṣaḥ| akṣy-āditya-sthāna-sambandhitva-rūpākāra-bhedād rūpa-bheda iti vidyā-bhedād dve nāmanī niyate iti rāddhāntaḥ| sūtrārthas tu— yathā mano-mayatvādi-guṇa-viśiṣṭasyaikaśyaivopāśyatvenobhayatra vidyaikyam; evaṁ anyatrākṣy-ādityādhārasyāpy ekasyaiva satyasya brahmaṇaḥ sthāna-dvaya-sambandhān na rūpa-bheda iti vidyaikyād dve nāmanī aniyate||20||

375. na vā viśeṣāt||3|3|21||

na caitad asti yad vidyaikyād ubhayatrobhe nāmanī aniyate iti| kutaḥ| viśeṣāt| ubhayatra hi rūpaṁ viśiṣyate, ekatrāditya-sthāna-sambandhi itaratrākṣi-sthāna-sambandhi brahmeti rūpa-bhedād vidyā-bheda iti niyate nāmanī||21||

376. darśayati ca||3|3|22||

darśayati ca śrutir vidyā-bhedena guṇānupasaṁhāram— tasyaitasya tad eva rūpaṁ yad amuṣya rūpaṁ ity ādinā rūpādy-atideśena| svato hy aprāptāv atideśena prāpty-apekṣā||22|| iti sambandhādhikaraṇam||7||

377. sambhṛti-dyu-vyāpty api cātaḥ||3|3|23||

taittirīyake rāṇāyanīyānām khileṣu ca— brahma jyeṣṭhā vīryā sambhṛtāni brahmāgre jyeṣṭham divam ātatāna| brahma bhūtānām prathamo jajñe tenārhati brahmaṇā spardhitum kaḥ, iti brahmaṇi jyeṣṭhānām guṇānām sambhṛtir dyu-vyāptiś cety ādi-guṇa-jātam āmnātam| kim eṣāṁ sarvāsu vidyāsūpasamhāraḥ, uta sthāna-viśeṣopāsaneṣu niyama iti saṁśayaḥ| anārabhyādhītavād eṣāṁ sarvāsūpasamhāraḥ, iti pūrvaḥ pakṣaḥ| rāddhāntas tu— yady api na sthāna-viśeṣa-sambandhy-upāsanam ārabhyādhītā ete; tathāpi dyu-vyāpti-sāmarthyāt tasya hṛdayādy-alpa-sthāneṣūpasamhārāyogāt tat-sāhacaryāc cetareṣāṁ alpa-sthāna-vihitāsu vidyāsu nopasaṁhāraḥ, iti| sūtrārthas tu— sambhṛti-dyu-vyāptiḥ samāhāra-dvandvaikavad bhāvaḥ| sambhṛti-prabhṛti-guṇa-jātam apy ata eva— sthāna-viśeṣa-sambandha-niyamān niyatam; na sarvatropasaṁhāryam| dyu-vyāptir hi sva-sāmarthyād alpa-sthānānahatayā tad-itara-sthāna-niyatā| sambhṛty-ādy api tat-sāhacaryāt tathaiva||23|| iti sambhṛty-adhikaraṇam||8||

378. puruṣa-vidyāyām api cetareṣāṁ anāmnānāt||3|3|24||

taittirīyake puruṣa-vidyāmnātā, tasyaivam viduṣo yajñasyātmā yajamānaḥ śraddhā patnī śārīram ity ādikā| chāndogyē'pi— puruṣo vāva yajñas tasya yāni catur-vimśati-varṣāṇi, ity ādikā| kim atra vidyā-bhedaḥ, uta neti saṁśayaḥ| puruṣa-vidyeti saṁjñaiḥ, taittirīyake phala-sambandhānāmnānāt, chāndogyē— śataṁ jīvati, ity anenaika-phalatvāc ca vidyāikyam iti pūrvaḥ pakṣaḥ| rāddhāntas tu— puruṣa-vidyeti saṁjñaiḥ'pi savana-traya-kalpanā-prakāra-bhedād yajamāna-patny-ādi-kalpanā-prakāra-bhedāc ca rūpa-bhedāt, taittirīyake pūrvānuvāka-gatasya— brahmaṇo mahimānam āpnoti, iti brahma-vidyā-phalasyaiva sannidhānād aphalasyāsyā tad-aṅgatayā tat-phalatvāt phala-bhedāc ca vidyā-bhedaḥ| sūtrārthas tu— puruṣa-vidyāyām apy ubhayatra rūpa-bhedād vidyā-bhedaḥ| kutaḥ| itareṣāṁ anāmnānāt— itara-śākhoditānām tad-itara-śākhāyām anāmnānāt| chāndogyē taittirīyakāmnātānām yajamāna-patny-ādinām savanānām cānāmnānāt, taittirīyake ca chāndogyāmnātānām yajñāvayavānām anāmnānād ity arthaḥ| taittirīyake hi— ātmā yajamānaḥ śraddhā patnī, iti yajamānādi-kalpanam, yat sāyam prātar madhyandinaṁ ca tāni savanāni, iti ca savana-traya-kalpanam; chāndogyē cāśiśādinām dīkṣātvādi-kalpanam, puruṣāyusaṁ tredhā vibhajya savana-traya-kalpanam ceti yajñāvayava-kalpana-prakāra-bhedād rūpa-bhedaḥ spaṣṭaḥ| phalam api tathāiveti| itareṣāṁ iti phalasyāpi grahaṇam||24|| iti puruṣa-vidyādhikaraṇam||9||

379. vedhādy-artha-bhedāt||3|3|25||

ātharvaṇikās taittirīyakā aitareyaṇa ity evam ādayaḥ upaniṣad-ārambheṣu— śukraṁ pravīdhyā hṛdayaṁ pravīdhyā, śaṁ no mitraḥ śaṁ varuṇaḥ, saha nāv avatu, ity ādi mantrān mahāvratādinī ca karmāṇy adhīyate| kim eṣāṁ vidyāṅgatvam, uta neti saṁśayaḥ| sannidhi-samāmnānād vidyāṅgatvam iti pūrvaḥ pakṣaḥ| rāddhāntas tu— śukraṁ pravīdhyā hṛdayaṁ pravīdhyety ādi

mantra-sāmarthyāt, mahāvratādīnām ca karmanām śruty-ādibhiś cābhicāra-dvādaśāhādiṣu viniyogavat, śam no mitraḥ śa varuṇaḥ, sahanāvavatu, ity āder mantrasya ca, ṛtaṁ vadiṣyāmi, satyaṁ vadiṣyāmi, tejasvi nāvadhītam astu, iti mantra-sāmarthyād adhyayane viniyoga iti na vidyāṅgatvam| sūtrārthas tu— vedhādy-artha-bhedād ity asya vedhādy-artha-bhedavat, satyaṁ vadiṣyāmi, tejasvi nāvadhītam astu, iti śam no mitrāder mantrasyāpy adhyayana-sambandha-rūpārtha-bhedān na vidyāṅgtvam ity abhiprāyaḥ| ataḥ śam no mitrādi-mantra evādhikaraṇasya viśayaḥ||25|| iti vedhādy-adhikaraṇam||10||

380. hānau tūpāyana-śabda-śeṣatvāt kuśācchandaḥ stuty-upagānavat tad uktam||3|3|26||

viduṣo brahma prāpnuvataḥ puṇya-pāpayor vimocanaṁ dvayoḥ śākhayoḥ śrutam; vimuktayoḥ puṇya-pāpayor anyatra praveśa ekasyām śākhāyām śrutāḥ; vimocanaṁ praveśaś cobhayam ekasyām| tadā vidvān puṇya-pāpe vidhūya nirañjanaḥ paramaṁ sāmyam upaiti, aśva iva romāṇi vidhūya pāpaṁ candra iva rāhor mukhāt pramucya| dhūtvā śarīram akṛtaṁ kṛtātmā brahma-lokam abhisambhavāni, iti ca kevala-vimocanam; tasya putrā dāyam upayanti suhrdaḥ sādhu-kṛtyām dviṣantaḥ pāpa-kṛtyām iti kevala-praveśaḥ; tat sukrta-duṣkrte dhūnute tasya priyā jñātayaḥ sukrtaṁ upayanty apriyā duṣkrtaṁ ity ubhayam| kim kevala-hāni-cintanaṁ kevalopāyana-cintanaṁ ubhaya-cintanaṁ ca sarvāsu vidyāsu vikalpenānuṣṭheyam, uta samuccayeneti samśayaḥ| tathāmnātasyārthavattvāya vikalpa iti pūrvaḥ pakṣaḥ| rāddhāntas tu— puṇya-pāpa-praveśasya vimocanāpekṣatvena śākhāntara-sthasyāpi praveśa-vākyaśya śākhāntara-stha-vimocana-vākya-śeṣatvād vākya-dvayenaikārtha-vidhānāt samuccayaḥ| ekasyām śākhāyām ubhaya-vidhānaṁ pratipattir-bhedena parihriyate||

sūtrārthas tu— hānau tv iti tu-śabdaḥ pakṣa-vyāvṛtity-arthāḥ| hānāv iti pradarśanārtham; kevala-vimocane kevale copāyane śrūyamāṇe taylor itaretara-samuccayo'vaśyambhāvī| kutaḥ| upāyana-śabda-śeṣatvāt— upāyana-śabdasya hāni-vākya-śeṣatvād ity arthaḥ| tyaktayoḥ puṇya-pāpayoḥ praveśa-sthāna-vācitvād upāyana-vākyaśya hāni-vākya-śeṣatvam avagamyatel pradeśāntarāmnāta-vākyaśya pradeśāntarāmnāta-vākya-śeṣatve dṛṣṭāntān āha— kuśācchandaḥ stuty-upagānavat itil| yathā— vānaspatyāḥ kuśāḥ, iti pradeśāntarāmnātasya vākyaśya, audumbaryaḥ kuśāḥ, iti tad-viśeṣa-vāci-pradeśāntara-stham; yathā ca— devāsurañāṁ chandobhiḥ, iti sāmānyataḥ pradeśāntarāmnātasya, deva-cchandāmsi pūrvam iti tat-krama-viśeṣa-vāci pradeśāntara-stham; yathā ca— hiraṇyena ṣoḍaśinaḥ stotram upākaroti, iti pradeśāntara-sthasya tat-kāla-viśeṣa-vāci, samayāviṣite sūrya ṣoḍaśinaḥ stotram upākaroti, iti pradeśāntara-stham; yathā ca— ṛtvija upagāyanti, iti pradeśāntara-sthasya, nādhvaryur upagāyet, iti tat-paryudāsa-rūpaṁ pradeśāntara-stham; evam upāyana-vākyaśya hāni-vākya-śeṣatayā sambhavantyām gatau na vikalpo yuktaḥ| tad uktam pūrvasmin kāṇḍe— api tu vākya-śeṣaḥ syād anyāyyatvād vikalpasya, ity ādinā||26|| iti hāny-adhikaraṇam||11||

381. sāmparāye tartavyābhāvāt tathā hy anye||3|3|27||

kim idaṁ sukrta-duṣkrtayor hāni-cintanaṁ deha-viyoga-kāle ekadeśaḥ kṣīyate, adhvani śiṣṭam ity ubhayatra kartavyam, uta deha-viyoga-kāla eva sarvaṁ kṣīyata iti samśayaḥ| ubhayatra śruter devayānena pathā gamanānyathānupapattyā cobhayatrete pūrvaḥ pakṣaḥ, aśva iva romāṇi vidhūya pāpaṁ candra iva rāhor mukhāt pramucya, dhūtvā śarīram akṛtaṁ kṛtātmā

brahma-lokam iti deha-viyoga-kāle, sa āgacchati virajām nadīm....tat sukr̥ta-duṣkṛte dhūnute ity adhvan̄y api hāni-śruteḥ| deha-viyoga-kāle sarva-karma-kṣaye hi devayānena gamana-sādhanaṁ karma na sambhavati| rāddhāntas tu— tasya tāvad eva ciraṁ yāvan na vimokṣye atha sampatsye, iti deha-viyogād ūrdhvaṁ brahma-prāpti-vyatirekeṇānubhāvya-puṇya-pāpa-phalābhāvāt, aśva iva romāṇi vidhūya pāpaṁ ity ādinaikārthyāt, adhvan̄y āmnātam api, tat sukr̥ta-duṣkṛte dhūnute iti vākyaṁ deha-viyoga-kāle saṅgamayitavyam iti deha-viyoga-kāla eva hāni-cintanam| sarva-karma-kṣaye'pi hi vidyā-sāmarthyād eva devayānena pathā gamanaṁ copapadyate| vidyā hi svayaṁ sūkṣma-śarīrasyānārambhikāpi prakṛta-sukha-duḥkhopabhoga-sādhana-sthūla-śarīrasya sarva-karmaṇāṁ ca niravaśeṣa-kṣaye'pi sva-phala-bhūta-brahma-prāpti-pratipādanāya devayānena pathaina gayituṁ sūkṣma-śarīraṁ sthāpayati||

sūtrārthas tu— sāmparāye, deha-viyoga-kāla eva cintanīyaḥ| kutaḥ| tartavyābhāvāt— deha-viyogād ūrdhvaṁ brahma-prāpti-vyatirekeṇa taritavya-bhogābhāvāt| tathā hy anye'dhīyate— tasya tāvad eva ciraṁ yāvan na vimokṣye, atha sampatsye, iti, aśarīraṁ vāva santaṁ na priyāpriye spr̥ṣataḥ, iti ca||27||

382. chandata ubhayāvirodhāt||3|3|28||

evam artha-svābhāvyād deha-viyoga-kāla eva niravaśeṣa-karma-kṣaye'vadhṛte sati, tat sukr̥ta-duṣkṛte dhūnute iti vākya-khaṇḍaḥ ubhayāvirodhāt— ubhaya-śruty-avirodhāc chandato neyaḥ, aśva iva romāṇi vidhūya pāpaṁ....dhūtvā śarīraṁ akṛtam, tasya tāvad eva ciraṁ ity ubhaya-śruty-avirodhāc carama-śruto'pi, tat sukr̥ta-duṣkṛte dhūnute iti vākya-khaṇḍaḥ, etaṁ devayānaṁ panthānam āpadyate, iti prathama-śruta-khaṇḍāt prāg anugamayitavya ity arthaḥ||28||

atra codayati—

383. gater arthavattvaṁ ubhayadhānyathā hi virodhaḥ||3|3|29||

devayānena gati-śruter arthavattvaṁ deha-viyoga-kāle'dhvani cety ubhayathā karma-kṣaye saty eva; anyathā deha-viyoga-kāle eva sarva-karma-kṣaye sati sūkṣma-śarīrasyāpy ārambhaka-nāśena sthity-anupapatter devayāna-gati-śrutir hi virudhyate||29||

pariharati—

384. upapannas tal-lakṣaṇārthopalabdher lokavat||3|3|30||

bhagavantam upāsīnānāṁ deha-viyoga-kāle sarva-karma-kṣaye'py upapanno devayānaḥ panthāḥ| kutaḥ| tal-lakṣaṇārthopalabdheḥ— tal-lakṣaṇārthaḥ, taj-jātīyārthaḥ, akarma-labhyārthopalabdher ity arthaḥ| upalabhyate hy akarma-labhyārtho brahmopāsīnānāṁ— sa svarād bhavati tasya sarveṣu lokeṣu kāma-cāro bhavati, ity ādiṣu| lokavat— yathā loke rājānam upāsīnānāṁ prakṛta-puruṣāsādhāraṇatiramaṇīyānekārtha-siddhiḥ; tadvat sarva-jñāṁ satya-saṅkalpa mahodāraṁ paraṁ brahmopāsīnānāṁ sarvaṁ upapannam iti arthaḥ||30||

paraṁ brahmopāsīnānāṁ dehapāta-samaye sarva-karma-kṣayād deha-pātād ūrdhvaṁ karma-phalānubhavo na vidyata ity etan na sambhavati, vasiṣṭhādīnāṁ jñānināṁ api karma-phala-

rūpa-dehāntara-samyogaḥ, putra-janma-vipatty-ādiṣu sukha-duḥkhānubhavo’pi dṛśyate, ity āsaṅkyāha—

385. yāvad-adhikāram avasthitir ādhikārikāṇām||3|3|31||

yeṣāṁ jñānināṁ deha-pātād anantaram arcir-ādikā gatiḥ prāptā; teṣāṁ deha-pātād ūrdhvaṁ taritavya-karma-phala-bhogābhāvād deha-pāta-samaya eva sarva-karma-kṣaya uktaḥ| vasiṣṭhādīnāṁ tv ādhikārikāṇāṁ yāvad-adhikāra-samāpti nārcir-ādikā gatiḥ asti; api tv adhikāre’vasthitir eva, adhikāra-hetu-bhūta-karmaṇaḥ phala-dānāyārabdhatvāt| jñānino’py ārabdhaṁ hi karma phalānubhavaenaiva kṣīyate||31|| iti sāmparāyādhikaraṇam||12||

386. aniyamaḥ sarveṣāṁ avirodhaḥ śabdānumānābhyām||3|3|32||

yeṣūpāsaneṣūpakosalādiṣv arcir-ādikā gatiḥ prāptā kim tan-niṣṭhānāṁ eva tayā brahma-prāptiḥ, uta sarveṣāṁ brahmopāsana-niṣṭhānāṁ iti saṁśayaḥ| tan-niṣṭhānāṁ eveti pūrvaḥ pakṣaḥ, itareṣāṁ tayā brahma-prāptau pramāṇābhāvāt| yat tu pañcāgni-vidyāyām sādharmaṇaṁ vacanam, tad apy upakosalādi-viśayam iti niścīyate| anyathopakosalādiṣv āmnānānarthakyaṁ syāt| rāddhāntas tu— pañcāgni-vidyāyām, ya evam etad viduḥ ye cāmī arāṇye śraddhāṁ satyam upāsate te’rciṣāṁ abhisambhavanti, iti sāmānyena sarva-viśayam gati-śravaṇam upakosalādiṣv āmnānaṁ na bādhitum kṣamam, saṅkocakaṁ ca na bhavati, vidyā-stuty-arthatayānuvādenāpy upapatteḥ| ataḥ sarveṣāṁ tathaiva brahma-prāptiḥ| sūtrārthas tu— aniyamaḥ sarveṣāṁ sarveṣāṁ aviśeṣeṇa tayaiva prāptiḥ| kutaḥ| avirodhaḥ śabdānumānābhyām— tathā saty eva śruti-smṛtibhyām avirodhaḥ| śrutiś ca— ye ceme’raṇye ity ādikā pañcāgni-vidyāyām nidarśitā; smṛtiḥ— agnir jyotir ahaḥ śuklaḥ, ity ādikā||32|| ity aniyamādhikaraṇam||13||

387. akṣara-dhiyām tv avarodhaḥ sāmānya-tad-bhāvābhyām aupasadvat tad uktam||3|3|33||

bṛhadāranyake— etad vai tad akṣaraṁ gārgi brāhmaṇā abhivadanty asthūlam anaṇv ahrasvam ity ādi śrūyate| tathā ātharvaṇe ca— atha parā yayā tad akṣaram adhigamyate yat tad adreṣyam agrāhyam ity ādil kim eṣāṁ asthūlatvādīnāṁ sarvāsu brahma-vidyāsūpasamhāraḥ, uta yatra śrutās tatraiveti saṁśayaḥ| vidyā-viśeṣa-rūpatayā śrutānāṁ sarva-vidyāsādharaṇatvābhāvād yatra śrutās tatraiva niyatā iti pūrvaḥ pakṣaḥ| rāddhāntas tu— asthūlatvādīnāṁ apy ānandādivad brahma-svarūpānusandhānāntarbhāvāt sarvatraivopasamhāraḥ, na kevalam ānandādir brahma-svarūpaṁ pratyagātmano vyāvṛttam, tasyāpi hi tad eva svarūpaṁ| asthūlatvādi-viśeṣitam ānandādi brahmaṇaḥ pratyagātmano vyāvṛtṭy-ākāraḥ| yady api pratyagātmā svabhāvataḥ sthūlatvādy-acetana-dharmāsambandhī, tathāpi tat-sambandharhatāsty eva| tad-arhatayāpi hi pūrvaṁ tat-sambandhaḥ sañjātaḥ| ato brahmaṇas tad-anarha-svarūpānusandhānārthatayāsthūlatvādayaḥ sarvatrānusandheyāḥ| sūtrārthas tu— akṣaradhiyām, akṣara-sambandhinīnāṁ asthūlatvādi-dhiyām sarva-vidyāsv avarodhaḥ saṅgrahaṇam| kutaḥ| sāmānya-tad-bhāvābhyām brahmaṇaḥ sarvatra samānatvāt brahmānusandhānāntarbhāvāc ca tāsāṁ| guṇānāṁ pradhānānuvartitvaṁ svabhāvaḥ; aupasadvat— yathā jāmādagnya-catūrātra-puroḍāśyupasad-guṇa-bhūtaḥ, agnir hotraṁ vetu, iti mantraḥ sāmā-veda-pāṭhitatvena sāmā-veda-svara-niyato’pi pradhāna-bhūtopasad-anuvartitvād yājur vaidikatvāc copasado yājur vaidikopāmśutva-sambandhī; tadvad akṣara-

vidyā-sambandhitayādhītatvena tad-vidyāniyatā api pradhānānuvartitva-svābhāvyāt sarva-vidyā-sambandhinaḥ| tad uktam prathama-kāṇḍe— guṇa-mukhya-vyatikrame tad-arthatvād ity ādinā||33||

evam tarhi— sarva-karmā sarva-gandhaḥ, ity ādinām api sarveṣām brahma-guṇatvān na kvacid vayavasthety atrāha—

388. iyad āmananāt||3|3|34||

iyat— asthūlatvādi-viśeṣitam ānandādy eva sarvatrānusandheyam| kutaḥ| āmananād dhetoḥ| āmananam— ābhimukhyena mananam, brahmānusandhānam| brahma-svarūpānusandhānam yena vinā nopapadyate; tad eva sarvatrānusandheyam| anyat tu tatra tatra vyavasthitam ity arthaḥ||34|| ity akṣara-dhy-adhikaraṇam||14||

389. antarā bhūta-grāmavat svātmano'nyathā prativacana-bhedānupapattir iti cen nopadeśavat||3|3|35||

brhadāranyake uṣasta-praśna-prativacanam— yaḥ prāṇena prāṇiti sa ta ātmā sarvāntaraḥ yo'pānenāpān iti sa ta ātmā, ity ādi, ato'nyad ārtam ity antam āmnātam| tathā tad-anantaram kahola-praśna-prativacanam— yo'sanāyāpipāse śokam moham jarām mṛtyum atyety etam haitam ātmanam viditvā, ity ādi, ato'nyad ārtam ity antam| kim ubhayatra vidyāikyam, uta vidyā-bheda iti saṁśayaḥ| pūrvatra prāṇanādi-hetuḥ pratyagātmā; uttaratrāsanāyādy-atītaḥ paramātmety upāśya-bhedād vidyā-bhedaḥ, iti pūrvaḥ pakṣaḥ| rāddhāntas tu— yat sāksād aparokṣād brahma ya ātmā sarvāntaraḥ tan me vyācakṣva, ity ubhayatra praśnasya paramātmaviśayatvād eka-rūpatvāc ca, sarva-prāṇi-prāṇanāpānanādi-hetutvasya aśanāyādy-atītatvasya ca prativacana-dvayāvagatasya paramātmany ekasminn evopāśye sambhavāc ca, na vidyā-bhedaḥ| sūtrārthas tu— antarā, ya ātmā sarvāntaraḥ, ity uṣasta-praśno bhūta-grāmavat svātmanaḥ— pratyagātmana ity upagantavyaḥ; anyathā prativacana-bhedānupapattir iti cen nātra pratyagātma-paramātmaviśayam praśna-dvayam; prativacana-dvayam ca paramātmany ekasminn evopāśye sambhavatīty arthaḥ| upadeśavat— stabdho'syuta tam ādeśam aprākṣyaḥ, iti prakrāntāyām ekasyām eva sad-vidyāyām, bhagavāns tv eva me tad bravītv iti, bhūya eva mā bhagavān vijñāpayatu, ity ādikā praśnāvṛttiḥ, prativacana-bhedaś copāśya-māhātmya-viśeṣa-pratipādana-paratvena dṛśyate; tadvat||35||

praṣṭr-bheda-pūrvaka-prativacana-prakāra-bhedād vidyā-bhedo'varjanīya evety āśaṅkyāha—

390. vyatihāro viśiṁṣanti hītaravat||3|3|36||

yad eva sāksād aparokṣād brahma ya ātmā sarvāntaraḥ, iti dvayoḥ praṣṭroḥ praśnasyaika-rūpatvenaika-viśayatve niścite saty uṣasta-kaholayoḥ prativacana-gata-buddhi-vyatihāraḥ kāryaḥ| prāṇanādi-hetutva-buddhiḥ sarvāntarātma-viśayā kaholenāpi kāryā, tathāśanāyādy-atītatva-buddhir uṣastenāpi kāryā| viśiṁṣanti hy ubhayatrāpi yājñavalkya-vacanāny ekam sarvāntaram evopāśyam| itaravat— yathetaratra sad-vidyāyām sarvāni prativacanāni parama-kāraṇa-parabrahma-viśayāni; tadvat||36||

sad-vidyāyām apy upāśyaikyam praśna-prativacanāvṛtau satyām katham avagamyata ity atrāha—

391. saiva hi satyādayaḥ||3|3|37||

seyam devataikṣata, ity ādiṣu sarvatra saiva parā devataikānuvartate| aitadātmyam idam sarvaṁ tat satyām sa ātmā tattvam asi, iti ta eva satyādayaḥ sarveṣu prativacaneṣūpasamhriyante||37|| ity antaratvādhikaraṇam||15||

392. kāmādītaratra tatra cāyatanādibhyaḥ||3|3|38||

chāndogye śrūyate— atha yad idam asmin brahma-pure daharam puṇḍarīkam veśma daharo'sminn antara ākāśas tasmin yad antas tad anveṣṭavyam ity ādi prakramya, tad ya ihātmānam anuvidya vrajanty etāṁś ca satyān kāmāṁś teṣāṁ sarveṣu lokeṣu kāma-cāro bhavātīti; vājasaneyake ca— ya eṣo'ntar hṛdaya ākāśas tasmin śete sarvasya vaśī sarvasyeśānaḥ, ity ādi| kim ubhayatra vidyaikyam, uta vidyā-bheda iti saṁśayaḥ| rūpa-bhedād vidyā-bheda iti pūrvaḥ pakṣaḥ| yady apy ubhayatra paramātmaivopāśyaḥ, tathāpy ekatrākāśa-śabdābhidheyāḥ paramātmopāśyaḥ, itaratrākāśe śayānaḥ paramātmēti hi rūpaṁ bhidyate| rāddhāntas tu— hṛdayāyatanatva-satya-saṅkalpatva-satya-kāmatvāder abhedād ubhayatra tad-viśiṣṭaḥ paramātmaivopāśya iti rūpābhedād vidyaikyam; chāndogye hi— daharo'sminn antara ākāśas tasmin yad antas tad anveṣṭavyam ity ārabhya, kim tad atra vidyate, ity ādinā paricodya, tasmin kāmāḥ samāhitāḥ, eṣa ātmāpahata-pāpmā vijaro vimṛtyur ity ārabhya, satya-kāmaḥ satya-saṅkalpaḥ, ity uktvā, tad ya ihātmānam anuvidya vrajanty etāṁś ca satyān kāmān, ity ākāśa-śabda-nirdiṣṭaḥ paramātmā tad-antargatāś ca satya-kāmatva-satya-saṅkalpatvāpahata-pāpmatvādayo guṇāḥ, ataḥ paramātmā hṛdayāyatanāḥ satya-kāmatvādi-viśiṣṭa upāśya iti vākyenaiva nirṇītam| vājasaneyake ca— ya eṣo'ntar hṛdaya ākāśas tasmiṁ śete sarvasya vaśī; ity ukte sati vaśitvādeḥ satya-saṅkalpatva-viśeṣa-rūpatayā sa eva paramātmā hṛdayāyatanāḥ satya-saṅkalpatva-viśiṣṭa upāśya iti pratiyate| ato dahara-vidyā-pratyabhijñānāt sa eva paramātmā satya-saṅkalpatvādi-guṇāṣṭaka-viśiṣṭa upāśya iti niścīyate| evaṁ niścīte satyākāśe śayāna ity ākāśa-śabdo'pi hṛdaya-puṇḍarīka-varty-ākāśa-vācīti rūpābhedād vidyaikyam eva||

sūtrārthas tu— kāmādītaratra tatra ca, vājasaneyake chāndogye ca satya-kāmatvādy eva rūpaṁ| kutaḥ| āyatanādibhyaḥ hṛdayāyatanatva-satya-saṅkalpatva-viśeṣa-rūpa-vaśitvādibhyas tat-sahacāriṇaḥ satya-kāmatvādeḥ pratyabhijñānāt| paraṁ jyotir upasampadya svena rūpeṇābhiniṣpadyate, abhayaṁ vai brahma bhavati, iti brahma-prāpti-rūpaṁ phalaṁ caikam iti vidyaikyam||38||

manasaivānudraṣṭavyam neha nānāsti kiñcanety ādeḥ pūrva-prakṛtatvāt, sa eṣa neti nety ātmā, iti ca vakṣyamāṇatvāt, sarvasva vaśī sarvasyeśānaḥ, ity ādi-viśeṣāṇāṁ brahma-svarūpatvābhāvāt katham satya-kāmatvāder mokṣa-sādhanoḥpāśana-rūpatvam ity ata āha—

393. ādarād alopaḥ||3|3|39||

vaśitvādeḥ pramāṇāntarāvidita-rūpasya śruty-eka-samadhigamyasyādareṇa pratipādanād alopaḥ— apratiṣedhaḥ; tasyāpi brahma-guṇatvam avaśyāśrayaṇīyam; aviśeṣa-niṣedhās tu

sakaletara-prākṛta-viśeṣa-viśayāḥ; nānātva-niṣedhas tu sarvasya brahma-kāryatayābrahmātmakatvābhiprāyaḥ||39||

saguṇopāśanasya— sa yadi pitṛloka-kāmo bhavatīti sāmsārika-phalatvena na mokṣa-phalatvam ity āśaṅkyāha—

394. upasthite'tas tad-vacanāt||3|3|40||

upasthitiḥ— upasthānam, brahmopasampattiḥ; upasthite brahmopasampanne, ataḥ— brahmopasampatter eva hetoḥ, tad-vacanāt— pitṛlokādi-prāpti-vacanāt, na tat-sāmsārikam phalam, api tu sāksān muktasyaiva| asmāc charīrāt samutthāya param jyotir upasampadya svena rūpeṇābhiniṣpadyate, sa uttamaḥ puruṣaḥ sa tatra paryeti jakṣat kṛdān ramamāṇaḥ strībhir vā jñātībhir vā nopajanaṁ smarann idam śarīram iti, sa svarād bhavati tasya sarveṣu lokeṣu kāma-cāro bhavati, iti ca nivṛttāvidyasya hi svena rūpeṇābhiniṣpannasyaivocyate; ato brahmopasampatti-hetukatvaṁ kṛdānāder avagamyate||40|| iti kāmādy-adhikaraṇam||16||

395. tan-nirdhāraṇāniyamas tad-dṛṣṭeḥ pṛthag-dhy-apratibandhaḥ phalam||3|3|41||

chāndogyē— om ity etad akṣaram udgītham upāsīteti karmāṅgāśrayam udgīthādy-upāśanam śrūyate; tat kim tasmin karmaṇi parṇatādivan niyamenopādeyam, uta go-dohanādivad aniyameneti saṁśayaḥ| karmāṅgāśrayatvena parṇatādivat tad-dvāreṇa nirūḍha-kāryatayā, yad eva vidyayā karoti śraddhayopaniṣadā tad eva vīryavattaraṁ bhavati, iti vartamāna-nirdeśasya pṛthak-phala-pratipādanāyogāt kratv-arthatayā niyamenopādeyam iti pūrvaḥ pakṣaḥ| rāddhāntas tu— tenobhau kuruto yaś caitad evaṁ veda yaś ca na veda, ity udgīthopāśana-rahitasyāpi kratv-anuṣṭhāna-darśanāt kratu-phalāt svargādeḥ pṛthag-bhūta-vīryavattaratva-phalam idam upāśanam iti go-dohanādivad aniyamaḥ| vartamāna-nirdeśe saty apy adhikārāntara-niścaye sati rātrisannavat krator vīryavattaratvam asyopāśanasya kalpanīyam| sūtrārthas tu— tan-nirdhāraṇāniyamaḥ| nirdhāraṇam— niścayena cetaso'vadhāraṇam, upāśanam ity arthaḥ; tasya udgīthopāśanasyāniyamaḥ| kutaḥ| tad-dṛṣṭeḥ— tenobhau kurutaḥ, ity aniyama-dṛṣṭeḥ; pṛthag-bhūtaṁ hy asya phalam; tac cāpratibandha-rūpam; vīryavattaratvaṁ nāma prabala-karmāntara-phalenaitasya karmaṇaḥ phalasyāpratibandhaḥ, avilambitatvaṁ ity arthaḥ||41||

iti tan-nirdhāraṇāniyamādhikaraṇam||17||

396. pradānavad eva tad uktam||3|3|42||

dahara-vidyāyām— tad ya ihātmānam anuvidya vrajanty etāś ca satyān kāmān ity apahata-pāpmatvādi-guṇānām api paramātma-svarūpa-cintanavat pṛthak cintanam vihitam| kim guṇa-cintane tat-tad-guṇa-viśiṣṭatayā paramātma-cintanam āvartanīyam, uta neti saṁśayaḥ| paramātmāna ekasyaiva sarveṣāṁ guṇānām guṇitvena sakṛd eva tac-cintanopapatter nāvartanīyam iti pūrvaḥ pakṣaḥ| rāddhāntas tu— guṇinaḥ svarūpaikye'pi tat-tad-guṇa-viśiṣṭākāra bhedād āvartanīyam iti| sūtrārthas tu— pradānavad āvartanīyam eva; yathā— indrāya rājñe puroḍāsam ekādaśa-kapālam indrāyādhirājāyendrāya svarājñe,

itīndrasyaikatve'pi rājatvādi-viśiṣṭākāra-bhedād devatā-bheda iti pradānāvṛttih; tadvad eva| tad uktam saṅkarṣe— nānā vā devatā pṛthaktvād iti||42|| iti pradānādhikaraṇam||18||

397. līṅga-bhūyastvāt tad dhi baliyastad api||33|43||

taittirīyā adhīyate— sahasra-śīrṣam devam ity ārabhya, so'kṣaraḥ paramaḥ svarāt, ityantam| asminn anuvāke nopāsanam vidhīyate| kim ayam pūrvānuvākodita-dahara-vidyopāśya-viśeṣa-nirdhāraṇārthaḥ, uta sarva-vedāntodita-sarva-para-vidyopāśya-viśeṣa-nirdhāraṇārtha iti saṁśayaḥ| dahara-vidyāyā ānantaryāt tad-upāśya-viśeṣa-nirdhāraṇārtha iti pūrvaḥ pakṣaḥ; sahasra-śīrṣam devam iti dvitīyā-nirdeśasyānantaroditopāśinā sambandhasyaiva yuktatvāc ca| rāddhāntas tu— parabrahma-para-tattva-para-jyotiḥ-paramātmākṣara-śiva-śambhu-śabdaiḥ sarva-para-vidyopāśyānanūdyā vākyenaiva teṣāṁ nārāyaṇatva-vidhānāt tasya ca prakaraṇād baliyastvena sarva-vidyopāśya-nirdhāraṇārtha iti niścīyate| na ca— sahasra-śīrṣam iti dvitīyā-nirdeśaḥ pūrveṇopāśinā sambadhyate, tasmin yad antas tad upāsitavyam iti kṛt-pratyayena karmābhīhitam iti tatra dvitīyā-nirdeśayogāt| nārāyaṇaḥ paraḥ, vyāpya nārāyaṇaḥ sthitaḥ, paramātmā vyavasthitaḥ, ity ādibhir aikārthyāt prathamārthe dvitīyā| sūtrārthas tu— sarva-para-vidyopāśya-nirdhāraṇe līṅga-bhūyastvāt tac-cihna-bhūta-vākya-bhūyastvād ity arthaḥ| tad dhi— vākyaṁ prakaraṇād baliyaḥ, tad api pūrvasmin kāṇḍe— śruti-līṅga-vākya-prakaraṇa-sthāna-samākhyānām samavāye para-daurbalyam artha-viprakarṣāt, ity ādinoktam| evaṁ sarvopāśya-nirdhāraṇe niścīte sati dahara-vidyāyām apy ayam evopāśya iti, padma-kośa-pratikāśam ity ādinā hṛdayādy-abhidhānam ca yujyata ity abhiprāyaḥ||43|| iti līṅga-bhūyastvādhikaraṇam||19||

398. pūrva-vikalpaḥ prakaraṇāt syāt kriyā mānasavat||33|44||

vājasaneyake'gnirahasye— manaś-cito vāk-citaḥ prāṇa-citaś cakṣuś-citaḥ, ity ādinā manaś-citādayo'gnayo vidyā-rūpāḥ śrūyante| kim ete kriyā-maya-kratv-aṅga-bhūtāḥ, uta vidyā-maya-kratv-aṅga-bhūtā iti saṁśayaḥ| asmin prakaraṇe vidyā-maya-kratv-anubandhi-mānasa-graha-stotrādi-darśane'pi krator vidhānābhāvāt, phalāntarāpratīteś ca, pūrvatra— asad vā idam agra āsīd ity ādineṣṭaka-citasyāgneḥ prakṛtatvāt, manaś-citādiṣu ca, teṣāṁ ekaika eva tāvān yāvān asau pūrvaḥ, iti tat-kāryātidesādiṣṭaka-citenaiṣāṁ vikalpa-pratīteś ceṣṭaka-citāgni-śeṣa-bhūta-kriyā-maya-kratv-anupraveśena tad-aṅga-bhūtā iti pūrvaḥ pakṣaḥ| rāddhāntas tu— te haite vidyā-cita eva vidyāyā haivaita evaṁ vidaś-citā bhavanti, iti manaś-citādīnām sāmāpādikāgnitvena vidyā-rūpatve siddhe'pi, te haite vidyā-cita evety avadhāraṇa-śrutir vidyā-maya-kratv-aṅgatvenaiṣāṁ vidyā-rūpatāvagaty artheti niścayāt sannihitair mānasaiḥ graha-stotrādiभिḥ kratv-anubandhair anuvāda-sarūpa-vākya-pratipāditaiḥ kratu-darśane sati, vacanāni tv apūrvatvād iti nyāyena manaś-citādīnām śeṣi-bhūta-vidyā-maya-krator vidhiḥ parikalpyate| teṣāṁ ekaika eva tāvān yāvān asau pūrvaḥ, ity atideśeneṣṭaka-citāgneḥ sva-śeṣi-bhūta-kratu-dvāreṇa yat phalam, tad evaiṣāṁ sva-śeṣi-bhūta-vidyā-maya-kratu-dvāreṇa phalam iti niścīyata iti vidyā-maya-kratv-aṅga-bhūtā eva manaś-citādayaḥ| sūtrārthas tu— manaś-citādiḥ kriyā syāt, kriyā-maya-kratv-aṅga-bhūta ity arthaḥ| kutaḥ| prakaraṇāt— pūrva-prakṛteneṣṭaka-citenāvyabhicarita-kratu-sambandhinopasthita-kratu-grhītatvena tad-aṅga-

bhūtānām eṣāṁ cāgnitvāt teneṣṭaka-citena vikalpaḥ; vidyā-rūpāṇām apy eṣāṁ kriyā-maya-kratv-aṅga-bhāvo na virudhyate, dvādaśāhāṅga-bhūta-mānasa-grahavat||44||

399. atideśāc ca||3|3|45||

teṣāṁ ekaika eva tāvān yāvān asau pūrvaḥ, iti teṣu pūrveṣṭaka-cita-kāryātideśāc ca tenaiṣāṁ vikalpaḥ pratīyate| tena vikalpo hi tac-cheṣi-bhūta-kratv-aṅgatvena vinaṣāṁ nopapadyate| ataś ca tad-aṅga-bhūtāḥ||45||

400. vidyaiva tu nirdhāraṇād darśanāc ca||3|3|46||

tu-śabdaḥ pakṣaṁ vyāvartayati; manaś-citādir vidyaiva vidyā-maya-kratv-aṅga-bhūta evety arthaḥ| kutaḥ| nirdhāraṇāt— teṣāṁ vidyā-rūpatve siddhe'pi, te haite vidyā-cita eveti nirdhāraṇaṁ vidyā-maya-kratv-aṅgatayaṣāṁ vidyā-mayatva-khyāpanārtham| atraiva vidyā-maya-kratu-darśanāc ca tad-aṅgatvam evaiṣāṁ| dr̥śyate cātra vidyā-mayaḥ kratuḥ, manasaiṣu grahā agr̥hyanta manasāstuvanta manasāśaṁsan, ity ādau||46||

atra vidyā-maya-kratau vidhi-padāśravaṇāt, tat-phala-sambandhāpratīteś ca, prakaraṇeneṣṭaka-citāgny-upasthāpita-kratv-aṅgatāpratīteś ca vidyā-maya-kratv-anvayo bādhyata ity āśaṅkyāha —

401. śruty-ādi-baliyastvāc ca na bādhaḥ||3|3|47||

śruty-ādeḥ prakaraṇād baliyastvena śruty-ādy-avagatasya vidyā-maya-kratv-anvayasya prakaraṇena na bādhaḥ| śrutistāvāt— te haite vidyā-cita eveti| tāṁ vivṛṇoti— vidyayā haivaita evaṁvidaś citā bhavantīti| līṅga-vākye ca bhāṣye darśite| evaṁvīdo manaś-cakṣur-ādi-vyāpāreṣv agnitvaṁ sampādayituḥ, ete manaś-citādayaḥ, vidyayā pradhāna-bhūtayā citā bhavantīty arthaḥ||47||

manasaiṣu grahā agr̥hyantety ādau vidhi-padāśravaṇād vidyā-maya-kratu-vidhir na sambhavatīti tad-asambhavāc ca tad-anvayo'pi na sambhavatīty āśaṅkyāha—

402. anubandhādibhyaḥ prajñāntara-pr̥thaktvavad dr̥ṣṭaś ca tad uktam||3|3|48||

graha-stotra-śāstrebyo yajñānubandhebhya iṣṭaka-citānvayinaḥ krator atra vidhīyamāna-vidyā-maya-kratu-pr̥thaktvam avagamyate; prajñāntara-pr̥thaktvavat— yathā prajñāntarāṇāṁ dahara-vidyādīnāṁ pr̥thaktva-hetubhyaḥ pr̥thaktvam; ādi-śabdāt pūrvoktaḥ śruty-ādir gr̥hyate; śruty-ādinānubandhaiś ca vidyā-maya-kratu-vidhiḥ kalpyata ity arthaḥ| dr̥ṣṭaś cānuvāda-sarūpe'pi kalpyamāno vidhiḥ— yad eva vidyayā karotīty ādau| tad uktam— vacanāni tv apūrvatvād iti||48||

yat tūktam atideśāc ceṣṭaka-cita-śeṣi-bhūta-kratv-anvayo'vagamyata iti, tatrāha—

403. na sāmānyād apy upalabdher mṛtyuvan na hi lokāpattiḥ||3|3|49||

nāvaśyam atideśeneṣṭaka-citāgni-tulya-deśatvam apy āśrayaṇīyam, yena kenacit sāmānyenātideśopalabdheḥ| sa eṣa mṛtyur ya eṣa etasmin maṇḍale puruṣaḥ, itivat phala-

sāmānyena bhaviṣyaty atideśaḥ| na hi tatra maṇḍala-puruṣe mṛtyu-lokāpattir apy atidiśyate; api tu mṛtyuvat sarva-saṁhartṛtvam eva||49||

404. pareṇa ca śabdasya tādvidhyam bhūyastvāt tv anubandhaḥ||3|3|50||

pareṇa ca brāhmaṇenāśya manaś-citādy-abhidhāyinaḥ śabdasya tādvidhyam— tad-vidhatvam, vidyā-maya-pratipādakatvam avagamyate| pareṇa hi brāhmaṇena— ayaṁ vāva loka eṣo'gni-citas tasyāpa eva, ity ādinā pṛthak-phalā vidyaiva vidhiyate| agnirahasye kriyā-mayā eva vidhiyanta iti nāsti niyama ity arthaḥ| kriyā-prakaraṇe tv eṣāṁ manaś-citādinām anubandhaḥ sampādanīyānām agny-aṅgānām atra bhūyastvāt kriyate| ato vidyā-maya-kratv-aṅga-bhūtā eva manaś-citādayo'gnayaḥ||50|| iti pūrva-vikalpādhikaraṇam||20||

405. eka ātmanaḥ śarīre bhāvāt||3|3|51||

pratyagātmana ātmatayā hi paramātmopāśyaḥ; upāsakasyāpi svarūpam upāsyopāsana-svarūpavaḥ jñātavyam ity uktam— trayāṇām ity ādinā; vakṣyate ca— ātmeti tūpagacchantīti| tatra kim pratyagātmanaḥ śarīre vartamānasya kartṛtva-bhokṛtvādi-viśiṣṭam rūpam anusandheyam, uta prajāpati-vākyoditāpahata-pāpmatvādi-guṇakam yathāvasthitam rūpam iti saṁśayaḥ| śarīre vartamānasya yādṛśam rūpam, tad evānusandheyam iti pūrvaḥ pakṣaḥ, karma-vidhiṣv ivopāsana-vidhiṣv api tāvataiva sādhanānuṣṭhāna-phalānubhavayoḥ sambhavāt| yathākratur asmiṁ loka puruṣo bhavatīti tu, tam yathāyathopāsate, ity anenaikārthyāt paramātma-viśayam| rāddhāntas tu— tat tvam asi, sa ta ātmāntaryāmy amṛtaḥ, iti pratyagātmana ātmatayaiva paramātmopāśya iti pratyagātmanaḥ svarūpam apy upāsanāntargatam| param jyotir upasampadya svena rūpeṇābhiniṣpadyate, iti yathāvasthitātma-svarūpasyaiva brahmānubhavaḥ phalam ity ataḥ, yathākratur asmiṁ loka puruṣo bhavatīti na paramātma-mātra-viśayam; api tu pratyagātmātma-bhūtopāśya-viśayam iti prajāpati-vākyoditam yathāvasthita-svarūpam evānusandheyam; anyathā prāpyopāśyayoḥ prakāra-bhedāt, yathākratur asminn iti virudhyate| yajeta svarga-kāmaḥ, ity ādi karma-vidhau tu kartṛ-svarūpānusandhānam na sādhanāntargatam iti viśeṣaḥ| sūtrārthas tu— kartṛtvādi-viśiṣṭam evātmanaḥ svarūpam anusandheyam ity eke manyante| kutaḥ| śarīre vartamānasyopāsitur ātmanas tathābhāvāt||51||

406. vyatirekas tad-bhāva-bhāvitvān na tūpalabdhivat||3|3|52||

na kartṛtvādi-viśiṣṭam anusandheyam, api tu sāṁsārika-svarūpavan mukta-svarūpasya yo vyatirekaḥ, so'nusandheyāḥ| kutaḥ| tathopāsana-bhāva-bhāvitvāt tad-vyatirikta-svarūpa-prāpteḥ| yathākratur asmiṁ loka puruṣo bhavatīti hy āha| upalabdhivat— yathā brahma-svarūpopalabdhir yathāvasthita-brahmānusandhāna-yuktasyaiva, tathā ātmopalabdhir api||52|| iti śarīrebhāvādhikaraṇam||21||

407. aṅgābaddhās tu na śākhāsu hi prativedam||3|3|53||

om ity etad akṣaram udgītham upāsīta, ity udgīthādi-kratv-aṅgāśrayā upāsanaḥ śrūyante| tāḥ kim yāsu śākhāsu śrūyante, tāsṁ eva vyavasthitāḥ, uta sarvāsu śākhāsu sambaddhā iti saṁśayaḥ| śākhāsu svara-bhedāt pratiśākhām udgītha-bhedena yatra śrūyante, tatrasthodgīthādeḥ

sannidhānāt tenaivānvitā vyavasthitā iti pūrvaḥ pakṣaḥ| rāddhāntas tu— yady apy udgītha-vyakti-bhedo vidyate, tathāpi tatra tatra codgītha-jātiyatvena sambandhāt sarveṣāṃ codgītha-jātiyatvāviśeṣāt, udgītham upāsīteti śrutyaiḥ sarva-sambandha iti sarva-śākhāsu sambadhyante| sūtrārthas tu— na tv aṅgābaddhā upāsānās tāsu śākhāsu vyavasthitāḥ, api tu prativedaṃ sarva-śākhāsu sambadhyanta ity arthaḥ| hir hetau| yasmād udgītha-jātiyatvāviśeṣeṇa sarva-sambandhaḥ, tasmād ity arthaḥ||53||

408. mantrādivad vāvirodhaḥ||3|3|54||

vā-śabdaś cārthe yathā mantrādinām kratv-aṅga-bhūtānām ekaika-śākhābhihitānām sarva-śākhāsu krator ekatvena sarvatra sambandho na virudhyate; tadvac cāvirodhaḥ||54|| ity aṅgābaddhādhikaraṇam||22||

409. bhūmnaḥ kratuvaj jāyastvam tathā hi darśayati||3|3|55||

vaiśvānara-vidyāyām svarlokaḍitya-vāyv-ākāśa-prthivy-avayavo vaiśvānarātmopāśyaḥ śruteḥ| tatra kiṃ vyastasyaivopāśanam kāryam, uta vyastasya samastasya ca, atha samastasyaiveti samśayaḥ| aupamanyava kaṃ tvam ātmānam upāśa iti divam eva bhagavo rājan, ity ādinā svarlokaḍi-prthivy-antānām vaiśvānarātmano mūrdhādi-pādāntāvayavatvam abhidhāya, tatra tatra vyastasyaivopāśanam phalaṃ ca vihitam iti paścāt, yas tv etam evaṃ prādeśa-mātram abhivimānam ātmānam vaiśvānaram upāste, iti pūrvoktasya samāsenopasamhāra iti yuktam; ato vyastasyaivopāśanam kāryam iti prathamāḥ pakṣaḥ| samastopāśanasye— sarveṣu lokeṣu sarveṣu bhūteṣu sarveṣv ātmasv annam attī, iti vyastopāśana-phalebhyaḥ phalāntara-vidhānād vyastasya samastasya copāśanam kāryam iti dvitīyaḥ pakṣaḥ| rāddhāntas tu— ātmānam vaiśvānaram sampratyadhyeṣi tam eva no brūhi, ity ārabhya vaiśvānarātmanaḥ svarlokaḍi-prthivy-antānām mūrdhādi-pādāntāvayavatvam abhidhāya, yas tv etam evaṃ prādeśa-mātram abhivimānam ātmānam vaiśvānaram upāste sa sarveṣu lokeṣu, ity upasamhārād ekasyaiva vaiśvānarātmanas trailokya-śarīrasya parasya brahmaṇa upāśanam vidhāya, phalaṃ ca— sarveṣv ātmasv annam attīti, tad yatheṣika-tūla-magnau protaṃ pradūyetaivaṃ hāsyā sarve pāpmānaḥ pradūyante, iti ca sarveṣāṃ ātmanām aviśeṣeṇa bhogya-bhūtaṃ paraṃ brahmānubhavati, tad-virodhinaś ca sarva-pāpmano dahatīty uktam iti gamyate| ata eka-vākyatvāt samastasyaivopāśanam kāryam| vyasta-vādas tu svarlokaḍinām mūrdhādy-avayavatva-jñāpanarthā| tatra tatra ca phala-vādo vaiśvānaram dvādaśa-kapālaṃ nirvapet putre jāte yad aṣṭa-kapālo bhavati, ity ādivad draṣṭavyaḥ| sūtrārthas tu— bhūmno jyāyastvam, samastopāśanasya śraiṣṭhayam; prāmāṇikatvam ity arthaḥ| eka-vākyatvāvagater vyastavādaḥ rtuvad draṣṭavyaḥ|

vaiśvānaram dvādaśa-kapālaṃ nirvapetyad aṣṭa-kapālaḥ, ity ādiḥ kratāv ivety arthaḥ| tathā hi darśayati— samastopāśanasya jyāyastvam eva darśayati śrutiḥ, mūrdhā te vyapatiṣyad yan mām nāgamiṣyaḥ, ity ādinā vyastopāśane'nartham bruvatī||55||

iti bhūma-jyāyastvādhikaraṇam||23||

410. nānā śabdādi-bhedāt||3|3|56||

sad-vidyā-dahara-vidyā-śāṇḍilya-vidyā-bhūma-vidyādikā brahmopāsana-rūpā brahma-prāpti-phalāḥ kim eka-vidyā, uta nāneti samśayaḥ| upāsyaśya brahmaṇaḥ phalasya caikatvāt, veda, upāsīteti ca paryāyatvād eka-vidyēti pūrvaḥ pakṣaḥ| brahmaṇa ekatve'pi jagad-eka-kāraṇatvāpahata-pāpmatvādy-anubandha-bheda-hetubhiḥ pūrva-kāṇḍoditānubandha-bheda-hetubhiḥ śabdāntarādibhir evānubandha-bhedān nānā-bhūtā iti rāddhāntaḥ| śabdāntarādibhis tatroditair eva vidyā-bheda-siddhāv apīha punar vacanaṁ brahma-prāpti-hetu-bhūtaṁ vedāntoditaṁ jñānaṁ avidheyam iti kuḍṛṣṭi-nirāsārtham| sūtrārthas tu— sad-vidyā-bhūma-vidyādikā nānā-bhūtāḥ, brahmaṇa ekatve'pi sad-bhūmāpahata-pāpmādi-śabda-bhedāt| ādi-śabdād abhyāsa-saṅkhyā-guṇa-prakriyā-nāmadheyāni gr̥hyante||56|| iti śabdādi-bhedādhikaraṇam||24||

411. vikalpo'viśiṣṭa-phalatvāt||3|3|57||

sad-vidyā-bhūma-vidyādikānām brahma-prāpti-phalānām ekasmin puruṣe samuccayo'pi sambhavati, neti samśayaḥ| agnihotra-darśapūrṇamāsa-jyotiṣtomādīnām svargaika-phalānām tatra bhūyastvāpekṣayā yathāikasmin puruṣe samuccayo dṛśyates tathātrāpi brahmānubhava-bhūyastvāpekṣayaikasmin puruṣe samuccayaḥ sambhavatīti pūrvaḥ pakṣaḥ| deśataḥ kālataḥ svarūpataś cānavacchinnānanda-svarūpa-brahmānubhavaḥ sarvāsām para-vidyānām phalaṁ tac caikayā vidyayāvāptam ity ekasmin puruṣe vidyāntara-samuccayaḥ prayojanābhāvān na sambhavatīti sarvāsām vikalpaḥ, iti rāddhāntaḥ| sūtram api vyākhyātam||57||

412. kāmyās tu yathā-kāmaṁ samuccīyeraṇ na vā pūrva-hetv-abhāvāt||3|3|58||

brahma-prāpti-vyatirikta-phalā vidyāḥ kāmyāḥ| tās tu yatheṣṭaṁ samuccīyeraṇ vikalpyeraṇ vā, pūrva-hetv-abhāvāt— tat-phalasyāparimitatvābhāvāt; bhūyastvāpekṣayā samuccayaḥ sambhavatīti arthaḥ||58|| iti vikalpādhikaraṇam||25||

413. aṅgeṣu yathāśraya-bhāvāḥ||3|3|59||

karmāṅgāśrayāṇām udgīthādy-upāsanaṇām go-dohanādivad
adhikārāntaratvenopādānāniyamaḥ pūrvoktaḥ sambhavati, neti samśayaḥ| na sambhavatīti pūrvaḥ pakṣaḥ, udgītham upāsītety upāsana-vidhau phalāntarāśravaṇāt, udgītha-sambandhāvagata-kratv-aṅga-bhāvāvirodhāt| evaṁ vidhi-vākyenaiva kratv-aṅga-bhāve'vagate sati, yad eva vidyayā karoti śraddhayopaniṣadā tad eva vīryavattaraṁ bhavati....tenebhau kurutaḥ, iti ca vartamāna-nirdeśaḥ, na sa pāpaṁ śloka śṛṇoti, itivad arthavāda-mātraṁ syāt| rāddhāntas tu— yad eva vidyayā karoti....tad eva vīryavattaram iti vidyāyāḥ kratu-vīryavattaratvaṁ prati sāksāt sādhana-bhāvo'vagamyate| evaṁ phala-sādhana-tayāvagatā vidyā kim āśritya phalaṁ karotīty apekṣāyām, om ity etad akṣaram udgītham upāsīta, ity udgītham āśritya kuryād iti kratv-aṅga-bhūtodgīthāśrayatva-mātraṁ pratīyate; ataḥ phalāntara-sādhana-tayāvagatasya kratv-aṅga-bhāvo nopapadyata iti go-dohanādi-tulyatayopādānāniyamaḥ sidhyaty eval yasya parṇa-mayī juhūr bhavati na sa pāpaṁ ślokaṁ śṛṇotīty atra tu parṇatāyā juhū-sambandhāt prāg apāpa-śloka-śravaṇaṁ prati sāksāt sādhanabhāvo na śrūyate; parṇatā-sambandhi-puruṣa-sambandha-mātraṁ śrutam; tat tu— parṇa-mayī juhūr iti śrutyāiva prathamāvagata-kratv-aṅga-bhāvaṁ na niruṇaddhīty arthavāda-mātraṁ iti

viśeṣaḥ| sūtrārthas tu— aṅgeṣu, udgīthādiṣu āśritānām upāsanānām yathāśraya-bhāvaḥ—
udgīthādivad aṅga-bhāvaḥ| go-dohanādivat tasmin vākye phala-sambandhāśravaṇād aṅga-
bhāvo na virudhyata ity arthaḥ||59||

414. śiṣṭeś ca||3|3|60||

śiṣṭaḥ— śāsanam, vidhānam; udgītham upāsīteti vidhānāc ca vartamāna-nirdeśāvagata-phala-
sambandhāt prāg evodgītha-sambandho'vagata iti tad-aṅga-bhāvo . na virudhyate| ata upādāna-
niyamaḥ||60||

415. samāhārāt||3|3|61||

itaś ca— hotṛ-śadanād dhaivāpi durudgītham anusamāharati, ity udgītha-vedana-hānāv anyena
samādhānam bruvad vedanasyopādāna-niyamaṁ darśayati| durudgītham— vedana-hīnam
udgītham||61||

416. guṇa-sādhāraṇya-śruteś ca||3|3|62||

itaś copādāna-niyamo'vagamyate| praṇava-guṇatvenāvagatasyopāsanasya sādhāraṇyaṁ hi
śrūyate— teneyaṁ trayī vidyā vartate om ity āśrāvayaty om iti śamsaty om ity udgāyati, iti
teneti prakṛta-parāmarśāt sopāśana eva praṇavaḥ sarvatra sañcarati| ataḥ praṇava-sahabhāva-
niyama-darśanād upādāna-niyamo niścīyate||62||

417. na vā tat-sahabhāvāśruteḥ||3|3|63||

na vopādāna-niyamaḥ, tat-sahabhāvāśruteḥ— udgīthādy-aṅga-bhāvā śruter ity arthaḥ| kratv-
aṅga-bhāvo hi sahabhāvaḥ| yad eva vidyayā karoti....tad eva vīryavattaram iti vīryavattara-
svasāadhanatayāvagatāyā vidyāyāḥ kratv-aṅgatayā viniyogāsambhavāt tad-aṅga-bhāvo hi na
śrūyate| yatra sāksāt phala-sāadhanatvaṁ pratipādyate; tatra phala-sāadhanatvaṁ prathamam
pratīyata iti tasya kratv-aṅgatayā viniyogo na sambhavatīty abhiprāyaḥ||63||

418. darśanāc ca||3|3|64||

evam-vid dha vai brahmā yajñam yajamānam sarvāmś cartvijo'bhirakṣati, iti brahmaṇo
vedanena yajñasya yajamānasya ṛtvijām ca rakṣaṇam bruvaty anyeṣāṁ vedanābhāvaṁ
darśayati| tac codgīthopāsanasyānaṅgatve saty evopapadyate| ataś copādāna-niyamaḥ||64|| iti
yathāśraya-bhāvādhikaraṇam||26||

iti śrī-rāmānujācārya-viracite śrī-vedāntadīpe tṛtīyasyādhyāyasya tṛtīyaḥ pādaḥ||

||atha tṛtīyādhyāye caturthaḥ pādaḥ||

419. puruṣārtho'taḥ śabdād iti bādarāyaṇaḥ||3|4|1||

kiṁ vidyātaḥ puruṣārthaḥ, uta karmaṇa iti samśayaḥ| karmaṇa iti pūrvaḥ pakṣaḥ;
karmāṅgatvād vidyāyā; karmasu karṭṛ-bhūta-pratyagātmano yāthātmya-pratipādana-parāṇi

vedānta-vākyāṇi| vidyāyāḥ karmāṅgatvaṁ ca— yad eva vidyayā karoti....tad eva vīryavattaram iti śrutyaiivāvagamyate| na ca prakṛtodgīthopāsana-viśayatvaṁ asya vaktuṁ śakyate, yad eva vidyayā karotīti śrutyaiiva sarva-karmasu vidyāyā viniyuktatvāt| śrutiś ca prakaraṇād bālīyaśi| vidyāyāḥ karmāṅgatvaṁ katham ity apekṣāyām, tat tvam asi, ayam ātmā brahmeti sāmānādhikarāṇyena karmāṅga-bhūta-karṭṛ-yāthātmyānusandhāna-dvāreṇa vidyāyāḥ karmāṅgatvaṁ ity avagamyate| ataḥ karṭṛ-saṁskāra-rūpatvābrahma-vidyāyāḥ karmaṇa eva puruṣārthaḥ| tatra tatra phala-śrutir arthavādaḥ syāt| vidyāyāḥ karmāṅgatve bhūyāṁsi līṅgāni ca dṛśyante sarva-vedānteṣu| rāddhāntas tu— karmasu kartuḥ pratyagātmano'rthāntara-bhūtasya sva-saṅkalpa-kṛta-jagad-udaya-vibhava-lāya-līlasya nikhila-heya-pratyāṅkika-kalyāṇaikatānānanta-jñānānandaika-svarūpasya sarveśvarasya satya-saṅkalpasya karaṇādhipa-rūpa-pratyagātmādhīpasya vedyasya vedana-rūpāyā vidyāyāḥ, brahma-vid āpnoti param ity ādiṣu brahma-prāpti-rūpa-phalopadeśād vidyāta eva phalam| yad eva vidyayā karotīti śrutiḥ prasiddhavan nirdeśāt; prasiddhiś ca prakṛtodgīthopāsanasyaiveti, prastutodgīthopāsana-viśeṣa-niṣṭhā| tat tvam asīti sāmānādhikarāṇyaṁ ca tac-chabda-nirdeśasya sva-saṅkalpa-kṛta-jagaj-janma-sthiti-dhvaṁsādikasya parasya brahmaṇo na jīva-svarūpatva-param; api tu jagat-kāraṇasya brahmaṇo jīva-śarīrakatayā jīvasyātmatva-param iti, adhikaṁ tu bheda-nirdeśād ity ādiṣūktam| ya ātmati tiṣṭhanyasyātmā śarīram iti ca pratyagātmāna ātmatvaṁ parasya brahmaṇaḥ śruty-antare vyaktam| sūtrārthas tu— puruṣārtho'taḥ, vidyātaḥ| kutaḥ| brahma-vid āpnoti param ity ādi śabdāt||1||

420. śeṣatvāt puruṣārthavādo yathānyeṣv iti jaiminiḥ||3|4|2||

tat tvam asīty ādi sāmānādhikarāṇyena brahmaṇaḥ karmasu karṭṛ-svarūpatvāvagamād vidyāyāḥ karṭṛ-saṁskāra-dvāreṇa karma-śeṣatvāt tatra puruṣārthavādo'rthavāda-mātram; yathā anyeṣu dravya-saṁskārādiṣv iti jaiminir ācāryo manyate||2||

421. ācāra-darśanāt||3|4|3||

itaś ca vidyā karmāṅgam; brahma-vidām ācāro hi karma-pradhāno dṛśyate| yathāśvapatiḥ kekayo brahma-vid-agresaraḥ— yakṣyamāṇo ha vai bhagavanto'ham asmi, ity āha| karmaṇaiva hi saṁsiddhim āsthitā janakādayaḥ, iti ca smaryate||3||

līṅgam idam; prāptir ucyatām ity atrāha—

422. tac chruteḥ||3|4|4||

yad eva vidyayā karotīty ādikāyāḥ śruter vidyāyāḥ karmāṅgatvaṁ avagamyate| na ca durbalena prakaraṇena śrutir vidyā-viśeṣodgītha-viśayopāsane vyavasthāpyate||4||

423. samanvārambhaṇāt||3|4|5||

taṁ vidyā-karmaṇī samanvārabhete, iti vidyā-karmaṇor ekasmin puruṣe sāhityaṁ ca vidyāyāḥ karmāṅgatve hi bhavati||5||

424. tadvato vidhānāt||3|4|6||

vidyāvataḥ karma-vidhānāc ca vidyā karmāṅgam| ācārya-kulād vedam adhītya yathāvidhānam guroḥ karmātiśeṣeṇābhisamāvṛtya kuṭumbe, ity ādinādhyaṇavataḥ karmāṇi vidadhadarthāvabodha-paryantatvād adhyāyanasya vidyāvata eva karmāṇi vidadhātīty avagamyate||6||

425. niyamāt||3|4|7||

kurvann eveha karmāṇi jijīviṣec chatam samāḥ, ity ātma-vidām āyusaḥ karmasu niyamadarśanāc ca karmaṇa eva puruṣārthaḥ; na vidyāta ity avagamyate| ataś ca vidyā karmāṅgam||7||

426. adhikopadeśāt tu bādarāyaṇasyaivam tad-darśanāt||3|4|8||

tu-śabdāt pakṣo vyāvṛttaḥ| bādarāyaṇasyaivam— vidyātaḥ phalam iti matam| kutaḥ| adhikopadeśāt— karmasu kartuḥ pratyagātmano'dhikasya— arthāntarabhūtasya vedyasya vedana-bhūta-vidyāyāḥ phala-sāadhanatvopadeśāt| tad-darśanāt— dr̥ṣyate hi vedānta-vākye'dhika-viśayatvaṁ vidyāyāḥ| evam eva hi— tad aikṣata bahu syām prajāyeyeti, so'kāmayata bahu syām prajāyeyety ādiṣu bahu-bhavana-saṅkalpa-pūrvaka-sr̥ṣṭayādeḥ kartuḥ sarveśvarasya karaṇādhipādhipasyānavadhikātiśaya-jñānānandaika-svarūpasya nikhila-heya-pratyanīkasya vedyasya vidyā brahma-prāpti-phalāya vidhīyate||8||

427. tulyam tu darśanam||3|4|9||

vidyāyāḥ pradhānatve'pi brahma-vidām ācāra-darśanam tulyam— karmaṇām anācāra-darśanam apy astīty arthaḥ, ṛṣayaḥ kāvaṣeyāḥ kim-arthā vāyam adhyeṣyāmahe kim-arthā vāyam yakṣyāmahe, ity ādau| karmānuṣṭhāna-darśanam tu phalābhisandhi-rahitasya karmaṇo vidyāṅgatvāt; tyāgas tu phalābhisandhi-yuktasya vidyā-virodhitvād ity abhiprāyaḥ||9||

428. asārvatrikī||3|4|10||

yad eva vidyayā karotīti śrutiḥ sarva-vidyāyāḥ karmāṅgatvaṁ vidadhātīty etad asaṅgatam; atra vidyā-śabdābhīhitā tu na sārvatrikrī, api tūdgītha-vidyā| yat karoti, tad vidyayeti naivam padānvayaḥ; api tu yad eva vidyayā karoti, tad eva vīryavattaram iti| vidyayā kriyamāṇasyānyato'vagatasya vīryavattaratvaṁ pratisādhana-bhāvo'vagamyate, yad eveti prasiddhavan nirdeśāt| anyato'vagatir hi, udgītham upāsīteti sannihitodgītha-vidyāyāḥ||10||

429. vibhāgaḥ śatavat||3|4|11||

taṁ vidyā-karmaṇī samanvārabhete, ity atra vidyā ca svasmai phalāya karma ca svasmai phalāyānvārabhata iti vibhāgo draṣṭavyaḥ, yato vidyā-karmaṇor bhinna-phalatvam uktam| śatavat— yathā kṣetra-ratna-vikrayiṇaṁ śata-dvayam anvetīty ukte, kṣetrārthaṁ śatam, ratnārthaṁ śatam iti vibhāgo'vagamyate; tadvat||11||

430. adhyāyana-mātravataḥ||3|4|12||

vedam adhītyety adhyāyana-mātravata eva karma-vidhānād anena vidyāyā na karmāṅgatvam avagatam| adhyāyana-vidhir hy ādhānavan niyamavad akṣara-rāśi-grahaṇa-mātre paryavaspati; gr̥hītasya svādhyāyasya phalavad arthāvabodhitva-darśanāt tan-nirṇaya-phala-mīmāṃsā-

śravaṇe adhīta-vedaḥ puruṣaḥ svayam eva pravartate| arthāvbodha-paryantatve'py artha-jñānād arthāntara-bhūtā smṛti-pratyayāvṛtti-rūpā, vidyāt, upāsīteti śāstra-vihitā vidyā na karmāṅgam||12||

431. nāviśeṣāt||3|4|13||

kurvann eveha karmāṇi, iti brahma-vidām āyusaḥ karmaṇi niyamo dṛśyata ity etan na sambhavati, aviśeṣāt— viduṣa eveti viśeṣābhāvāt kim ity aviduṣo na syāt| viduṣas tv āprayānād upāsanānuvṛtti-darśanād artha-svabhāvād viduṣa evety abhiprāyaḥ||13||

432. stutaye'numatir vā||3|4|14||

vā-śabdo'vadhāraṇe| īśāvāsyam idam sarvam iti vidyā-prakaraṇād vidyā-stutaye karmānumatir eva| vidyā-māhātmyāt sarvadā karmāṇi kurvann api tair na lipyata iti hi stutā bhavati vidyā| vākya-śeṣe ca— na karma lipyate nare, iti śrūyate||14||

433. kāma-kāreṇa caike||3|4|15||

eke śākhinaḥ kāma-kāreṇa ca vidyā-niṣṭhasya gārhasṭhya-tyāgam adhīyate| kim prajāyā kariṣyāmo yeṣāṃ no'yam ātmāyaṃ lokaḥ, iti gārhasṭhya-karma-tyāgam bruvad vākyaṃ vidyā pradhānam iti darśayati||15||

434. upamardam ca||3|4|16||

vidyayā sarva-karmopamardam cādhiyate— kṣīyante cāsyā karmaṇi tasmin dṛṣṭe parāvare, iti; tad-vidyāyāḥ karmāṅgatve na saṅgacchate||16||

435. ūrdhva-retaḥsu ca śabde hi||3|4|17||

ūrdhva-retaḥsv āśrameṣu brahma-vidyā-darśanāt teṣu cāgnihotrādi-karmābhāvān na vidyā karmāṅgam| te cātrāśramāḥ santy eva; yato vaidike śabde te'pi dṛśyante— trayo dharma-skandhā yajño'dhyayanam dānam iti, ye ceme'raṇye śraddhā tapa ity upāsate, etam eva pravājino lokam icchantāḥ pravrajanti, ity ādau| yāvaj-jīvam agnihotram ity ādikā tu śrutir avirakta-viṣayā||17||

436. parāmarśam jaiminir acodanāc cāpavadati hi||3|4|18||

trayo dharma-skandhāḥ, ity ādiṣu teṣāṃ āśramāṇām acodanāt— avidhānād upāsanā-stuty-artham parāmarśam— anuvādam jaiminir ācāryo manyate| api ca, apavadati hi śrutir āśramāntaram— vīrahā vā eṣa devānām yo'gnim udvāsayate, ity ādikā| atas te na santy eva||18||

437. anuṣṭheyam bādarāyaṇaḥ sāmā-śruteḥ||3|4|19||

gṛhasṭhāśramavad āśramāntaram apy anuṣṭheyam bhagavān bādarāyaṇo manyate| kutah| tasyāpi tat-sāmāśruteḥ— trayo dharma-skandhāḥ, ity evam ādau hi sarveṣāṃ āśramāṇām ekarūpaṃ saṅkīrtanam||19||

438. vidhir vā dhāraṇavat||3|4|20||

vā-śabdo'vadhāraṇe; sarveśām āśramāṇām vidhir evāyam| dhāraṇavat, yathā— adhaśtāt samidham dhārayann anudravet, upari hi devebhyo dhārayati, ity anuvāda-rūpe'py uparidhāraṇasyāprāptatvena vidhir āśriyate; evam ihāśramāṇām api| ata ūrdhva-retaḥsv api vidyā-darśanād vidyātaḥ puruṣārtha iti||20|| iti puruṣārthādhikaraṇam||1||

439-440. stuti-mātram upādānād iti cen nāpūrvatvāt||3|4|21||

bhāva-śabdāc ca||3|4|22||

om ity etad akṣaram udgītham upāsīta, sa eṣa rasānām rasatamaḥ paramaḥ parārthyo'ṣtamo yad udgīthaḥ, ity etaj-jātiyake kim karmāṅgāśrayāṇām drṣṭi-viśeṣāṇām vidhir āstheyāḥ, utodgīthādi-stuti-mātram iti saṁśayaḥ| vidhitve siddhe hi go-dohanādivad bhavati; vidhitvam eva na sambhavatīti pūrvaḥ pakṣaḥ| iyam eva juhūḥ svargo loka āhavanīyāḥ, karmāṅga-bhūtodgīthādi-sambandhitayopādānād rasatamatvādes tat-stuti-mātratvam eva; na rasatamatvādi-drṣṭi-vidhiḥ| rāddhāntas tu—juhū-ādi-vidhivad udgīthādi-vidher atrāsannidhānāt, rasatamatvāder aprāptatvāc ca, upāsīteti vidhi-pratyayena ca, na stuti-mātram, tad-drṣṭi-vidhir eva| sūtra-dvayam api vyākhyātam||21-22|| iti stuti-mātrādhikaraṇam||2||

441-442. pāriplavārthā iti cen na viśeṣitatvāt||3|4|23||

tathā caika-vākyopabandhāt||3|4|24||

pratardano ha vai daivodāsiḥ, ity ādayo vedānteṣv ākhyāna-viśeṣāḥ kim pāriplava-prayogārthāḥ, uta tatra tatra vidyā-viśeṣa-pratipādanārthāḥ, iti saṁśayaḥ| ākhyānāni śāmsantīti pāriplave viniyogāt tad-arthāḥ, iti pūrvaḥ pakṣaḥ| rāddhāntas tu— ākhyānāni śāmsantīty uktvā, manur vaivasvato rājā, iti manv-ādy-ākhyāne viniyogasya viśeṣitatvāt, taṁ mām āyur amṛtam ity upāḥsva, ātmā vā are draṣṭavyāḥ, ity ādi vidhinaika-vākyatvāc ca, so'rodīt, ity ādivad vidyā-vidhy-arthā eva| sūtra-dvayam api vyākhyātam||23-24|| iti pāriplavārthādhikaraṇam||3||

443. ata eva cāgnīndhanādy-anapekṣā||3|4|25||

ūrdhva-retaḥsv āśrameṣu brahma-vidyā sambhavati, neti saṁśayaḥ| yajñādy-abhāvāt teṣām tad-aṅgikā vidyā na sambhavatīti pūrvaḥ pakṣaḥ| rāddhāntas tu— yad icchanto brahmacaryaṁ caranti, etam eva pravrajīno lokam icchantāḥ pravrajanti, ity ādi śrutes teṣām vidyāvattvāvagamāt teṣv agnihotrādy-anapekṣā vidyeti niścīyate| sūtrārthas tu— ata eva, vidyāvattva-śruter eva, ādhānādy-anapekṣā teṣu vidyā| agnīndhanam hy agny-ādhānam||25|| ity agnīndhanādy-adhikaraṇam||4||

444. sarvāpekṣā ca yajñādi-śruter aśvavat||3|4|26||

karmavatsu grhastheṣu kim yajñādi-karmāpekṣā vidyā, uta tatrāpi kevalaiveti saṁśayaḥ| ūrdhva-retaḥsu yajñādy-anapekṣaivāmṛtatvam sādhayati cet karma-nirapekṣāyā vidyāyā eva sādhanatvam abhyupagamaniyam| tathā sati grhastheṣv api tan-nirapekṣaiva sādhayitum samartheti pūrvaḥ pakṣaḥ| na hi svargādi-sādhana-bhūtam agnihotrādi-karma puruṣa-bhedena nānā-vidhāṅgakaṁ drṣṭam| vividīṣantīti śabdo'pi vedanecchāyām karmāṇi viniyuṅkte, na vidyāyām| rāddhāntas tu— karmavatsu grhastheṣu yajñādi-sarva-karmāpekṣā vidyā| kutah|

yajñādi-śruteḥ— tam etaṁ vedānuvacanena brāhmaṇā vividiṣanti yajñena dānena, iti hi yajñādayo vidyāṅgatvena viniyuṅjante| ato gr̥hastheṣu karmāpekṣā vidyā| icchāyā iṣyamāṇa-pradhānatvād vividiṣantītiṣyamāṇaṁ jñānaṁ evety avagamyate| yathā gamana-sādhana-bhūto'śvaḥ sva-parikara-bandha-rūpa-parikarmāpekṣaḥ; evaṁ mokṣa-sādhana-bhūtā vidyāpi nitya-naimittika-parikarmāpekṣā| ūrdhva-retāḥsu ca svāśrama-vihitaṁ karmaiva parikarma bhavātīti teṣv api vidyā-sambandhaḥ śāstrād avagamyate| śāstraika-samadhigamye hi yathāśāstram abhyupagamanīyam| sūtram api vyākhyātam||26|| iti sarvāpekṣādhikaraṇam||5||

445. śama-damādy-upetaḥ syāt tathāpi tu tad-vidhes tad-aṅgatayā teṣāṁ apy
avaśyānuṣṭheyatvāt||3|4|27||

kiṁ vidyā-nirvṛttaye gr̥hasthaiḥ śama-damādaya upādeyāḥ, uta neti saṁśayaḥ| gr̥hasthānām āntara-bāhya-karaṇa-vyāpāra-rūpa-karmāṅgakatvād vidyāyāḥ, tad-viparīta-rūpa-śama-damādy-upādānāsāmarthyād ūrdhva-retāḥsu karma-rahiteṣu śamādi-viniyogo bhaviṣyati, yathā yajñādi-viniyogaḥ karmavatsu gr̥hastheṣu| tasmād anupādeyāḥ śamādaya iti pūrvaḥ pakṣaḥ| rāddhāntas tu— tasmād evaṁ-vic chānto dānta uparatas titikṣuḥ samāhito bhūtvātmany evātmānaṁ paśyet, iti sāmānyena vidyāṅgatayā viniyogād gr̥hasthair apy upādeyāḥ| na ca karmavatām teṣāṁ śamādy-upādānāsāmarthyam; bhinna-viṣayatvāc chamādeḥ| vihiteṣu hi karmasu karaṇa-vyāpāraḥ; avihiteṣu prayojana-sūnyeṣu ca śama-damādayaḥ| ataḥ śamādi-viniyogo yajñādi-viniyogavan na saṅkocaṁ arhatīti| sūtrārthas tu— yady api gr̥hastho yajñādi-karmasu viniyuktaḥ, tathāpi tu śama-damādy-upetaḥ syāt| kutaḥ| śānto dāntaḥ, ity ādinā tad-vidhes tad-aṅgatayā— vidyāṅgatayā vidyā-niṣpattaye teṣāṁ avaśyānuṣṭheyatvāc ca| ekāgratā-niṣpādyatvāc chama-damādibhir eva vidyā-niṣpattir ity arthaḥ| yajñādi-karmāṇy api pāpa-nibarhaṇa-dvāreṇaikāgratām āpādayantīty abhiprāyaḥ||27|| iti śama-damādy-adhikaraṇam||6||

446. sarvānnānumatiś ca prāṇātyaye tad-darśanāt||3|4|28||

vājinām chandogānām prāṇa-vidyāyām, na ha vā evaṁ-vidi kiñcanānnaṁ bhavati, iti sarvānnānumatiḥ saṅkirtyate| kiṁ prāṇa-vidaḥ sarvānnānumatiḥ sarvadā, uta prāṇātyayāpattāv iti saṁśayaḥ| aviśeṣasarvadeti pūrvaḥ pakṣaḥ| atīśayita-śakter brahma-vido'py ucchiṣṭa-parigrahaṇa-bhakṣaṇayoh prāṇātyayāpattāv eva darśanād alpa-śakteḥ prāṇa-vidaḥ kiṁ punar iti prāṇātyayāpattāv eveti rāddhāntaḥ| sūtrārthas tu— ca-śabdo'vadharāṇe; prāṇa-vidaḥ sarvānnānumatiḥ| prāṇātyaya eva| kutaḥ| tad-darśanāt— atīśayita-śakter brahma-vidaḥ prāṇātyaya eva sarvānnānumati-darśanāt||28||

447. abādhāc ca||3|4|29||

āhāra-śuddhau sattva-śuddhiḥ sattva-śuddhau dhruvā smṛtiḥ, ity āhāra-śuddhi-vidher abādhāc ca prāṇātyaya eva||29||

448. api smaryate||3|4|30||

prāṇa-saṁśayam āpanno yo'nnam atti yatas tataḥ| lipyate na sa pāpena padma-patram ivāmbhasā, iti prāṇa-saṁśaya eva sarvānnānumatiḥ smaryate ca||30||

449. śabdaś cāto'kāma-kāre||3|4|31||

yataḥ sarvānnānumatiḥ prāṇātyaye; ato'kāma-kāre śabdaś ca— kāma-kārasya pratiśedhaka-śabdaś copapadyata ity arthaḥ| asti hi kaṭhānām kāma-kāra-pratiśedhakaḥ śabdaḥ, tasmād brāhmaṇaḥ surām na pibati pāpmanā notsrjā, iti| pāpmanā saṁspr̥ṣṭo na bhavānīti matvā surām na pibatīty arthaḥ||31||

iti sarvānnānumaty-adhikaraṇam||7||

450. vihitatvāc cāśrama-karmāpi||3|4|32||

kiṁ yajñādayo vidyāṅga-bhūtāḥ kevalāśramasyāpy aṅga-bhūtāḥ, uta neti saṁśayaḥ| kevalāśramasyāpy aṅgatve nityānitya-saṁyoga-rūpa-virodhaḥ prasajyata iti nāṅga-bhūtāḥ kevalāśramasyeti pūrvaḥ pakṣaḥ| rāddhāntas tu— yadaikenaiva viniyogenobhayāṅgatvam iṣyate tadā nityānitya-saṁyoga-virodhaḥ| iha tu— yāvaj-jīvam agnihotraṁ juhuyāt, tam etaṁ vedānuvacanena brāhmaṇā vividīṣanti yajñena dānena, iti viniyoga pr̥thaktvena virodhaḥ parihriyate; yathāgnihotrādīnām eva karmaṇām| jīvanādhikāra-kām anādhikārayor ivādhikāra-bhedasyāspṛṣṭatvāt tat-sphuṭīkaraṇāya punar iha cintyate| sūtrārthas tu— yāvaj-jīvam agnihotraṁ juhuyād ity ādinā kevala-gr̥hasthāśramaṇo jīvana-nimittatayā vihitatvād eva yajñādi kevalāśrama-karmāpi||32||

451. sahakāritvena ca||3|4|33||

tam etaṁ vedānuvacanenety ādinā vidyā-sādhana-tvena vihitatvāc ca vidyā-sahakāritvena cānuṣṭheyam yajñādi-karma| viniyoga-pr̥thaktvena virodhaḥ parihriyata ity abhiprāyaḥ||33||

452. sarvathāpi ta evobhaya-liṅgāt||3|4|34||

sarvathāpi— ubhayatra viniyoge'pi ta eva yajñādayaḥ| kutaḥ| ubhaya-liṅgāt— ubhayatra pratyabhijñānākhyalingāt||34||

453. anabhibhavaṁ ca darśayati||3|4|35||

dharmeṇa pāpam apanudati, ity ādibhiś ca yajñādi-dharmān nirdiśya tair vidyāyā anabhibhavaṁ— pāpa-karmabhir utpatti-pratibandhābhāvaṁ darśayati| ata ubhayatra viniyogāt kevalāśramaṇām mumukṣūṇām cānuṣṭheyā yajñādayaḥ||35|| iti vihitatvādhikaraṇam||8||

454. antarā cāpi tu tad-dr̥ṣṭeḥ||3|4|36||

vidhurādīnām anāśramaṇām brahma-vidyāyām adhikāro'sti, neti saṁśayaḥ| āśrama-dharmetikartavyatākatvād vidyāyās tad-abhāvāt teṣām anadhikāra iti pūrvaḥ pakṣaḥ| rāddhāntas tu— ūrdhva-retahsv iva raikvādiṣv anāśramaṇaḥ vidyā-niṣṭhatva-darśanād āśramaṇiyatair japopavāsa-dānādibhir eva teṣām vidyānugraho bhavatīty asty evādhikāraḥ| sūtrārthas tu— tu-śabdāt pakṣo vyāvṛttaḥ| ca-śabdo'vadhāraṇe| antarāpi— āśramaṇantarā vartamānānām anāśramaṇām apy adhikāro'sty eva| kutaḥ| tad-dr̥ṣṭeḥ— raikvādiṣu vidyā-niṣṭhatva-dr̥ṣṭeḥ||36||

455. api smaryate||3|4|37||

api ca anāśramiṇām api japādibhir eva vidyānugrahaḥ smaryate— japyenāpi ca saṁsidhyed brahmaṇo nātra saṁśayaḥ, ity ādinā||37||

456. viśeṣānugrahaś ca||3|4|38||

āśramāniyata-dharma-viśeṣeṇa vidyānugrahaḥ śrūyate ca— tapasā brahmacāryeṇa śraddhayā vidyayā cātmānam anvicchet, iti||38||

457. atas tv itaraj jyāyo liṅgāc ca||3|4|39||

ataḥ— anāśramitvāditarat, āśramitvaṁ jyāyaḥ, dharma-bhūyastvāt; liṅgāc ca smṛteś cety arthaḥ| anāśramī na tiṣṭhet tu dinam ekam api dvijaḥ, iti hi smaryate| tasmād anāśramitvena vidyā-niṣṭhatvam āpad-viṣayam ity abhiprāyaḥ||39|| iti vidhurādhikaraṇam||9||

458. tad-bhūtasya tu nātad-bhāvo jaiminer api niyamāt tad-rūpābhāvebhyaḥ||3|4|40||

naiṣṭhika-vaikhānasa-parivrājakānām svāśramebhyaḥ pracyutānām api vidyādhikāro'sti, neti saṁśayaḥ| vidhurādivaj japādibhir anugraha-sambhavād asty evādhikāra iti pūrvaḥ pakṣaḥ| rāddhāntas tu— naiṣṭhikādīnām svāśrama-bhraṣṭānām prāyaścittābhāva-smaraṇāc chiṣṭa-bahiṣkṛtatvāc ca teṣām anadhikāraḥ, iti| sūtrārthas tu— tad-bhūtasya tu nātad-bhāvaḥ— naiṣṭhikādi-bhūtasyātathābhāvo na sambhavati| kutaḥ| tad-rūpābhāvebhyaḥ śāstrair niyamāt, tad-rūpābhāvā naiṣṭhikādy-āśrama-dharmābhāvāḥ; tebhyo niyacchanti hi śāstrāṇi| brahmacāryācārya-kula-vāsī tṛtīyo'tyantam ātmānam ācārya-kule'vasādayan, iti naiṣṭhikasya tatraiva niyamaḥ; araṇyam iyāt tato na punar eyāt, iti ca vaikhānasasya; sannyasyāgniṁ na punar āvartayet, iti ca parivrājakasya| ata eva teṣām anāśramitvenāvasthānābhāvād vidyādhikāro na sambhavati| jaiminer apy avigīto'yam||40||

459. na cādhikārikam api patanānumānāt tad-ayogāt||3|4|41||

ādhikārikam— adhikāra-lakṣaṇoktam, avakīrṇi paśuś ca tadvat, ity etat prāyaścittam naiṣṭhikasya na sambhavati| kutaḥ| patanānumānān naiṣṭhikasya tad-ayogāt| tasya hi patanam smaryate prāyaścittābhāva-vacanena, ārūḍho naiṣṭhikaṁ dharmam yas tu pracyavate dvijaḥ| prāyaścittam na paśyāmi yena śudhyet sa ātmahā, iti| ata upakurvāṇa-brahmacāri-viṣayamādhikārikam||41||

460. upapūrvam apīty eke bhāvam aśanavat tad uktam||3|4|42||

eke prāyaścitta-bhāvam api manyante, yata upapūrvam— upapātakam idam; aśanavat— madhv-aśanādi-niṣedha-tat-prāyaścittavad bhavatīty arthaḥ| ata upakurvāṇasya brahmacāriṇa uktam ādhikārikam asyāpi bhavatīti| tad uktam smṛti-kāraiḥ, uttareṣāṁ caitad-avirodhi, iti| upakurvāṇe brahmacāriṇy ukto dharma uttareṣāṁ cāśramiṇām svāśramāvirodhī bhavaty evety arthaḥ||42||

461. bahis tūbhayadhāpi smṛter ācārāc ca||3|4|43||

ubhayadhāpi— upapātakatve mahā-pātakatve'pi naiṣṭhikāt pracyuto bahir bhūtaḥ karmādhikārāt, prāyaścittam na paśyāmi, iti smṛteḥ, ācārāc ca— varjayanti hy enam śiṣṭā vidyopadeśādaul yady api kalmaṣa-nibarhaṇāya kaiścīt prāyaścittam ucyate; tathāpi karmādhikārāpādinī śuddhis teṣāṃ na sambhavatīty abhiprāyaḥ||43|| iti tad-bhatādhikaraṇam||10||

462. svāmināḥ phala-śruter ity ātreyaḥ||3|4|44||

udgīthādy-upāsanam kim yajamānenānuṣṭheyam, uta ṛtvijeti saṃśayaḥ| yad eva vidyayā karoti....tad eva vīryavattaram iti kratu-vīryavattaratva-phalam yajamānasyeti daharopāsanādivad yajamānenānuṣṭheyam iti pūrvaḥ pakṣaḥ| karmāṅgāśrayatvād asyopāsanasya karmaṇaś cārtvijyatvena etad api ṛtvijānuṣṭheyam, go-dohanādivad iti rāddhāntaḥ| sūtrārthas tu— svāmināḥ, yajamānasyodgīthādy-upāsane kartṛtvam| kutaḥ| tasyaiva phala-śruter ity ātreya manyate||44||

463. ārtvijyam ity auḍulomis tasmai hi parikriyate||3|4|45||

kratv-aṅgāśrayatvena kratv-adhikṛtasyaivāsminn upāsane'dhikārāt kratoś cārtvijyatvena etad apy ārtvijyam ity auḍulomir ācāryo manyate, yajamāna-phala-sādhanatve'pi kratos tad-anuṣṭhānāya hi ṛtvik parikriyate||45|| iti svāmy-adhikaraṇam||11||

464. sahakāryantara-vidhiḥ pakṣeṇa tṛtīyam tadvato vidhy-ādivat||3|4|46||

tasmād brāhmaṇaḥ pāṇḍityam nirvidya bālyena tiṣṭhāset, bālyam ca pāṇḍityam ca nirvidyātha muniḥ, ity atra maunam vidyāṅgatayā vidhīyate, utānūdyata iti saṃśayaḥ| maunasya manana-rūpatvāt, śrotavyo mantavyaḥ, iti ca prāptatvenānūdyata iti pūrvaḥ pakṣaḥ| rāddhāntas tu— muni-śabdasya prakṛṣṭa-manana-śīle prasiddheḥ, prakṛṣṭa-mananam upāsyā-viṣayābhyāsa-rūpaṃ vidyā-niṣpattaye vidhīyata iti| sūtrārthas tu— tadvataḥ, vidyāvataḥ, sahakāryantaram— maunam vidhiḥ, vidhīyata iti vidhir iti maunam vidhir ity uktam| vidhyādivat— atrāpi vidhīyata iti vidhir yajña-dāna-prabhṛty-āśrama-dharmaḥ, ādi-śabdāc chravaṇa-manane gr̥hyete| āśrama-dharmavac chravaṇa-mananavac ca pāṇḍitya-bālyayos tṛtīyam idam sahakāryantaram maunam apūrvam vidhīyate| kuta ity ata āha— pakṣeṇeti| muni-śabdasya prakṛṣṭa-manana-yukte pakṣeṇa— prasiddher ity arthaḥ||46||

465. kṛtsna-bhāvāt tu gr̥hiṇopasaṃhāraḥ||3|4|47||

sarvāśramiṇām vidyāvattve'pi chāndogyē— sa khalv evam vartayan yāvad-āyusaṃ brahma-lokam abhisampadyate, iti gr̥hastha-dharmenopasaṃhāraḥ| kutaḥ| kṛtsna-bhāvāt— kṛtsneṣu bhāvāt— kṛtsneṣv āśramiṣu vidyāyāḥ sad-bhāvād ity arthaḥ||47||

466. maunavad itareṣām apy upadeśāt||3|4|48||

atha muniḥ, ity asmin vākye, atha bhikṣācaryam carati, iti pārivrajyaikānta-dharmenopasaṃhāro'pi sarvāśrama-dharma-pradarśanārthaḥ, bhikṣācarya-maunādivad itareṣām āśrama-dharmāṇām yajñādīnām apy upadeśāt||48|| iti sahakāryantara-vidhy-adhikaraṇam||12||

467. anāviṣkurvann anvayāt||3|4|49||

tasmād brāhmaṇaḥ pāṇḍityaṁ nirvidya bālyena tiṣṭhāset bālyam ca pāṇḍityaṁ ca nirvidyātha muniḥ, ity atra kiṁ bālasya karma kāma-cārādikam sarvaṁ viduṣopādeyam, uta vidyā-māhātmyānāviṣkāra iti saṁśayaḥ| bālyena tiṣṭhāsed ity aviśeṣa-vidhānāt kāma-cārādikam sarvaṁ apy upādeyam iti pūrvaḥ pakṣaḥ; viduṣo viśeṣa-vidhānāt, vidyā-māhātmyāc ca, niṣedha-śrutayo bādhitā bhaveyur iti| rāddhāntas tu— pāṇḍitya-prayukta-sva-māhātmyānāviṣkāra eva vidyānvaya-yogyatayopādeyaḥ; itarasya kāma-cārādeḥ, nāvirato duṣcaritāt, ity ādi śastrair vidyotpatti-virodhitvāvagamāt| ato yathā bālaḥ svābhijanādy anāviṣkurvan vartate; tathā vidvān vartetety etad eva yuktam| sūtram api vyākhyātam||49|| ity anāviṣkārādhikaraṇam||13||

468. aihikam aprastuta-pratibandhe tad-darśanāt||3|4|50||

mokṣa-vyatiriktābhyudaya-phalam upāsanaṁ kiṁ sva-sādhana-bhūta-puṇya-karmānantaram evotpadyate, utānantaram anyadā vety aniyama iti saṁśayaḥ| sādhana-nirvṛtau vilamba-hetv-abhāvād anantaram eveti pūrvaḥ pakṣaḥ| rāddhāntas tu— aprastute— prabala-karmāntara-pratibandhe saty anantaram, prastute tad-uttara-kālam ity aniyamaḥ| dṛśyate hi prabala-karmāntareṇa phala-pratibandhaḥ, yad eva vidyayā karoti tad eva vīryavattaram ity udgīthopāsanasya krtoḥ karmāntareṇa phalāpratibandhaḥ phalam iti, pṛthag ghy apratibandhaḥ phalam ity abhyupagamāt| sūtram api vyākhyātam| aihikam— abhyudaya-phalam ity arthaḥ||50||

ity aihikādhikaraṇam||14||

469. evaṁ mukti-phalāniyamas tad-avasthāvadhr̥tes tad-avasthāvadhr̥teḥ||3|4|51||

kiṁ mukti-phalāny upāsanaṁ sva-sādhana-bhūtātiśayita-puṇya-karmānantaram utpadyante, uta pūrvavad aniyama iti saṁśayaḥ| mukti-phalopāsana-sādhana-bhūta-karmaṇām sarva-karmabhyo balavattaratvena pratibandhābhāvād anantaram evotpadyata iti pūrvaḥ pakṣaḥ| tatrāpi brahma-vid-apacārasya tato’pi balavattaratvena pratibandha-sambhavād aniyama eveti rāddhāntaḥ| sūtrārthas tu— mukti-phalānām apy evaṁ aniyamaḥ| kutaḥ| tad-avasthāvadhr̥teḥ— pratibandhābhāve sati phalāvadhr̥teḥ| dvir-uktir adhyāya-parisamāptim dyotayati||51|| iti mukti-phalādhikaraṇam||15||

iti śrī-rāmānujācārya-viracite śrī-vedāntadīpe tṛtīyasyādhyāyasya caturthaḥ pādaḥ||

|| samāptaś cādhyāyaḥ||

||atha caturthādhyāye prathamah pādaḥ||

470 āvṛttir asakṛd upadeśāt||4|1|1||

brahma-vid āpnoti param, tam evaṁ vidvān amṛta iha bhavati, ity ādi vedānta-vihitam vedanam kim sakṛt kṛtam eva śāstrārthaḥ, utāsakṛd āvṛttam iti saṁśayaḥ| sakṛt kṛtam eveti pūrvah pakṣaḥ, sa yo ha vai tat paramam brahma veda brahmaiva bhavati, ity ādau vedanasyaiva mukty-upāyatva-pratipādanāt, sakṛt kṛte'pi vedane śāstrārtha-nirvṛtteḥ, tasyāsakṛd āvṛttau pramāṇābhāvāt| rāddhāntas tu— yas tad veda yat sa veda sa mayaitad uktaḥ, ity upakramya, anu ma etāṁ bhagavo devatām śādhi yām devatām upāḥ se, ity ekasmin vākye vidyupāsyor vyatikareṇa prayoga-darśanāt, samānārtheṣu, brahma-vid āpnoti param, ātmā vā are draṣṭavyaḥ śrotavyo mantavyo nididhyāsitavyaḥ, ity ādiṣu dhyāna-vidyor vyatikara-darśanāc ca, dhyānopāsanādi-śabda-vācyam asakṛd āvṛttam smṛti-santāna-rūpa-vedanam eva śāstrārtha iti niścīyate| sūtrārthas tu— āvṛttir asakṛt— brahma-prāpti-sādhanaṁ vedanam asakṛd āvṛttam eva śāstrārthaḥ, vedanam dhyāna-śabda-vācyam ity arthaḥ| kutaḥ| upadeśāt— om ity evaṁ dhyāyathātmānam, nicāyya taṁ mṛtyu-mukhāt pramucyate, ātmānam eva lokam upāsita, ātmā vā are draṣṭavyaḥ, ity ādinā upāsanopasaṁhāropadeśāt| upāsanam cāvicchinna-smṛti-santāna-rūpam iti pūrvam evoktam||1||

471 līṅgāc ca||4|1|2||

līṅgam— smṛtiḥ| smaryate cāyam arthaḥ— māṁ dhyāyanta upāsate, teṣāṁ ahaṁ samuddhartā mṛtyu-saṁsāra-sāgarāt, ye tv akṣaram anirdeśyam avyaktaṁ paryupāsate, tad-rūpa-pratyaye caikā santatiś cānya-nisprḥā| tad-dhyānaṁ prathamaiḥ ṣaḍbhir āṅgair niṣpādyate tathā, iti||2|| ity āvṛtty-adhikaraṇam||1||

472 ātmeti tūpagacchanti grāhayanti ca||4|1|3||

kim upāsyam brahmopāsitur anyatvenānusandheyam, utātmatveneti saṁśayaḥ| adhikam tu bheda-nirdeśāt, adhikopadeśāt, ity ādiṣūpāsitur upāsyasyārthāntaratvenaivopapādanād yathāvasthitasyaivopāsyatvāc cānyatvenopāsyam iti pūrvah pakṣaḥ| rāddhāntas tu— tvam vā aham asmi bhagavo devate ahaṁ vai tvam asi bhagavo devate, iti pūrve upāsitarah upāsyamātmatvenopagacchanti| ata ātmety evopāsyam| tānupāsitiṁ pratyarthāntara-bhūtasyāpi brahmaṇaḥ upāsiturātmatvaṁ grāhayanti śāstrāṇi, ya ātmani tiṣṭhann ātmano'ntaro yam ātmā na veda yasyātmā śarīraṁ ya ātmānam antaro yamayati sa ta ātmāntaryāmy amṛtaḥ, ity ārabhyopāsita paramātmanaḥ śarīram, paramātmā copāsitur ātmeti pratipādanena; tathā— sarvaṁ khalv idaṁ brahma, taj jalān iti, san-mūlāḥ soṁyemāḥ sarvāḥ prajāḥ sad-āyatanāḥ sat-pratiṣṭhāḥ....aitadātmyam idaṁ sarvaṁ iti ca tad-āyatta-svarūpa-sthiti-pravṛttitā-pratipādanena ca| evam upāsituḥ svātmano'py ātmatvād brahmaṇaḥ yathāvasthitasv ātma-śarīraka-brahmānusandhāne'ham ity eṣānusandheyam| yathā manuṣyo'ham asmīti sva-śarīrasya sva-prakārataka-svabhāvatayā prakāriṇi svātmani paryavasānam; tathā svātmano'ham-pratyayo'ham-śabdaś ca na kevala-svātma-viṣayau, paramātma-śarīratayā tad-viśeṣaṇatvenaiva svātmano'vasthānāt| sūtram api vyākhyātam||3|| ity ātmatvopāsanādhikaraṇam||2||

473-474 na pratīke na hi saḥ||4|1|4||

brahma-dr̥ṣṭir utkarṣāt||4|1|5||

mano brahmety upāsīta, ity ādiṣu pratīkopāsaneṣv apy ātmatvenānusandhānaṁ kartavyam uta neti saṁśayaḥ| mano brahmety upāsīteti brahmopāsanatva-viśeṣād ātmety evānusandhānam iti pūrvaḥ pakṣaḥ| rāddhāntas tu— na pratīke ātmatvānusandhānaṁ kāryam| kutaḥ| na hi mana ādir upāsitur ātmā na ca tatra brahmopāsyam, brahma-dr̥ṣṭyā mana ādir upāsyah| apakṛṣṭe utkr̥ṣṭa-dr̥ṣṭir abhyudayaḥ bhavati; yathā bhr̥tyāḍau rāja-dr̥ṣṭiḥ| sūtra-dvayam ca vyākhyātam||4-5|| iti pratīkādhikaraṇam||3||

475 ādityādimatayaś cāṅga upapatteḥ||4|1|6||

ya evāsau tapati tam udgītham upāsīta, ity ādiṣu karmāṅgāśrayopāsaneṣu kim udgīthādāv ādityādi-dr̥ṣṭiḥ kāryā, utādityādāv udgīthādi-dr̥ṣṭir iti saṁśayaḥ| karmaṇaḥ phala-sādhanaṭyotkarṣād ādityāder devatātvena tad-guṇatvāc cādityādāv udgīthādi-dr̥ṣṭiḥ kāryeti pūrvaḥ pakṣaḥ| rāddhāntas tu— karmaṇo'pi phala-sādhanaṭvam ādityādi-devatārādhana-dvāreṇety ādityāder evotkarṣopapatter ādityādimataya eva karmāṅgodgīthāḍau kāryāḥ| sūtram ca vyākhyātam||6|| iti ādityādimaty-adhikaraṇam||4||

476 āsīnaḥ sambhavāt||4|1|7||

kim idaṁ brahmopāsanam āsīnaḥ kuryāt, utāsīnaḥ śayānas tiṣṭhan gacchan vety aniyamaḥ, iti saṁśayaḥ| viśeṣāśravaṇād aniyama iti pūrvaḥ pakṣaḥ| rāddhāntas tu— āsīnasyaivaikāgratāsambhavāt, ekāgratā-mūlatvāc copāsanasya, āsīnaḥ kuryāt| sūtram api vyākhyātam||7||

477 dhyānāc ca||4|1|8||

nididhyāsitaḥ, ity upāsanasya dhyāna-rūpatvāc caikāgra-cittatāvaśyambhāvinī| dhyānaṁ hi vijātiya-pratyayāntarāvyavahitaṁ tailadhārāvad avicchinna-smṛti-santati-rūpam||8||

478 acalatvaṁ cāpekṣya||4|1|9||

niścalatvaṁ cāpekṣya dhyāna-vāco-yuktiḥ pṛthivy-ādiṣu dr̥śyate, dhyāyatīva pṛthivī, dhyāyatīvāntarikṣam, dhyāyatīva dyauḥ, ity ādikā| ato dhyāyataḥ pṛthivyādivad acalatvaṁ āsīnasyaiva sambhavati||9||

479 smaranti ca||4|1|10||

smaranti cāsīnasyaiva dhyānaṁ— upaviśyāsane yujyāyogam ātma-viśuddhaye, iti||10||

480 yatraikāgratā tatrāviśeṣāt||4|1|11||

yasmin deśe yasminś ca kālē manasa ekāgratā, tatra deśe kālē copāsanaṁ kāryam; śarkarādi-rahite mano-'nukūle śucau deśe, ity etad-atirikta-viśeṣāgrahaṇāt| yathā deśa-kālayor ekāgratāyām aviśeṣaḥ, na tathā sthiti-gaty-āḍau, āsīnasya tu viśeṣo'stīty abhiprāyaḥ||11||

ity āsīnādhikaraṇam||5||

481 āprayāṇāt tatrāpi hi dṛṣṭam||4|1|12||

tad idam apavarga-sādhanaṃ upāśanaṃ ekasminn ahani kāryam uta pratyaham āprayāṇād anuvartanīyam iti saṃśayaḥ| ekasminn evāhani śāstrārthasya kṛtatvāt tāvataiva parisamāpanīyam| yāvad āyusaṃ iti tu vacanaṃ vidhi-śabdasyābhāvād vidyāyāḥ phalenopasaṃhāra-param iti pūrvaḥ pakṣaḥ| rāddhāntas tu— āprayāṇād anuvartanīyam| kutaḥ| tatrāpi hi dṛṣṭam— sa khalv evaṃ vartayan yāvad āyusaṃ brahma-lokaṃ abhisampadyate, iti aprāptatvenānuvādatvāsambhavād vidhir evāyam iti||12|| ity āprayāṇādhikaraṇam||6||

482 tad-adhigama uttara-pūrvāghayor aśleṣa-vināśau tad-vyapadeśāt||4|1|13||

viduṣa uttara-pūrvāghayor aśleṣa-vināśau kim sambhavataḥ, uta neti saṃśayaḥ| nābhuktaṃ kṣīyate karma kalpa-koṭi-śatair api, iti bhogād eva karma-kṣaya-śravaṇād aśleṣa-vināśa-śrutih kathaṃcid vidyā-stuty-arthatayā neyeti pūrvaḥ pakṣaḥ| rāddhāntas tu— dvayoḥ śāstrayor bhinna-viśayatvena virodhābhāvāt sambhavata eva; karmaṇāṃ phala-janana-sāmarthyam draḍhayati— nābhuktaṃ kṣīyate, iti| evaṃ evaṃvidi pāpam karma na śliṣyate, evaṃ hāsyā sarve pāpmāṇaḥ pradūyante, iti ca śrutir vidyāyās tat-sāmarthya-nivāraṇa-śakti-viśayeti yathā ap-tejasoḥ śīta-janana-tan-nivāraṇa-śakti-viśaye pramāṇe na virudhyete iti| sūtram api vyākhyātam||13|| iti tad-adhigamādhikaraṇam||7||

483 itarasyāpy evaṃ asaṃśleṣaḥ pāte tu||4|1|14||

kim asaṃśleṣa-vināśau puṇya-karmaṇo'pi samānau, uta neti saṃśayaḥ| puṇya-karma-phalasya sukha-rūpatvena viduṣo'niṣṭatvābhāvān na samānāv iti pūrvaḥ pakṣaḥ| rāddhāntas tu— mumukṣor mokṣa-virodhitvenāniṣṭatva-sāmyād aśleṣa-vināśau samānāv eva| sūtrārthas tu— itarasya— puṇyasyāpy aniṣṭa-phalatva-sāmyād eva— aśleṣa-vināśau; vidyānugūṇasya tu vṛṣṭy-annārogyādi-phalasya śarīra-pātād ūrdhvaṃ aniṣṭatvād aśleṣaḥ||14|| iti itarādhikaraṇam||8||

484 anārabdha-kārye eva tu pūrve tad-avadheḥ||4|1|15||

vidyotpatteḥ pūrva-kṛtayor puṇya-pāpayor aviśeṣeṇa vināśaḥ, utānārabdha-kāryayor eveti saṃśayaḥ| sarve pāpmāṇaḥ pradūyante, iti viśeṣābhāvād aviśeṣeṇeti pūrvaḥ pakṣaḥ| rāddhāntas tu— tasya tāvad eva ciraṃ yāvan na vimokṣye atha sampatsye, ity utpanna-vidyasyāpi śarīra-mokṣāvadhitva-śruteḥ, sarva-vināśe śarīra-sthity-anupapatteś cānārabdha-kāryayor eva vināśaḥ| sūtram ca vyākhyātam||15||

ity anārabdha-kāryādhikaraṇam||9||

485 agnihotrādi tu tat-kāryāyaiva tad-darśanāt||4|1|16||

agnihotrādy-āśrama-dharmaḥ kim viduṣo'nuṣṭheyaḥ, uta neti saṃśayaḥ| sukr̥ta-duṣkr̥tayor aśleṣa-vināśābhidhānād āśrama-dharmasyāpi sukr̥tatva-sāmyena kāryāśleṣād ananuṣṭheya iti pūrvaḥ pakṣaḥ| rāddhāntas tu— āśrama-dharmasya tu vidyotpattir eva kāryam iti tat-kāryāyaivānuṣṭheyaḥ| dṛṣyate hi— tam etaṃ vedānuvacanena brāhmaṇā vividiṣantīty ādinā vidyotpatti-kāryatvam| vidyā cāprayāṇād ahar ahar abhyāsādheyātīśayotpādyāiva| sūtram ca vyākhyātam||16||

yady agnihotrādi-sādhukṛtyā vidyotpattyarthā, pūrva-kṛtā ca sādhu-kṛtyā anubhūta-phalā prārabdha-phalā ca, suhṛdaḥ sādhu-kṛtyām ity asya viśayaḥ ka ity āśaṅkyāha—

486 ato'nyāpi hy ekeṣām ubhayoḥ||4|1|17||

ataḥ— agnihotrādi-sādhukṛtyāyāḥ anyāpi vidyādhigamāt pūrvottarayoh punya-karmaṇor ubhayoś ca kārīry-ādikā vṛṣṭy-annādy-arthatayā viduṣānuṣṭhitā, vidyotpatteḥ pūrvam kṛtānādi-kāla-pravṛttā ca prabala-karmāntara-pratibaddha-phalā, sādhu-kṛtyāsti hi| ata ekeṣām śākhinām— suhṛdaḥ sādhu-kṛtyām iti vacanam tad-viśayam; vidyayāśleṣa-vināśa-śrutiś ca tad-viśayā||17||

anuṣṭhitasya karmaṇaḥ prabala-karma-pratibandha-sambhavam pūrvoktam smārayati—

487 yad eva vidyayeti hi||4|1|18||

uktam hy udgītha-vidyāyāḥ kratoh karmāntara-pratibandhābhāvaḥ phalam iti; ataḥ pratibaddha-phala-sādhukṛtyasyaiva suhṛt-saṅkramaṇam||18|| ity agnihotrādy-adhikaraṇam||10||

488 bhogena tv itare kṣapayitvātha sampadyate||4|1|19||

itare— ārabdha-kārye punya-pāpe, kiṁ vidyā-yoni-śārīrāvasāna eva vinaśyete, uta tac-charīrāvasāne śārīrāntarāvasāne vetyaniyama iti saṁśayaḥ| yāvan na vimokṣye atha sampatsye, iti sampatteḥ śārīra-vimokṣa-vilamba-mātra-śrutes tac-charīrāvasāna iti pūrvaḥ pakṣaḥ| rāddhāntas tu— prārabdha-phalayoh karmaṇoh bhogenaiva kṣapayitavyatvābhiprāyeṇa, yāvan na vimokṣye atha sampatsye, ity ucyate, na śārīra-mātram| karma-viśayau hi bandha-mokṣau| ataḥ prārabdha-phale punya-pāpe yāvatā śārīreṇa samāpanīye, tāvatā kṣapayitvā atha sampadyata ity aniyama eva| sūtram ca vyākhyātam||19|| iti itara-kṣapaṇādhikaraṇam||11||

iti śrī-rāmānujācārya-viracite śrī-vedāntadīpe caturthasyādhyāyasya prathamah pādaḥ||

||atha caturthādhyāye dvitīyaḥ pādaḥ||

489 vān-manasi darśanāc chadbāc ca||4|2|1||

asya somya puruṣasya prayato vān-manasi sampadyate manah prāṇe, ity ādikotkrānti-viśayā āmnāyate| tatra kiṁ vāg-indriyam manasi sampadyate, uta vāg-vṛtti-mātram iti saṁśayaḥ| vāco manah-prakṛtitvābhāvāt svarūpa-layas tatra na sambhavatīti vāg-vṛtti-mātrābhiprāyam iti pūrvaḥ pakṣaḥ| rāddhāntas tu— akāraṇe sampatty-abhāvasya vāg-vṛttāv api tulyatva-darśanāt, vān-manasīti vāk-svarūpasyaiva sampattiḥ| śabdāc ca svarūpam eva sampadyate, vān-manasi sampadyate iti vāk-svarūpa-sampattāv eva hi śabdaḥ na vṛtti-mātra-sampattau| akāraṇe layābhāvāt sampatti-śabdaḥ saṁyogābhiprāyaḥ| sūtram ca vyākhyātam||1||

490 ata eva sarvāṇy anu||4|2|2||

yato vāco manasi samyoga-mātram ucyate na tu layaḥ| ata eva tadānīm— sarvāṇīndriyāṇi vācam anu manasi sampadyante, iti vacanam, vān-manasi sampadyata iti vacanavad upapannam, tasmād upaśānta-tejāḥ— punarbhavam indriyair manasi sampadyamānaiḥ, iti||2|| iti vāg-adhikaraṇam||1||

491 tan manaḥ prāṇa uttarāt||4|2|3||

manaḥ prāṇe, ity atra kiṁ prāṇa-śabdenāpa ucyante, uta prāṇa eveti saṁśayaḥ| prāṇasya manaḥ-prakṛtitvābhāvāt, anna-maya hi somya manaḥ, iti manaso'nna-mayatva-śravaṇāt, apām cāṇna-prakṛtitvena, tat-sampattir upapadyata iti prāṇa-śabdenāpa ucyanta iti pūrvaḥ pakṣaḥ; āpo-mayaḥ prāṇaḥ iti hy am-mayatvāt prāṇasya prāṇa-śabdenāpo vaktum yujyante iti| rāddhāntas tu— anna-mayaḥ hi somya manaḥ āpo-mayaḥ prāṇaḥ, iti manaḥ-prāṇayor na tat-tat-prakṛtitvam ucyate; api tu tad-āpyāyanam, āhaṅkārikatvān manasaḥ, prāṇasya cākāśa-prakṛtitvāt| ataḥ vān-manasīvat tad-uttarāt, manaḥ prāṇe iti śabdāt, tat-sarvendriya-samyuktam manaḥ prāṇe samyujyate||3|| iti manodhikaraṇam||2||

492 so'dhyakṣe tad-upagamādibhyaḥ||4|2|4||

saḥ prāṇaḥ kiṁ tejasi samyujyate, uta jīva iti saṁśayaḥ| prāṇas tejasīti vacanāt tejasy eveti pūrvaḥ pakṣaḥ| rāddhāntas tu— utkrāntau prāṇasya jīvopagamādi-śruteḥ prāṇaḥ karaṇādhyakṣe jīve samyujyate| etad-avirodhāya jīve samyujya paścāt tejaḥ samyogam, prāṇas tejasīti vadati| śrūyante hi prāṇasya jīvopagamādayaḥ, evam evemam ātmānam anta-kāle sarve prāṇā abhisamāyanti, tam utkrāmantam prāṇo'nūtkrāmati, kasmin vā pratiṣṭhite pratiṣṭhāsyāmi, ityādiṣu||4|| ity adhyakṣādhikaraṇam||3||

493-494 bhūteṣu tac-chruteḥ||4|2|5||

naikasmin darśayato hi||4|2|6||

prāṇas tejasīti kiṁ tejo-mātre prāṇaḥ samyujyate, uta bhūtāntara-saṁsrṣṭa iti saṁśayaḥ tejasīti vacanāt tejo-mātra iti pūrvaḥ pakṣaḥ| pṛthivī-mayaḥ, ity-ādinā sañcarato jīvasya sarva-bhūta-mayatva-śrute, trivṛt-karaṇa-śruti-smṛtibhyaṁ ca tejasa ekasya kāryākṣamatvād bhūtāntara-saṁsrṣṭa iti rāddhāntaḥ| sūtra-dvayaṁ vyākhyātam||5-6|| iti bhūtādhikaraṇam||4||

495 samānā cāsṛty-upakramād amṛtatvam cānupoṣya||4|2|7||

iyam utkrāntiḥ kiṁ vidvad-aviduṣoḥ samānā, utāviduṣa eveti saṁśayaḥ| viduṣo'traivāmṛtatvapṛāptiśruteraviduṣa eveti pūrvaḥ pakṣaḥ| śrūyate hi viduṣo'traiva brahma-pṛāptiḥ— yadā sarve pramucyante kāmāye'sya hṛdi sthitāḥ| atha martyo'mṛto bhavati, atra brahma samaśnute, iti| rāddhāntas tu— viduṣo'rcir-ādikayaiva brahma-pṛāptiḥ, arcir-ādi-gaty-upakramāt prāg iyam utkrāntiḥ samānā| gatiś ca mūrdhanya-nāḍyā, śataṁ caikā ca hṛdayasya nāḍyas tāsāṁ mūrdhānam abhiniḥsṛtaikā, tayordhvam āyann amṛtatvam eti, iti śruteḥ| yadā sarve pramucyante, ity anena gati-śruty-avirodhāyāmṛtatva-sādhana-bhūtopāsana-niṣpattir ucyate, hṛdi sthitāḥ kāmā yadā pramucyante, tadaivopāsanārambhān martyo'mṛto bhavati| kāmā-vimoka-pūrvakopāsane sthito'rcir-ādikayā gatyā brahma samaśnute ity arthaḥ| sūtrārthas tu— sṛtiḥ gatiḥ, āgaty-upakramād utkrāntir viduṣo'pi samānā, viduṣo'cir-ādi-gati-śruteḥ, atha

martyo'mṛto bhavati, ity ucyamānam amṛtatvam anupoṣya ca— adagdhvaiva śarīrendriyādi-sambandham, upāsanārambha-parikara-rūpam ity arthaḥ||7||

496 tad āpīteḥ saṁsāra-vyapadeśāt||4|2|8||

tat— amṛtatvam, ukta-prakāram eval kutaḥ| āpīteḥ saṁsāra-vyapadeśāt| apītiḥ— brahma-prāptiḥ, arcir-ādikayā gatyā deśa-viśeṣaṁ gatvā yāvad brahma prāpyate tāvat saṁsāraḥ— śarīra-sambandho hi vyapadiśyate||8||

gati-vyapadeśād eva śarīrād utkrāntasya katham śarīra-sambandha ity atrāha—

497 sūkṣmaṁ pramāṇataś ca tathopalabdheḥ||4|2|9||

sūkṣma-śarīram anuvartate, gati-vyapadeśāt| na kevalam gati-vyapadeśād eva, pramāṇāntarataś ca tathā— sūkṣma-śarīravattvasyopalabdheś ca| viduṣo'rcir-ādikayā gatyā gacchataś candramasā samvādo'yam upadiśyate, tam pratibrūyāt, satyam brūyāt, ity ādinā||9||

498 nopamardanātaḥ||4|2|10||

ataḥ— uktād dhetu-kalāpāt, atha martyo'mṛto bhavatīti vacanam na deha-sambandhopamardenāmṛtatvam vadati, api tūktam evopāsanārambha-rūpam vadatīty athaḥ||10||

499 asyaiva copapatter ūṣmā||4|2|11||

asya— sūkṣma-śarīrasya vidyamānatvopapatteś ca na deha-sambandhopamardrenal upalabhyate hy utkramamāṇasya viduṣaḥ kvacid ūṣmā sūkṣma-deha-guṇaḥ; na cāyam sthūla-deha-guṇaḥ, anyatrānupalabdheḥ| ato vidvān sūkṣma-śarīreṇotkrāmati||11||

500 pratiśedhād iti cen na śarīrāt spaṣṭo hy ekeṣām||4|2|12||

sa etās tejo-mātrāḥ ity ārabhya, iti tu kāmayaṁānaḥ ity antenāviduṣaḥ utkrānti-prakāram lokāntara-gamanam punar-āvṛttiṁ cābhidhāya, athākāmayaṁānaḥ ity ādinā, na tasya prāṇā utkrānti brahmaiva san brahmāyeti iti viduṣa utkrānti-pratiśedhād ukta-prakāro nopapadyata iti cet tan na, śarīrāt prāṇānām aviśleṣo'nenocyate| tasya akāmayaṁānasya viduṣaḥ śarīrasya, prāṇaḥ svasmān notkrānti| devayānena gamanāya sahaiva tiṣṭhanti| ayam arthaḥ spaṣṭo hy ekeṣām— mādhyandina-śākhinām pāṭhe, yo'kāmo niṣkāma āpta-kāma ātma-kāmo na tasmāt prāṇā utkrānti, iti||12||

501 smaryate ca||4|2|13||

smaryate ca viduṣo'pi mūrdhanya-nādyotkrāntiḥ— ūrdhvam ekaḥ sthitas teṣām yo bhittvā sūrya-maṇḍalam| brahma-lokam atikramya tena yāti parām gatim iti||13|| ity āmṛtyupakramādhikaraṇam||5||

502 tāni pare tathā hy āha||4|2|14||

prāṇas tejasīti tejaḥ-śabda-nirdiṣṭāni bhūtāni jīva-pariṣvaraktāni parasyām devatāyām sampadyante, uta yathākarma yathāvidyam ca gacchantīti samśayaḥ| tadānīm sukha-

duḥkhopa-bhogādy-abhāvena para-sampattau prayojanābhāvād yathākarma yathāvidyam iti pūrvaḥ pakṣaḥ| sarvasya para-devatā-kāryatvena tadātmakatvād gantavya-sthānam idaṁ, parasyām devatāyām ity ucyate| rāddhāntas tu— tāni pare— parasmin brahmaṇi sampadyante; tejaḥ parasyām devatāyām iti hy āha śrutih| yathāśruti viśrama-sthānatvena kāryaṁ parikalpyam ity arthaḥ sūtraṁ ca vyākhyātam||14|| iti para-sampatty-adhikaraṇam||6||

503 avibhāgo vacanāt||4|2|15||

seyaṁ paramātmani sampattih kim prākṛta-pralayavat kāraṇāpatti-rūpā, uta manaḥ-prabhṛti-sampattivad aviśleṣa-mātram iti saṁśayaḥ| paramātmanaḥ kāraṇatvāt, tat-sampatti-vacanāc ca kāraṇāpattir eveti pūrvaḥ pakṣaḥ| rāddhāntas tu— vān-manasi sampadyate iti śrutasyaiva sampatti-vacanasya sarvatrānuṣaṅgād atrānuṣaktasya cābhidhāna-vairūpyāsambhavād atrāpy avibhāgaḥ— aviśleṣa evocyate| sūtraṁ api vyākhyātam||15|| ity avibhāgādhikaraṇam||7||

504 tad oko'gra-jvalanam tat-prakāśita-dvāro vidyā-sāmarthyāt tac-cheṣa-gaty-anusmṛti-yogāc ca hārdānugrhitāḥ śatādhikayā||4|2|16||

śataṁ caikā ca hrdayasya nādyas tāsāṁ mūrdhānam abhiniḥśṛtaikā| tayordhvam āyann amṛtatvam eti viśvaṁ anyā utkramaṇe bhavanti, iti śatādhikayā mūrdhanyayā nādyā viduṣo gamanam iti niyamaḥ sambhavati, neti saṁśayaḥ| nādinām atisūkṣmatvena durvivecatvān niyamo na sambhavatīti yādṛcchikīm tayā gatim anuvadatīdaṁ vacanam iti pūrvaḥ pakṣaḥ| rāddhāntas tu— parama-puruṣārādhana-bhūtayā vidyayā tad-aṅga-bhūta-gati-cintanena ca prītena parama-puruṣeṇānugrhitō jīvas tat-prasāda-prakāśita-dvāras tayaiva mūrdhanyayā nādyā gacchatīti||

sūtrārthas tu— hārda-parama-puruṣārādhana-rūpa-vidyā-sāmarthyāt tac-cheṣa-gaty-anusmṛti-yogāc ca prīta-hārdānugrhitō bhavati jīvaḥ, tataḥ tad-okāḥ— jīvasya sthānaṁ hrdayam, agra-jvalanam— prakāśitāgram bhavati| evaṁ parama-puruṣa-prakāśita-dvāraḥ śatādhikayā gacchati; tasyāḥ śikhāyā madhye paramātmā vyavasthitaḥ, sarvasya cāhaṁ hr̥di sanniviṣṭaḥ, iti hārdaḥ paramātmā||16|| iti tad-okodhikaraṇam||8||

505 raśmy-anusārī||4|2|17||

atha yatra itad asmāc charīrād utkrāmaty athaitair eva raśmibhir ūrdhvam ākramate iti vidvān raśmy-anusārī gacchatīti niyamaḥ sambhavati neti saṁśayaḥ| niśi mṛtasya viduṣaḥ āditya-raśmy-anusārāsambhavād aniyama iti pūrvaḥ pakṣaḥ| vacanam tu pakṣa-prāptam anuvadati| rāddhāntas tu— vacanasya pakṣa-prāpty-anuvāditve, athaitair evety avadhāraṇa-virodhaḥ| na ca niśi raśmayo na santīti niśy api nidāgha-samaye ūṣmopalabdheḥ sūkṣmāḥ santy eveti raśmy-anusāry eva gacchati| hemante'nupalabdhir durdina iva himābhibhavāt||17|| iti raśmy-anusārādhikaraṇam||9||

506 niśi neti cen na sambandhasya yāvad deha-bhāvitvād darśayati ca||4|2|18||

viduṣo niśi mṛtasya brahma-prāptir asti, neti saṁśayaḥ| divā ca śukla-pakṣaś ca uttarāyaṇam eva ca| mumūrṣatām praśastāni viparītāni tu garhitāni, iti niśā-maraṇasya garhitatvena adho-gati-hetutvān na brahma-prāptih sambhavatīti pūrvaḥ pakṣaḥ| rāddhāntas tu—vidyā-

māhātmyād uttara-pūrvāghayor aśleṣa-vināśa-śruter aśliṣṭa-vinaṣṭatvāt, prārabdhasyāpi karmaṇaḥ carama-dehāvadhitvāc ca, bandha-hetv-abhāvān niśi mṛtasyāpi brahma-prāptir asty eveti| avidvad-viṣayā niśa-maraṇa-nindā||

sūtrārthas tu— niśa-maraṇa-nindayā niśi mṛtasya na brahma-prāptir iti cet; tan na, sambandhasya yāvad deha-bhāvitvād anārabdha-kārya-karma-sambandhasya vidyayā vinaṣṭatvāt prārabdha-kārya-karma-sambandhasyāpi yāvac carama-deha-bhāvitvād bandha-hetvabhāvena brahma-prāptir asty evety arthaḥ| tad etac chrutiś ca darśayati— tasya tāvad eva ciraṁ yāvan na vimokṣye atha sampatsye iti||18|| iti niśādhikaraṇam||10||

507 ataś cāyane'pi dakṣiṇe||4|2|19||

dakṣiṇāyane mṛtasya viduṣo brahma-prāptir asti neti saṁśayaḥ| atha yo dakṣiṇe pramīyate pitṛṇām eva mahimānaṁ gatvā candramasaḥ sāyujyaṁ gacchati, iti viduṣo dakṣiṇāyane mṛtasya candra-sāyujya-śravaṇāt, candraṁ prāptānām— athaitam evādhvānaṁ punar nivartante iti vacanāc ca, dakṣiṇāyana-mṛtasya brahma-prāpti na sambhavatīti pūrvaḥ pakṣaḥ| rādhāntas tu— pūrvoktād bandha-hetv-abhāvād viduṣaś candraṁ prāptasyāpi punar-āvṛttir na sambhavati| candra-sāyujya-vacanaṁ viduṣo brahma-prepsor viśrama-sthāna-mātra-viyaṣam| āvṛtti-vacanaṁ tv aviduṣām eva| sūtrārthas tu— yato hetor niśi mṛtasyāpi brahma-prāptiḥ, tata eva bandha-hetv-abhāvād dakṣiṇāyane mṛtasyāpi brahma-prāptir asty eva||19||

yatra kāle tv anāvṛttim āvṛttim caiva yoginaḥ, iti maraṇa-kāla-viśeṣaḥ smaryata iti cet tatrāha—

508 yoginaḥ prati smaryete smārte caite||4|2|20||

yoginaḥ— brahma-vidyā-niṣṭhān praty ete— devayāna-pitryāna-gatī, smārte smaryete, smārte— smṛti-viṣaya-bhūte ahar ahaḥ smartavye smayete ity arthaḥ| yatra kāle tv anāvṛttim āvṛttim caiva yoginaḥ, ityādinā, naite sṛtī pārtha jānan yogī muhyati kaścana| tasmāt sarveṣu kāleṣu yoga-yukto bhavārjuna, ity antena| na mumūrṣun prati kāla-viśeṣopādānaṁ smaryate| ātivāhika-gaṇasya kālābhimāni-devatā-viśeṣa-bhūyastvena, yatra kāle ity ucyate||20|| iti dakṣiṇāyanādhikaraṇam||11||

iti śrī-rāmānujācārya-viracite śrī-vedāntadīpe caturthasyādhyāyasya dvitīyaḥ pādaḥ||

||atha caturthādhyāye tṛtīyaḥ pādaḥ||

509 arcir-ādinā tat-prathiteḥ||4|3|1||

kiṁ vidvān arcir-ādinaikena mārgena gacchati, uta tena vānyena vety aniyama iti saṁśayaḥ| tad-arthaṁ parikṣyate— kiṁ sarvāsu śrutiṣv-arcir-ādir eka eva mārga āmnāyate, uta tatra tatrānya itil yadācir-ādir eka eva sarvatroktas tadā tenaiva gacchati| yadā tatra tatrāmnātā anye, tadānyair vānena vety aniyama itil chāndogya-vājasaneyakādiṣu nānā-vidhāḥ gati-prakārāḥ śrūyante| chāndogye— yathā puṣkara-palāśa āpo na ślipyante ity upakramya, sarvāṇinayati, sarveṣu lokeṣu bhāti ya evaṁ veda, atha yad u caivāsmiṁ chavyaṁ kurvanti yad u ca nārciṣam

evābhisambhavanty arcīṣo'har ahna āpūryamāṇa-pakṣam āpūryamāṇa-pakṣādyān ṣaḍ udaññ eti māsāms tām māsebhyaḥ saṁvatsaram saṁvatsarād ādityam ādityāc candramasam candramaso vidyutam tat-puruṣo'mānavasya enān brahma gamayaty eṣa deva-patho brahma-patha etena pratipadyamānā imam mānavam āvartam nāvartante iti| bṛhadāraṇyake— ya evam etad vidur ye cāmī arāṇye śraddhām satyam ity upāsate te'rcīṣam abhisambhavanty arcīṣo'har ahna āpūryamāṇa-pakṣam āpūryamāṇa-pakṣādyān ṣaṇ māsān udaññ āditya eti māsebhyo deva-lokam deva-lokād ādityam ādityād vaidyutam vaidyutāt puruṣo'mānavaḥ sa etya brahma-lokām gamayati, iti| tatraivānyathā— yadā vai puruṣo'smāl lokāt preti sa vāyu-lokam āgacchati tasmai sa tatra vijihīte yathā ratha-cakrasya kham tena sa ūrdhvam ākramate sa ādityam āgacchati tasmai sa tatra vijihīte yathāḍambarasya kham tena sa ūrdhvam ākramate sa candramasam āgacchati tasmai sa tatra vijihīte yathā dundubheḥ kham ity ādiṣu| teṣāṁ brahma-prāptau nairapekṣya-śravaṇāt tair vārcir-ādinā veti vikalpa iti pūrvaḥ pakṣaḥ| rāddhāntas tu— sarvatrārcir-ādy-antarbhūtādityādīnām darśanāt sa eveti pratyabhijñānāt, anyatroktānām anyatropasamhārāc ca, sarvatrārcir-ādir eka eva mārḡa iti tenaiva gacchati vidvān| sūtrārthas tu— arcir-ādinaiva gacchati vidvān| kutah| tat-prathiteḥ| prathitiḥ— prasiddhiḥ; sarvatra tat-pratyabhijñānād ity arthaḥ||1|| ity arcir-ādy-adhikaraṇam||1||

510 vāyum abdād aviśeṣa-viśeṣābhyām||4|3|2||

te'rcīṣam abhisambhavanty arcīṣo'har ahnaḥ, ity ārabhya, māsebhyaḥ saṁvatsaram saṁvatsarād ādityam iti chāndogye śrutam| tatra saṁvatsarādityayor madhye deva-loko vāyuś ca śrutau śruty-antare| dvayor prakaraṇayor kiṁ deva-loko vāyuś cārthāntara-bhūtau, uta vāyur eka eveti saṁśayaḥ| śabda-bhedādarthāntara-bhūtāv iti pūrvaḥ pakṣaḥ| arthāntaratve sati, deva-lokād ādityam iti deva-lokasya, tena sa ūrdhvam ākramate sa ādityam iti vāyoś cādityāt pūrvatvena śrauta-krama-nirdiṣṭatvād deva-loka-vāyū yatheṣṭa-krameṇa niveśayitanyau|

rāddhāntas tu— vāyur eva deva-loka-śabdena nirdiṣṭa iti tasmād ananyaḥ| devānām loka iti hi deva-lokaḥ, devānām vāsasthānam ity aviśeṣeṇa nirdiṣṭam| yo'yaṁ pavata eṣa eva devānām gṛhāḥ, iti vāyor viśeṣeṇa devānām vāsasthānatvena śrutatvād aviśeṣa-nirdiṣṭo deva-loko vāyur eveti niścīyata iti| saṁvatsarād ūrdhvam vāyur vāyor āditya iti kramas ca syāt||

sūtrārthas tu— abdāt— saṁvatsarād ūrdhvam ādityāt pūrvam vāyum ekam eva niveśayet, deva-loka-vāyu-śabdābhyām aviśeṣa-viśeṣābhyām vāyor ekasyaiva nirdiṣṭatvāt| devānām vāsasthānam ity aviśeṣeṇa hi deva-loka-śabdo vāyu-devānām āvāsa-sthāna-bhūtam abhidadhāti, vāyu-śabdas tam eva viśeṣeṇeti dvayor prakaraṇa-dvaya-vihitayor ekatvād ity arthaḥ||2|| ity vāyv-adhikaraṇam||2||

511 taṭito'dhi varuṇaḥ sambandhāt||4|3|3||

chāndogyā-vājasaneyaka-kaūṣītakī-prabhṛtiṣv āmnātasyārcir-ādi-mārgasyārcir ahar āpūryamāṇa-pakṣottarāyaṇa-saṁvatsara-vāyv-āditya-candra-vidyud-varuṇendra-prajāpati-rūpasyopasamhāre vāyu-paryantasya śrutyādibhiḥ krama-prakāra uktah| varuṇendra-prajāpatīnām kiṁ vidyuta upari niveśaḥ, uta vāyor uparīti saṁśayaḥ| sa vāyu-lokam sa varuṇa-

lokam iti kauṣītakī-pāṭha-krameṇa vāyor upari varuṇasya niveśaḥ| indrāder api varuṇa-niveśāya vāyv-ādityayoḥ kramasya bādhitatvāt tatraiva varuṇoparīti pūrvaḥ pakṣaḥ|

rāddhāntas tu— vidyuto medhodara-vartitvena vidyud-varuṇayor loke vede ca sambandhāvagamāt pāṭha-kramād artha-kramasya baliyastvena varuṇasya vidyuta upari niveśaḥ kāryaḥ| indrāder api varuṇa-niveśāya vidyuto vyavadhāna-sahatva-darśanād varuṇopari niveśaḥ| sūtram ca vyākhyātam||3|| iti varuṇādhikaraṇam||3||

512 ātivāhikās tal-liṅgāt||4|3|4||

kim arcir-ādayo viduṣo brahma-prepsor mārḡa-cihna-bhūtāḥ, uta gamayitāra iti samśayaḥ| amukaṁ vṛkṣam amukāṁ nadīm amukaṁ parvata-pārśvaṁ gatvāmukaṁ grāmaṁ gaccha, ity ādi deśikopadeśa-prakāra-darśanān mārḡa-cihna-bhūtāḥ, iti pūrvaḥ pakṣaḥ| rāddhāntas tu— sa enān brahma gamayati, iti vaidyuta-puruṣasya gamayitṛva-darśanād itareṣāṁ cāviśeṣa-nirदिष्टānām sa eva sambandha iti niścīyate| agni-lokam ity ādi loka-śabdo’pi madhye bhogābhāvād gamayitṛva evopapadyate| sūtrārthas tu— ātivāhikāḥ— viduṣāṁ ativāhe parama-puruṣeṇa niyuktāḥ, arcir-ādy-abhimāni-devatā-viśeṣaḥ gamayitāra ity arthaḥ| sa enān brahma gamayatīti liṅgāt||4||

513 vaidyutenaiva tatas tac-chruteḥ||4|3|5||

tataḥ— vidyuta upari, vaidyutena viduṣo gamanam, tac-chruteḥ— sa enān brahma gamayatīti tasyaiva śruteḥ| varuṇādīnām tad-anugrāhakatvena gamayitṛtvam iti niścīyate ity arthaḥ||5||

ity ātivāhikādhikaraṇam||4||

514 kāryam bādarir asya gaty-upapatteḥ||4|3|6||

kim arcir-ādiko gaṇaḥ kāryam hiraṇyagarbham upāsīnān nayati, uta param brahmopāsīnān, atha param brahmopāsīnān pratyagātmānam brahmātmakatayopāsīnāmś ceti samśayaḥ| kāryam— hiraṇyagarbham upāsīnān iti pūrvaḥ pakṣaḥ, teṣāṁ eva gaty-upapatteḥ| na hi paripūrṇam sarva-gatam param brahmopāsīnānām tat-prāptaye gatiḥ upapadyate, nitya-prāptatvāt| avidyā-nivṛttiḥ eva hi kāryaḥ| param evopāsīnān ity aparāḥ pakṣaḥ, sa enān brahma gamayatīti brahma-śabdasya tatraiva mukhyatvāt| avidyā-nivṛtteḥ phalābhisandhi-rahita-yajñādy-apekṣāvat śravaṇādy-apekṣāvac ca gati-śrutyā deśa-viśeṣāpekṣā ca vidyate iti niścīyate| rāddhāntas tu— param upāsīnān anyān api nayati, tad ya itthaṁ vidur ye ceme’raṇye śraddhā tapa ity upāsate te’rciṣam abhisambhavanti, iti pañcāgni-vidāṁ param brahmopāsīnānām cārcir-ādi-gati-śruteḥ| pañcāgni-vido hi prakṛti-vimukta-brahmātmakātma-svarūpa-vidaḥ| te ca tat prāpya punar na nivartante| param brahmopāsīnās tu yathāvasthitaṁ paripūrṇam param brahmaiva prāpya punar na nivartante| tad ya itthaṁ vidur ye ceme’raṇye śraddhā tapa ity upāsate te’rciṣam abhisambhavanti * ity ubhaya-vidhān bhedenopādāyārcir-ādi-gati-śruter apunar-āvṛtti-śruteś caivam iti niścīyate||

sūtrārthas tu— kāryam— hiraṇyagarbham upāsīnam ātivāhiko gaṇo nayatīti bādarir ācāryo manyate, asyaiva gaty-upapatteḥ| param upāsīnasya hi na tat-prāptaye gatiḥ upapadyate, sarva-gatatvāt parasya brahmaṇaḥ||6||

515 viśeṣitatvāc ca||4|3|7||

puruṣo'mānava etya brahma-lokān gamayati, iti, prajāpateḥ sabhām veśma prapadye iti ca prāpya-sthānasya viśeṣitatvāc ca hiraṇyagarbham upāsīnam eva nayati||7||

516 sāmīpyāt tu tad-vyapadeśaḥ||4|3|8||

evam niścite sati, sa enān brahma gamayatīti hiraṇyagarbhasya brahma-śabda-vyapadeśo brahma-sāmīpyāt| yo brahmāṇaṁ vidadhāti pūrvam iti prathamajatvena brahma-sāmīpyaṁ hi vidyate||8||

517 kāryātyaye tad-adhyakṣeṇa sahātaḥ param abhidhānāt||4|3|9||

hiraṇyagarbha-prāptāv apy apunar-āvṛttir upapadyate| kāryasya— hiraṇyagarbha-lokasyātyaye, tad-adhyakṣeṇa— hiraṇyagarbheṇādhikārika-puruṣeṇa viduṣā saha para-prāpty-abhidhānāt, te brahma-loke tu parānta-kāle parāmṛtāt parimucyanti sarve iti||9||

518 smṛteś ca||4|3|10||

brahmaṇā saha te sarve samprāpte pratisaṅcare| parasyānte kṛtātmānaḥ praviśanti param padam|| iti smṛteś cāvagamyate||10||

519 param jaimini-mukhyatvāt||4|3|11||

param brahmopāsīnam eva nayaty ātivāhiko gaṇa iti jaiminir ācāryo manyate, brahma gamayatīti brahma-śabdasya tatraiva mukhyatvāt| brahma-lokān iti śabdaś ca brahmaiva loko brahma-loka iti karmadhāraya-parigrahasyaiva nyāyyatvād upapadyate| evam niścite sati bahuvacanaṁ ca, aditiḥ pāśān itivad upaṇnam||11||

520 darśanāc ca||4|3|12||

asmāc charīrāt samutthāya param jyotir upasampadya svena rūpeṇābhiniṣpadyate, ity arcir-ādinā gatasya parabrahma-prāptiṁ darśayati ca||12||

521 na ca kārye pratyabhisandhiḥ||4|3|13||

prajāpateḥ sabhām veśma prapadye iti pratyabhisandhiś ca na kārye, dhūtvā śarīram akṛtaṁ kṛtātmā brahma-lokam abhisambhavāmi, ity akṛtaṁ brahma-lokam iti tatraiva viśeṣitatvāt, yaśo'haṁ bhavāmi brāhmaṇānām iti sarvātma-bhāvābhisandhānāc ca||13||

522 apratikāmbanān nayatīti bādarāyaṇa ubhayadhā ca doṣāt tat-kratuś ca||4|3|14||

kāryam upāsīnāneveti nāyaṁ niyamaḥ, param evopāsīnān ity ayam api niyamo na sambhavati| kutah| ubhayadhā ca doṣāt— kāryam upāsīnān eveti niyame, asmāc charīrāt samutthāya param jyotir upasampadya svena rūpeṇābhiniṣpadyate ity ādikāḥ śrutayaḥ, ye ceme'raṇye śraddhā tapaḥ, iti ca prakupyeyuḥ; param eti niyame, tad ya itthaṁ viduḥ, iti prakupyet| tasmād apratikāmbanān nayatīti bhagavān bādarāyaṇo manyate| pratikāmbanās tu— acin-miśram, kevalam acid-vastu ca “simho devadattaḥ” itivat brahma-dṛṣṭyā svarūpeṇa vā tad vastu ya upāsate, te; apratikāmbanāḥ— tad-vyatiriktāḥ| sarva-jñaṁ sarva-kāraṇaṁ satya-saṅkalpaṁ

nikhila-heya-pratyanīkānavadhikātiśayānanda-svarūpaṁ brahmopāsate ye ye ca
 pratyagātmanam bhūta-sūkṣmaiḥ sampariṣvaktam sarvatra vartamānam bhūta-sūkṣma-
 vyatiriktam jñānaka-svarūpaṁ nityam nirvikāram, ya ātmani tiṣṭhann ity ādināvagata-
 brahmātma-bhāvam pañcāgni-vidyoditam upāsate, tām ubhaya-vidhān nayati, tad ya ittham
 vidur ye ceme’raṇye ity ubhaya-viśaya-śruteḥ| tat-kratuś ca— yathākratur asmiml loke puruṣo
 bhavati tathetaḥ pretya bhavati, ity ubhayeṣām evāpunar-āvṛttiḥ sambhavati| acin-miśram
 kevalam acid-vastu copāsīnānām tat-kratu-nyāyād eva punar-āvṛttir avarjanīyā||14||

523 viśeṣam ca darśayati||4|3|15||

pratīkādy-ukta-lakṣaṇam acin-miśram kevalam acid-vastu copāsīnānām sarveṣām gaty-
 anapekṣam parimita-phala-viśeṣam ca darśayati śrutiḥ— yāvann āmno gataṁ tatrāsya
 yathākāma-cāro bhavati, ity ādikā| ataḥ— brahmaṇā saha te sarve iti vacanam nārcir-ādinā
 gatānām gati-prakāra-viśayam; arcirādinā gatānām dehāvasāna-samaya eva sukrta-duṣkṛtayor
 hānād dhiraṇyagarbha-lokāvāpti-tad-vāsa-tatra-stha-bhogānubhava-hetv-abhāvāt, tat-kratu-
 nyāya-virodhāt, tadānīm eva brahma-prāpti-śruti-virodhāc ca| brahmaṇā saha te sarve iti
 vacanam tu puṇya-karma-viśeṣeṇa hiraṇyagarbha-lokam prāptānām, tad-upary api
 bādarāyaṇaḥ, iti nyāyena tatraiva niṣpanna-vidyānām gati-prakāra-viśayam| te brahma-loke, iti
 tu brahma-loka-śabdasya karmadhāraya-vṛttyā brahma-viśayatvād brahmaṇy upāsye
 vartamānāḥ parānta-kāle carama-dehāvasāna-samaye parāmṛtāt— parasmād brahmaṇa
 upāsana-pritād dhetoḥ, parimucyanti sarve sarvasmād bandhād vimucyanta iti, vedānta-
 vijñāna-suniścītārthāḥ, iti prakaraṇād avagamyate| tad ya ittham vidur iti pañcāgni-vidām
 brahma-prāpty-apunar-āvṛtti-śravaṇāt tat-kratu-nyāyenācid-viyukta-brahmātmakātmaka-
 svarūpopāsanam vivakṣitam iti niścīyate tathaiva tatra śrutir api, iti tu pañcamyām āhutāvāpaḥ
 puruṣa-vacaso bhavanti, iti, ramaṇīya-caraṇāḥ iti ca karma-hetuka-manuṣyādi-bhāvo’pām eva
 bhūtāntara-samsrṣṭānām iti cid-acid-vivekam pratipādyā, tad ya ittham viduḥ, iti bhūta-
 sūkṣma-vyatiriktātma-svarūpopāsanam eva vidadhāti||15|| iti kāryādhikaraṇam||5||

iti śrī-rāmānujācārya-viracite śrī-vedāntadīpe caturthasyādhyāyasya tṛtīyaḥ pādaḥ||

||atha caturthādhyāye caturthaḥ pādaḥ||

524 sampadyāvīrbhāvaḥ svena śabdāt||4|4|1||

evam evaiṣa samprasādo’smāc charīrāt samutthāya param jyotir upasampadya svena
 rūpeṇābhiniṣpadyate iti kim param jyotir-upasampannasya pratyagātmanaḥ svarūpāvīrbhāvaḥ
 pratipādyate, utānyena sādhyena rūpeṇa sambandha iti saṁśayaḥ| sva-svarūpasya suṣupty-ādau
 nirānandatva-darśanāt, svarūpa-mātrasya nityāvīrbhūtatvāc ca, sādhyena sukhaikāntena
 rūpeṇa sambadhyate| evam ca— abhiniṣpadyate iti vacanam saṅgacchate| param jyotir-
 upasampannasya hy ānanditvam śrūyate— rasam hy evāyam labdhvānandī bhavati, sa eko
 brahmaṇa ānandaḥ, śrotriyasya cākāmahatasya, ity ādiṣu| ataḥ sādhyena rūpeṇeti pūrvāḥ
 pakṣaḥ| rāddhāntas tu— svena rūpeṇābhiniṣpadyate iti viśeṣaṇāt svarūpāvīrbhāva eva|

svarūpasya cāpahata-pāpmatvādi-guṇakatayā prajāpati-vākyoditasya karma-kṛta-deha-sambandha-tat-kṛta-tirodhānasya para-jyotir-upasampattyā sūkṣma-deha-vinirmuktasyāsaṅkucita-jñānādi-guṇaka-svarūpāvirbhāvāt sva-yāthātmyānubhava-pūrvakānavadhikātiśayānanda-brahmānubhavaḥ sampatsyata iti, abhiniṣpadyate, iti copapannataram| sūtrārthas tu— param jyotir upasampadya sva-svarūpāvirbhavaḥ pratipādyate| kutaḥ| svena-śabdāt— sādhyasyāpi rūpasya svāsādhāraṇatvena sveneti viśeṣaṇam hy anarthakam||1||

sva-svarūpa-mātrasya ahaṁ jñānāmi nityāvirbhūtatvena, param jyotir upasampadyety anarthakam ity āśaṅkyāha—

525 muktaḥ pratijñānāt||4|4|2||

karma-sambandha-tat-kṛta-dehāder mukta-svarūpam atra, svena rūpeṇābhiniṣpadyate ity ucyate| katham idam avagamyate| etaṁ tv eva te bhūyo’nuvyākhyāsyāmi, iti karma-hetuka-deha-sambandha-tat-kṛta-jāgaritādy-avasthāvinirmukta-svarūpasyātra vaktavyatayā pratijñānāt||2||

evam api svarūpa-mātrāvirbhāvasya puruṣārthatvaṁ na siddhyatīty āśaṅky āha—

526 ātmā prakaraṇāt||4|4|3||

dehādi-vinirmuktaḥ svarūpeṇāvasthita ātmā apahata-pāpmatvādi-satya-saṅkalpatva-paryanta-guṇakaḥ| tasya hy āvirbhāva ucyate| kutaḥ| prakaraṇāt| ya ātmā apahata-pāpmā, iti prakṛtya hi, etaṁ tv eva te bhūyo’nuvyākhyāsyāmi ādinocyate| ato’pahata-pāpmatvādi-guṇaka-svarūpasya karmākhyāvidyā-tirohitasya param jyotir upasampadya nivṛtta-tirodhānasyāvirbhavaḥ pratipādyate||3|| iti sampadyāvirbhāvādhikaraṇam||1||

527 avibhāgena dṛṣṭatvāt||4|4|4||

kim ayam muktaḥ āvirbhūta-svarūpaḥ pratyagātmā param brahma svātmano vibhaktam anubhavati, uta svātmano’py ātmatayāvibhāgena, ahaṁ brahmāsmītīti saṁśayaḥ| nirañjanaḥ paramaṁ sāmyam upaiti, so’śnute sarvān kāmān saha, brahmaṇā vipaściteti, idam jñānam upāśritya mama sādharmyam āgatāḥ, iti śruti-smṛtibhyo vibhaktam anubhavatīti pūrvāḥ pakṣaḥ| rāddhāntas tu— sarvaṁ khalv idam brahma, ātadātmyam idam sarvam.... tattvam asi, ity ādinā sāmānādhikaraṇyena, yaḥ pṛthivyām tiṣṭhan....yasya pṛthivī śarīram, ya ātmani tiṣṭhan....yasyātmā śarīram ity ādiṣu sarvasya cid-acid-vastuno brahma-śarīratayā brahma-prakāratvāt tat-tad-vastu-buddhi-śabdās tat-paryanta-viśayā ity avagamya, ātmeti tūpagacchantīti nyāyena svātmano’py ātmatayā ahaṁ brahmāsmīty upāsanena yathāvasthita-paramātmātmaka-svātmano dṛṣṭatvān muktaḥ svātmano’py ātma-bhūtaṁ brahma ahaṁ brahmāsmīty avibhāgenaivānubhavati||

sūtrārthas tu— ahaṁ brahmāsmīty avibhāgenaiva brahmānubhavati muktaḥ, svātmano’py ātmatayopāsanena yathāvasthita-paramātmātmaka-svarūpasya dṛṣṭatvāt| sādharmya-śrutis tu paramātma-śarīra-bhūtasya sādharmya-śrutis tu paramātma-śarīra-bhūtasya pratyagātmano’pahata-pāpmatvādi-guṇais tat-sādharmyaṁ pratipādayati| so’śnute sarvān

kāmān saha, brahmaṇā vipaścītā iti brahma-śarīratayā brahma-prakāra-bhūtāt svātma-
bhūtena brahmaṇā saha tad-guṇān anubhavatīti vadati| kāmānte iti kāmāḥ— kalyāṇa-guṇāḥ,
kalyāṇa-guṇa-viśiṣṭam brahmānubhavatīty arthaḥ||4|| ity avibhāgena dṛṣṭatvādhikaraṇam||2||

528 brāhmaṇa jaiminir upanyāsādibhyaḥ||4|4|5||

kim jīvasya svābhāvika rūpam apahata-pāpmatvādi-guṇakam uta caitanya-mātram utobhayam
iti saṁśayaḥ| apahata-pāpmatvādi-guṇakam iti prathamāḥ pakṣaḥ, ya ātmāpahata-pāpmā, iti
pratipādanāt| caitanya-mātram iti dvitīyaḥ pakṣaḥ, evaṁ vā are'yaṁ ātmānantaro'bāhyaḥ
kṛtsnaḥ prajñāna-ghana eva, vijñāna-ghana eva, ity avadhāraṇāt| rāddhāntas tu— jñāna-
svarūpasyaivāpahata-pāpmatvādi-guṇakatva-pratipādanād avirodhāc cobhayam svarūpam| na
ca, vijñāna-ghana evety avadhāraṇam guṇāntarāsaham yathā saindhava-ghanasya, rasa-ghana
evety avadhāraṇe'pi rasāśraya-dravyam rūpa-sparśādi-guṇāntaram ca saḥate; rasa-ghana evety
avadhāraṇam tu rasavad dravyāntara-svabhāva-vyāvṛtti-param; dravyāntarāṇām hi
svaikaḍeṣe rasavattvam| saindhava-ghanasya tu sarvatra| evam atrāpi jaḍa-vastu-vyāvṛtta-sva-
svabhāvasya saguṇasyātmanaḥ sva-prakāśatāvadhāraṇam, vijñāna-ghana eveti kriyate||

sūtrārthas tu— brāhmaṇa apahata-pāpmatvādinā svarūpāvirbhāvaḥ| apahata-pāpmatvādayo
dahara-vākye brahma-guṇāḥ śrutāḥ| upanyāsādibhyaḥ— teṣāṁ brahma-guṇānām
pratyagātmany api, ya ātmāpahata-pāpmā, ity ādinopanyāsāt| ādi-śabdāt, jakṣat kṛḍan
ramamāṇaḥ, ity ādibhyo'pi satya-saṅkalpatvādayo'vagamyanta iti jaiminir ācāryo manyate||5||

529 citi tan-mātreṇa tadātmakatvād ity auḍalomiḥ||4|4|6||

caitanya-mātreṇa svarūpāvirbhāvaḥ, vijñāna-ghana eveti tadātmakatvādvadhāraṇād ity
auḍulomir ācāryo manyate||6||

530 evam apy upanyāsāt pūrva-bhāvād avirodham bādarāyaṇaḥ||4|4|7||

evaṁ- vijñāna-svarūpasyaiva, sva-prakāśa-svarūpasyaiva pūrveṣāṁ— apahata-pāpmatvādi-
satya-saṅkalpatva-paryantānām api, ya ātmāpahata-pāpmā, ity upanyāsāt sad-bhāvāvagamād
ubhayoḥ svarūpayor avirodham bhagavān bādarāyaṇo manyate| ubhaya-śruty-
avagatasyetaretara-virodhābhāvān nānyatara-bādhe pramāṇam astīty abhiprāyaḥ||7|| iti
brāhmādhikaraṇam||3||

531 saṅkalpād eva tac-chruteḥ||4|4|8||

param jyotir upasampadya svena rūpeṇābhiniṣpadyate sa uttamaḥ puruṣaḥ sa tatra paryeti
jakṣat kṛḍan ramamāṇaḥ strībhir vā yānair vā jñātībhir vā, ity ādir āmnāyate| kim ete jñāty-
ādayo muktasya saṅkalpād eva bhavanti, uta prayatnāntara-savyapekṣāt saṅkalpād iti
saṁśayaḥ| loke rājādīnām satya-saṅkalpatvena vyavahriyamāṇānām api kārye prayatnāntara-
sāpekṣatva-darśanān muktasyāpi tathaiva sāpekṣatvād iti pūrvaḥ pakṣaḥ, saṅkalpād evety
avadhāraṇam, vijñāna-ghana evetivā bhaviṣyati| rāddhāntas tu— saṅkalpād evāsya pitarāḥ
samuttiṣṭhantīty avadhāraṇān nānyāpekṣatvam| na ceha satya-kāmatvādy-upanyāsavan
muktasyānyāpekṣatve pramāṇam asti| loke satya-saṅkalpatvābhāvād eva

prayatnāntarāpekṣatvam; na hi parama-puruṣa-vyatiriktaḥ kaścit satya-saṅkalpo'sti| muktaś ca tat-prasādāt tat-sāmyam upagatas tathaiva| sūtram api vyākhyātam||8||

532 ata eva cānanyādhipatiḥ||4|4|9||

ataḥ— śruter eva mukto'nanyādhipatiś ca| anyādhipatitvam— karmādhīnatvam| apahata-pāpmā....satya-saṅkalpaḥ, iti śrūyate| ato'nanyādhipatiḥ||9|| iti saṅkalpādhikaraṇam||4||

533 abhāvam bādarir āha hy evam||4|4|10||

kiṁ muktasya śarīrendriyādy asti, uta na, atha yathāsaṅkalpam asti ca neti saṁśayaḥ| na ha vai saśarīrasya sataḥ priyāpriyayor apahatir asty aśarīram vāva santam na priyāpriye spṛṣataḥ, iti muktasyāśarīratva-śravaṇān nāsty evety ekaḥ pakṣaḥ| sa ekadhā bhavati tridhā bhavati, iti saśarīratva-śruter aśarīratva-śrutiḥ karma-grhīta-śarīra-viśayeti śarīrendriyādy asty eveti dvitīyaḥ pakṣaḥ| rāddhāntas tu— manasaitān kāmān paśyan ramate ya ete brahma-loke, ity aśarīrasyaiva bhoga-śruteḥ, sa ekadhā bhavati tridhā bhavati, iti śruteś ca yathāsaṅkalpam asti ca na ceti| sūtrārthas tu— śarīrabhāvam bādarir mene; evam āha hi śrutiḥ— aśarīram vāva santam iti||10||

534 bhāvam jaiminir vikalpāmananāt||4|4|11||

śarīrādi-bhāvam jaiminir menel kutaḥ| vikalpāmananāt— vividhaḥ kalpaḥ— vikalpaḥ, sa ekadhā bhavati tridhā bhavatīty ādinā muktasya hi vividha-kalpanam āmnāyate ātmana eka-rūpasyācchedyasya vaividhyāsambhavāc charīra-dvāreṇaiva hi vijñāyate vaividhyam||11||

535 dvādaśāhavad ubhaya-vidham bādarāyaṇo'taḥ||4|4|12||

ataḥ— ubhaya-śruter icchātaḥ, ubhaya-vidham, śarīravattvam aśarīratvam ca bhagavān bādarāyaṇo mene; dvādaśāhavad— yathā dvādaśāha ubhaya-śruteḥ satram ahīnam ca, dvādaśāham ṛddhi-kāmā upeyuh, iti satram bhavati, dvādaśāhena prajā-kāmam yājayet, ity ahīnam||12||

536 tanv-abhāve sandhyavad upapatteḥ||4|4|13||

svenaiva sṛṣṭa-tanu-prabhṛty-upakaraṇābhāve parama-puruṣa-sṛṣṭair upakaraṇair bhogopapatteḥ satya-saṅkalpo'pi svayam na sṛjati, sandhyavat— yathā svapne, atha rathān, ity ārabhya, sa hi kartā, iti, ya eṣa supteṣu, ity ārabhya, tad u nātyeti kaścana, iti ceśvara-sṛṣṭair upakaraṇair jīvo bhuṅkte; tathā mukto'pi līlā-pravṛtteśvara-sṛṣṭaiḥ pitṛ-lokādibhir līlā-rasam bhuṅkte||13||

537 bhāve jāgradvat||4|4|14||

sva-saṅkalpa-sṛṣṭa-tanu-prabhṛty-upakaraṇa-sad-bhāve jāgrat-puruṣa-bhogavan mukto līlā-rasam bhuṅkte, parama-puruṣo'pi daśaratha-vasudevādi-pitṛ-lokādikam ātmanaḥ sṛṣṭvā tair manuṣya-dharma-līlā-rasam bhuṅkte; tathā muktaś ca satya-saṅkalpatvāt parama-puruṣa-līlāntargata-sva-pitṛ-lokādikam svayam eva sṛṣṭvā tair līlā-rasam anubhavati||14||

nanv ātmāṇu-parimāṇa ity uktam, katham aneka-śarīreṣvekaśyāṇor ātmābhimāna-sambhava ity atrāha—

538 pradīpavad āveśas tathā hi darśayati||4|4|15||

yathā pradīpasyaikaśyāikadeśa-vartinaḥ svayā prabhayāneka-deśa-praveśaḥ, tadvad ātmano'py eka-deśa-sthasya sva-prabhā-rūpeṇa jñānena sarva-deheṣu yathāsaṅkalpam ātmābhimānānugūṇā vyāptiḥ sambhavati| yathaikasmin dehe hrdayādi-deśe vartamānasyāṇor api sarvasmin dehe aham ity abhimānānugūṇa-vyāptiḥ sva-prabhā-rūpa-caitanyaena tadvat| tathā darśayati hi śrutiḥ— bālāgra-śata-bhāgasya śatadhā kalpitasya ca| bhāgo jīvaḥ sa vijñeyaḥ sa cānantyāya kalpate, iti| pratyagātmano'nutvam eva svarūpam iti sūtra-kāra-matam, nānura atac-chruter iti cen netarādhikārāt, iti parasyaiva mahattva-vacanāt||15||

nanu param brahma prāptasyāntara-bāhya-jñāna-lopaṁ darśayati śrutiḥ— prājñenātmanā sampariṣvaktō na bāhyaṁ kiñcana veda nāntaram iti; tat katham muktasya jñānānantyam ucyata ity atrāha—

539 svāpyaya-sampattyor anyatarāpekṣam āviṣkṛtaṁ hi||4|4|16||

nedam mukta-viśayam; suṣupti-maraṇayor anyatarāpekṣam| āviṣkṛtaṁ hi śrutyā suṣupti-maraṇayor nihsambodhatvam, mokṣa-daśāyāṁ sarvajñatvaṁ ca| suṣuptau tāvat, nā ha khalv ayam evaṁ sampratyātmanāṁ jñānti ayam aham asmīti no evamāni bhūtāni vināśam evāpīto bhavati, vināśam— adarśanam ity arthaḥ| maraṇe ca— etebhyo bhūtebhyaḥ samutthāya tāny evānu vinaśyati, iti| vinaśyati— na paśyati arthaḥ| mokṣe tu— sa vā eṣa divyena cakṣuṣā manasaitān kāmān paśyan ramate ya ete brahma-loke, iti; sarvaṁ ha paśyaḥ paśyati sarvaṁ āpnoti sarvaśaḥ, iti ca||16|| ity abhāvādhikaraṇam||5||

540 jagad-vyāpāra-varjaṁ prakaraṇād asannihitavāc ca||4|4|17||

kim muktasya bhogaḥ nikhila-heya-pratyanika-kalyāṇaikatāna-sakaletara-vilakṣaṇānavadhikātiśayānanda-mahā-vibhūti-rūpa-parabrahmānubhava eva| uta jagat-sṛṣṭy-ādi-jagan-niyamana-rūpa-līlāpīti saṁśayaḥ| nirañjanaḥ paramaṁ sāmīyam upaiti, ity ādi śruter jagan-niyamana-rūpa-līlāpīti pūrvaḥ pakṣaḥ| rāddhāntas tu— yato vā imāni bhūtāni jāyante, sad eva somyedam agra āsīd idam eka evāgra āsīt, ātmā vā idam eka evāgra āsīt, eko ha vai nārāyaṇa āsīt, ity ādiṣu param brahma prakṛtyaiva jagad-vyāpāraḥ śrūyate| tatra tatra prakaraṇe na muktasya sannidhir apy asti| ato jagan-niyamana-rūpa-dhurāvarjaṁ, so'snute sarvān kāmān saha brahmaṇā vipaścitā, sa eko brahmaṇa ānandaḥ, śrotṛiyasya cākāmahatasya, ity anavadhikātiśayānanda-brahmānubhave muktasya sāmīyam| brahma hi svasya parasya cānubhūyamānam aviśeṣeṇānavadhikātiśayānandaṁ bhavati, ānanda-svarūpatvāviśeṣāt| sūtram api vyākhyātam||17||

541 pratyakṣopadeśād iti cen nādhikārika-maṇḍala-sthokteḥ||4|4|18||

pratyakṣam— śrutiḥ; tasya sarveṣu lokeṣu kāma-cāro bhavati, imāṁ lokān kāmānnī kāmā-rūpy anusaṅgaran, ity ādi śrutyā muktasya jagad-vyāpāropadeśāt so'pīti cet tan na, ādhikārika-maṇḍala-sthokteḥ, ādhikārikāḥ— parama-puruṣeṇa loka-niyamanādhikāre niyuktā

hiranyagarbhādayaḥ; maṇḍalāni— teṣāṁ lokāḥ; tat-stha-bhogeṣu muktasya yad icchā vartate, tatra tatra yathākāmaṁ parama-puruṣānugraheṇa vartamānas tatra-sthān bhogān bhuṅkte, iti tayā śrutyokteḥ| kāmānnī, kāma-cāro bhavati, iti hi śrūyate; na niyuṅkta iti||18||

utpatty-ādi-vikāravartī heya-miśro'tyalpaś ca katham muktasya bhogo bhavati, yad-icchātaḥ sarveṣu lokeṣu kāma-cāra ucyata ity atrāha—

542 vikāravartī ca tathā hi sthitim āha||4|4|19||

ca-śabdo'vadhāraṇe; utpatty-ādi-vikāreṣu na vartata iti vikāravartī param brahmaiva| nirdhūta-nikhila-vikāram nikhila-heya-pratyanīka-kalyāṇaikatānaṁ niratiśayānandaṁ parabrahma savibhūti sakala-kalyāṇa-guṇaṁ muktasya bhogyam; tad-vibhūty-antargatatvena vikāra-vartinām lokānām api mukta-bhogyatvam| tathā hi parasmin brahmaṇi muktasyānubhavitṛtvena sthitim āha śrutiḥ— yadā hy evaiṣa etasminn adṛṣye'nātmye'nirukte'nilayane'bhayaṁ pratiṣṭhām vindate, atha so'bhayaṁ gato bhavati, raso vai saḥ, rasaṁ hy evāyaṁ labdhvānandī bhavati, brahma-niṣṭho brahmaiva labdhvānandī bhavatīty arthaḥ| brahma hi niratiśaya-kalyāṇānanta-guṇakam ananta-mahā-vibhūti ca| tatra savibhūtika-brahmānubhavāya vibhūty-ekadeśa-bhūta-lokeṣu sañcaratasaḥ tatra tatra kāma-cāro bhavatīty ucyate||19||

543 darśayataś caivaṁ pratyakṣānumāne||4|4|20||

utpatty-ādi-jagan-niyamanam parasyaiva; muktasya tu parabrahmānubhava eva bhoga ity uktam evārtham pratyakṣānumāne— śruti-smṛti darśayataḥ, tasmād vā etasmād ātmana ākāśaḥ sambhūtaḥ, bhiṣāsmād vātaḥ pavate, etasya vā akṣarasya praśāsane gārgi sūryācandramasau vidhṛtau tiṣṭhataḥ, ity ādikā śrutiḥ; smṛtir api— aham sarvasya prabhavaḥ, aham kṛtsnasya jagataḥ prabhavaḥ pralayas tathā, viṣṭabhyāham idam kṛtsnam ekāṁśena sthito jagat, mattaḥ sarvaṁ pravartate, so'bhidhyāya śarīrāt svāt sisṛkṣur vividhāḥ prajāḥ praśāsītāraṁ sarveṣāṁ, ity ādikā para-viṣayā| athākāmayamāno yo'kāmo niṣkāma āpta-kāma ātma-kāmaḥ, ity ādikā śrutiḥ| smṛtir api— priyo hi jñānino'tyartham aham, āsthitaḥ sa hi yuktātmā mām evānuttamām gatim, vāsudevaḥ sarvaṁ iti sa mahātmā sudurlabhaḥ, mām ca yo'vyabhicāreṇa bhakti-yogena sevate| sa guṇān samatītyaitān brahma-bhūyāya kalpatē| brahmaṇo hi pratiṣṭhāham amṛtasyāvyaṇasya ca| śāśvatasya ca dharmasya sukhasyaikāntikasya ca, ity ādikā mukta-viṣayā||20||

544 bhoga-mātra-sāmya-liṅgac ca||4|4|21||

so'snute sarvān kāmān saha brahmaṇā vipaścitā, iti muktasya brahmānubhava-bhoga-mātra-brahma-sāmya-vacanāl liṅgac ca jagad-vyāpāra-varjam iti niścīyate||21||

yadi niyantrtvam parasyaiva, evam tarhi svatantratvena muktaṁ paraḥ kadācit punar āvartayiṣyatīty āśaṅkyāha—

545 anāvṛttiḥ śabdād anāvṛttiḥ śabdāt||4|4|22||

asya muktasyānāvṛttiḥ śabdād avagamyate— yato vā imāni bhūtāni jāyante, so'kāmayata bahu syāṁ prajāyeyeti, yaḥ pṛthivīm antaro yamayati, ya ātmānam antaro yamayati, iti śabdāt

parama-puruṣasya sraṣṭutvaṁ niyanṭṛtvaṁ cāvagamyate| tathā— etena pratipadyamānā imāṁ mānavam āvartaṁ nāvartante, sa khalv evaṁ vartayan yāvad āyusaṁ brahma-lokam abhisampadyate na ca punar āvartate, mām upetya punar janma duḥkhālayam aśāśvatam| nāpnuvanti mahātmānaḥ saṁsiddhiṁ paramāṁ gatāḥ|| ābrahma-bhuvanāl lokāḥ punar āvartino'rjuna| mām upetya tu kaunteya punar janma na vidyate, idaṁ jñānam upāśritya mama sādharṁyam āgatāḥ| sarge'pi nopajāyante pralaye na vyathanti ca, iti śabdād evainaṁ kadācid api nāvartayatīty avagamyate| sūtrāvṛttis tu śāstra-parisamāptiṁ dyotayatīti sarvaṁ samañjasam||22|| iti jagad-vyāpāra-varjādhikaraṇam||8||

iti śrī-rāmānujācārya-viracite śrī-vedāntadīpe caturthasyādhyāyasya caturthaḥ pādaḥ||

||samāptaś cādhyāyaḥ||

śāstraṁ ca parisamāptam||